

فَلَمَّا
صَرِقَتِ الْأَيَّارُ

اُسوہ رسول

سورۃ الاحزاب کے تیسرا رکوع کی روشنی میں
درس قرآن و خطاب عام

ڈاکٹر اس راحمد

شائع کردہ

مکتبہ خدام القرآن لاہور۔

36 ماؤل ٹاؤن لاہور، فون: 03-35869501-K

www.tanzeem.org

پیش لفظ

(برطبع اول - ۱۹۸۳ء)

اگر یہ کی دو سو سالہ غلامی کی وجہ سے جہاں بہت سی دوسری خرابیاں پیدا ہوئیں وہاں ہمارے دینی فکر میں سب سے بڑی بھی یہ پیدا ہوئی کہ مسلمانوں کے ذہنوں سے بحیثیت دین اسلام کا ہمہ گیر تصور محظوظ ہو گیا اور نوبت یہاں تک پہنچی کہ دین اور مذہب کو ایک سمجھ لیا گیا اور ان کے مابین فرق و تقاویت کو دانستہ یانا دانستہ یکسر فراموش کر دیا گیا۔ حالانکہ یہ بات بادنی تامل سمجھ میں آسکتی ہے کہ دین اور مذہب میں زمین و آسمان یا کم از کم جزو اور کل کا فرق ہے۔ یہی وجہ ہے کہ آج ”فرائض دینی“ کا لفظ سنتے ہی مسلمانوں کی عظیم اکثریت کے اذہان میں جو تصور ابھرتا ہے وہ زیادہ سے زیادہ ”اسلام کے بنیادی اركان“ کی پابندی ہے۔

قرآن حکیم کا بغور مطالعہ کرنے سے یہ حقیقت دو اور دو چار کی طرح واضح ہو کر سامنے آ جاتی ہے کہ اللہ تعالیٰ کو ایسے لوگ پسند ہیں جو ارکانِ دین پر عمل پیرا ہونے کے ساتھ ساتھ ایک جانب اپنی پوری زندگی میں اللہ کی بندگی و اطاعت پر کار بند ہوں اور دوسری جانب دین کی نصرت و حمایت یعنی دعوت و تبلیغ اور غلبہ و اقامت کے لئے بھی مقدور بھروسی و جہد کریں اور اس ”جهاد فی سبیل اللہ“ کے لئے اپنی بیشتر و بہتر صلاحیتیں اور قویں وقف کر دیں۔

ڈاکٹر اسرار احمد صاحب کو اللہ تعالیٰ جزاً نے خیر عطا فرمائے کہ انہوں نے ”فرائض دینی“ کے اس جامع تصور کو سامنے رکھتے ہوئے امت مسلمہ کو اصلاح و فلاح کے لئے ادھر ادھر دیکھنے کے بجائے ”رجوع الى القرآن والسنّة“ کی راہ دکھائی۔ چنانچہ اولاً مطالعہ قرآن حکیم کے منتخب نصاب کی بڑے پیمانے پر نشر و اشاعت اور درس

وقد ریس کے ذریعے دین اور فرائضِ دینی کے جامع تصور کو قرآن مجید کی آیات بیانات کے ذریعے پیش کیا اور پھر سیرت و سنت رسول ﷺ کے حوالے سے اسے مزید متن و مودع کر دیا۔ متذکرہ بالا ”منتخب نصاب“ کے علاوہ ڈاکٹر صاحب کا جو مسلسل درس قرآن مجید لاہور کی مختلف مساجد میں جاری رہا ہے اس میں جب سورۃ الاحزاب زیر درس آئی اور اس میں وہ مشہور آیہ مبارکہ آئی جو عموماً سیرت کی تقاریر کا عنوان بنتی ہے، یعنی ﴿لَقَدْ كَانَ لِكُمْ فِي رَسُولِ اللَّهِ أُسْوَةٌ حَسَنَةٌ﴾ تو ڈاکٹر صاحب نے نہ صرف یہ کہ اس موضوع پر درس کے دوران شرح و بسط سے کام لیا بلکہ ایک نہایت مدلل و مفصل تقریر اضافی طور پر فرمائی، جو رقم کے نزدیک اپنے موضوع پر حرف آخراً درج رکھتی ہے۔

یہی وجہ ہے کہ رقم نے فرائضِ دینی سے متعلق ڈاکٹر صاحب کی اس تقریر اور سورۃ الاحزاب کے تیرے روکوں کے درس کو نہایت محنت و جانشناختی سے ٹیپ سے صفحہ قرطاس پر منتقل کیا اور پھر اسے معمولی حک و اضافے کے ساتھ بالاقساط ”بیثاق“ میں شائع کیا۔ اور اب ماہ ربیع الاول ۱۴۰۲ھ کی آمد کے موقع پر مستقل افادیت کے پیش نظر انہیں سیکھا کتابی صورت میں شائع کیا جا رہا ہے۔

دلی دعا ہے کہ اللہ تعالیٰ ہمیں دین اور فرائضِ دینی کا صحیح فہم و شعور عطا فرمائے اور قرآن حکیم اور سنت و سیرت رسول ﷺ کی رہنمائی کے مطابق ہمیں اپنے دین متن کی خدمت کی توفیق عطا فرمائے۔

بید الله التوفيق وعليه التکلalan

احقر

جمیل الرحمن

عرض ناشر

زیر نظر کتاب ”اسوہ رسول ﷺ“ گزشته چند سال سے مفقود یعنی آٹھ آف اسٹاک تھی۔ اس کا چھٹا ایڈیشن، جو تاحال آخری ایڈیشن تھا، جولائی ۱۹۹۶ء میں شائع ہوا تھا، جس کا اسٹاک ختم ہو جانے کے بعد سے مکتبہ میں یہ کتاب دستیاب نہیں تھی۔ ہماری خواہش یہ تھی کہ اس کتاب کی دوبارہ اشاعت سے قبل اس کے حسن ظاہری میں اضافے کے لئے اس کی کتابت دوبارہ کروائی جائے اور پوری کتاب پر بھرپور نظر ثانی کر کے اور ان مکرات وزوائد کو حذف کر کے جو دراصل تقریر کا خاصہ ہوتے ہیں، اس کے حسن معنوی کو بھی دو بالا کیا جائے۔

الحمد للہ کہ کتاب کے اس ساتویں ایڈیشن میں یہ دونوں مقصود حاصل کر لئے گئے ہیں۔ گواں کام میں غیر معمولی تاخیر ہوئی ہے، تاہم ع دیر آید درست آید! ہمارے شعبہ مطبوعات کے مدیر حافظ خالد محمود خضرنے بڑی عرق ریزی کے ساتھ اس کتاب پر نظر ثانی کر کے مناسب اصلاح کر دی ہے اور ذیلی عنوانات کا اضافہ بھی کر دیا ہے۔ نیز کمپیوٹر کتابت سے اس کے حسن ظاہری میں بھی خاطر خواہ اضافہ ہو گیا ہے۔ اللہ تعالیٰ ہماری اس کاوش کو شرفِ قبولیت عطا فرمائے۔ آمین!

از ناظم نشر و اشاعت
مرکزی انجمن خدام القرآن لاہور
۲۷ ستمبر ۲۰۰۳ء

اُسوہ رسول ﷺ

سورۃ الاحزاب کے تیسرے رکوع کی روشنی میں*

نحمدہ و نصلی علی رَسُولِهِ الْكَرِيمِ امّا بعْدُ:

اعوذ بالله من الشیطون الرّجیم۔ بِسْمِ اللّٰهِ الرَّحْمٰنِ الرَّحِيْمِ

﴿لَقَدْ كَانَ لَكُمْ فِي رَسُولِ اللّٰهِ أُسْوَةٌ حَسَنَةٌ لِمَنْ كَانَ يَرْجُوا اللّٰهَ وَالْيَوْمَ
الْآخِرَ وَذَكَرَ اللّٰهَ كَثِيرًا * وَلَمَّا رَأَ الْمُؤْمِنُونَ الْأَخْزَابَ لَقَالُوا هَذَا مَا
وَعَدَنَا اللّٰهُ وَرَسُولُهُ وَصَدَقَ اللّٰهُ وَرَسُولُهُ وَمَا زَادُهُمْ إِلَّا إِيمَانًا
وَتَسْلِيمًا * مِنَ الْمُؤْمِنِينَ رِجَالٌ سَدَّهُوا مَا عَاهَدُوا اللّٰهُ عَلَيْهِ فَمِنْهُمْ
مَنْ قَضَى نَحْبَهُ وَمِنْهُمْ مَنْ يَنْتَظِرُ وَمَا يَدْلُو بِتَبَدِيلٍ لِيَجْزِي اللّٰهُ
الصَّدِيقُينَ بِصِدْقِهِمْ وَيَعِذِّبُ الْمُفْقِدِينَ إِنْ شَاءَ أَوْ يَتُوبَ عَلَيْهِمْ إِنَّ اللّٰهَ
كَانَ غَفُورًا رَّحِيمًا * وَرَدَ اللّٰهُ الَّذِينَ كَفَرُوا بِغَيِّظِهِمْ لَمْ يَنْتَلِوْا خَيْرًا
وَكَفَى اللّٰهُ الْمُؤْمِنِينَ الْقِتَالَ * وَكَانَ اللّٰهُ قُرْيَّا عَرِيزًا * وَأَنْزَلَ اللّٰهُ الَّذِينَ
ظَاهَرُوْهُمْ مِنْ أَهْلِ الْكِتَابِ مِنْ صَيَّاصِهِمْ وَقَذَفَ فِي قُلُوبِهِمُ الرُّعبَ
فَرِيقًا تَقْتِلُونَ وَتَأْسِرُونَ فَرِيقًا * وَأَوْرَكُمْ أَرْضَهُمْ وَدِيَارَهُمْ وَأَمْوَالَهُمْ
وَأَرْضًا لَمْ تَطْنُوهَا طَ وَكَانَ اللّٰهُ عَلَى كُلِّ شَيْءٍ قَدِيرًا *﴾ (آیات ۲۱۷ تا ۲۲۷)

خطبہ مسنونہ، تلاوت آیات اور ادایہ ماثورہ کے بعد :

حضرات! ان آیات پر ہماری گفتگو و حصوں میں ہوگی۔ ایک تو ان شاء اللہ ہم
درس کی صورت میں اس رکوع کو ختم کریں گے۔ پھر اس رکوع میں اسوہ حسنة متعلق

☆ سورۃ الاحزاب کی آیات ۲۱۷ تا ۲۲۷ پر مشتمل یہ درس محترم ڈاکٹر صاحب حظہ اللہ نے اپنے مسلسل
درس قرآن کریم کے دوران جامع القرآن قرآن اکیڈمی میں مجی ۱۹۷۹ء میں دیا۔

جو مضمایں آئیں گے، ان کو ہم صرف علمی اعتبار ہی سے سمجھنے پر اکتفا نہیں کریں گے بلکہ اس رکوع کے مضمایں کی جو تعلیم عملی انطباق (Practicable Application) سے متعلق ہے اور ہمارے لئے اس میں جو عملی سبق ہے اس کو میں بعد ازاں ایک تقریر کی شکل میں کسی قدر وضاحت سے آپ کے سامنے رکھوں گا۔ ارشاد ہوا:

﴿لَقَدْ كَانَ لِكُمْ فِي رَسُولِ اللَّهِ أُسْوَةٌ حَسَنَةٌ﴾

”یقیناً تمہارے لئے اللہ کے رسول میں ایک نہایت اعلیٰ نمونہ ہے۔“

اسوہ کے لفظ کا مادہ ”اس و“ ہے۔ اسوہ اور اسوہ دونوں اس کے تلفظ ہیں۔ جس طرح قد وہ اور قد وہ دونوں ہم معنی ہیں، اسی طرح لفظ اسوہ اور اسوہ دونوں استعمال ہوتے ہیں، اور اس کا معنی و مفہوم ہے کسی کا اتباع کرنا، اور اس اتباع کو اپنے اوپر لازم کر لینا۔ خواہ اس میں کوئی تکلیف ہو خواہ مسرت۔ چنانچہ کسی کے اتباع کو اپنے اوپر مسرت و راحت اور تکلیف و مضرت دونوں کیفیات میں لازم کر لینا اسوہ ہو گا۔ اردو میں جب اس لفظ کا ترجمہ ایک لفظ میں کیا جائے گا تو ”نمونہ“ اس کے قریب ترین مفہوم کا حامل ہے، لیکن اس ترجیح سے ”اسوہ“ کا حقیقی مفہوم ادا نہیں ہوتا۔ اصل میں ”اتباع سنت“ کی جو اصطلاح ہمارے ہاں زیادہ معروف ہے اسی کی ایک نہایت حسین و جمیل تعبیر لفظ اسوہ میں موجود ہے۔

یہاں ”لَكُمْ“ (تمہارے لئے) عام ہے۔ گویا اس کے مخاطب صرف صحابہ کرام رضی اللہ عنہم نہیں ہیں، بلکہ تلقیاً قیامت تمام مسلمانوں کے لئے نبی اکرم ﷺ کی سیرت مطہرہ اور حیاتِ طیبہ ایک اسوہ حسنة اور کامل نمونہ ہے۔

قرآن مجید اور اسوہ رسول میں ایک قدر مشترک

آگے فرمایا: ﴿لِمَنْ كَانَ يَرْجُوا اللَّهَ وَالْيَوْمَ الْأُخْرَ وَذَكَرَ اللَّهَ كَثِيرًا﴾ یہ درحقیقت ”لَكُمْ“ کا بدل آرہا ہے۔ آیت کے اس مکملے میں وہ دونوں مفہوم جمع کر دیئے گئے ہیں جو قرآن مجید کے بارے میں سورۃ البقرۃ میں دو مختلف مقامات پر آئے ہیں۔ قرآن اپنی جگہ ہر نوع بشر کے لئے ہدایت کاملہ اور ہدایت تامة ہے۔ اس میں تلقیاً قیامت ہر دوڑ میں نہایت نوع انسانی کے لئے ہدایت و رہنمائی موجود ہے اور یہ ہر

اعتبار سے اکمل واتم ہے۔ چنانچہ قرآن کو ”**هُدَىٰ لِلنَّاسِ**“ کہا گیا ہے۔ (البقرہ: ۱۸۵) یعنی الاطلاق ہے، یعنی یہ تمام انسانوں کے لئے ہدایت ہے۔ لیکن سورۃ البقرۃ کی دوسری آیت میں اس قرآن کو ”**هُدَىٰ لِلْمُتَّقِينَ**“، قرار دیا گیا ہے۔ گویا اس ہدایت سے استفادہ کرنے کی ایک شرط ہے، اور وہ تقویٰ ہے۔ یعنی کچھ خدا ترسی ہو، کچھ اللہ کی طرف انا بست ہو، نیکی اور بدی کا کوئی شعور بیدار ہو، انسان خیر و شر میں امتیاز کرتا ہو۔ چنانچہ تقویٰ کا اساسی سرمایہ اور بنیادی اثاثہ اگر موجود نہیں ہو گا تو انسان اس قرآن سے ہدایت حاصل نہیں کر سکے گا۔ قرآن اپنی جگہ ہدایت کاملہ و تامہ ہے، لیکن اس سے استفادے کے لئے جو شرط خود انسان کے باطن میں پوری ہونی چاہئے وہ شرط تقویٰ ہے، لہذا سورۃ البقرۃ آیت نمبر ۲ میں ارشاد ہوا: ﴿**إِنَّمَا ذُلِكَ الْكِتَابُ لَارِبَّ فِيهِ هُدَىٰ لِلْمُتَّقِينَ**﴾ اور آیت نمبر ۱۸۵ میں فرمایا: ﴿**شَهْرُ رَمَضَانَ الَّذِي أُنْزِلَ فِيهِ الْقُرْآنُ هُدَىٰ لِلنَّاسِ وَبَيِّنَاتٍ مِّنَ الْهُدَىٰ وَالْفُرْقَانِ**﴾

آپ میں سے شاید بعض حضرات کے علم میں ہو کہ سوامی دیانت درستی نے اپنی بدنام زمانہ کتاب ”ستیارتھ پرکاش“ کے چودھویں باب میں قرآن مجید پر جو اعتراضات کئے تھے ان میں پہلا اعتراض یہی تھا کہ یہ عجیب کتاب ہے جو کہتی ہے کہ یہ متقيوں کے لئے ہدایت ہے۔ متقيوں کو ہدایت کی کیا ضرورت ہے؟ ہدایت کی ضرورت تو گمراہوں، فاسقوں اور فاجروں کو ہے۔ قرآن مجید کا سرسری مطالعہ کرنے والوں کو یہ اشکال پیش آ سکتا ہے۔ اس لئے کہ ہمارے ذہنوں میں تقویٰ کا جو تصور ہے وہ یہ ہے کہ انسان بہت نیک ہو، بہت خدا ترس ہو، اور وہ ہر اعتبار سے اپنے آپ کو گناہوں سے بچائے ہوئے ہو۔ یہاں تک کہ چھوٹی چھوٹی باتوں تک میں محتاط ہو۔ ایسے شخص کو ہم متقدی کہتے ہیں۔ لہذا ان معانی میں جب لفظ تقویٰ سامنے آتا ہے تو ”**هُدَىٰ لِلْمُتَّقِينَ**“ کے بارے میں واقعیت ذہن میں ایک اشکال پیدا ہوتا ہے۔ وہ اشکال انتہائی بھونڈے طریقے پر اس شخص نے پیش کیا۔ تو اس کا حل یہی ہے کہ قرآن مجید درحقیقت ”**هُدَىٰ لِلنَّاسِ**“ ہی ہے، لیکن اس سے استفادے کے لئے شرط لازم یہ ہے کہ تقویٰ کا کچھ نہ کچھ

بنیادی اثاثہ موجود ہو۔ ایک شخص میں اگر نیکی اور بدی اور خیر و شر کی تمیز کی کچھ بھی پونچی باقی ہے تو گویا وہ بنیاد موجود ہے جس پر ہدایت کا دار و مدار ہے۔ آج کل کی تغیرات کی ٹیکنیک میں اسے starter کہتے ہیں۔ یعنی اگر آپ کو عمارت کا کام مزید اوپر لے جانا ہے تو کچھ سریے باہر نکلتے چھوڑ دیئے جاتے ہیں تاکہ اوپر کے کام کو چڑھاتے وقت اس کا جوڑ اس کے ساتھ لگ جائے۔ پس جس طرح کسی عمارت کے کام کو مزید اوپر لے جانے کے لئے starter کا ہونا ضروری ہے، اسی طرح قرآن مجید سے استفادے کے لئے تقویٰ یعنی خیر و شر اور نیکی و بدی کی کچھ نہ کچھ تمیز انسان میں ہونی ضروری ہے۔

بعینم یہی بات اسوہ رسول ﷺ کے ضمن میں بھی کہی جاسکتی ہے۔ اس لئے کہ جناب محمد رسول اللہ ﷺ پوری نوع انسانی کے لئے بھی جسم ہدایت ہیں۔ آپؐ کے لئے قرآن مجید میں لفظ نور آیا ہے، بایں معنی کہ آپؐ نور ہدایت، شمع ہدایت اور سراجاً منیر ہیں۔ اسی طرح قرآن مجید آپؐ کو رحمۃ للعلیمین قرار دیتا ہے۔ بلکہ یہ کہنا غلط نہیں ہوگا کہ قرآن مجید کتاب مخلوق ہے اور نبی اکرم ﷺ قرآن مجید ہیں۔ جیسا کہ آپؐ کی وفات کے بعد چند لوگوں نے حضرت عائشہ صدیقہ رضی اللہ تعالیٰ عنہا سے آپؐ کی سیرت کے متعلق دریافت کیا تھا تو آپؐ نے جواب میں فرمایا تھا: گانَ حُلْقُهُ الْقُرْآنُ۔ لیکن آپؐ کے اس اسوہ، نور اور شمع ہدایت سے روشنی حاصل کرنے کے لئے بھی چند شرائط کو پورا کرنا لازم ہے۔ اگرچہ آپؐ اپنی جگہ شمع ہدایت ہیں اور جو چاہے آپؐ کے اسوہ حسنہ سے رہنمائی حاصل کر لے، لیکن اس کے لئے چند شرائط ہیں۔ ان شرائط کو یہاں بایں الفاظ بیان کیا گیا:

﴿لِمَنْ كَانَ يَرْجُوا اللَّهَ وَالْيَوْمَ الْآخِرَ وَذَكَرَ اللَّهَ كَثِيرًا﴾

”ہر اس شخص کے لئے (نبی اکرم ﷺ کی حیات طیبہ میں اعلیٰ وارفع نمونہ ہے) جو اللہ اور یوم آخر کا امیدوار ہو اور کثرت سے اللہ کو یاد کرے۔“

آیت کے اس حصے میں دو چیزیں جمع ہو گئی ہیں۔ ایک ایمان باللہ اور دوسرا ایمان بالآخرۃ۔ ہمارے دین کے تین بنیادی ایمانیات ہیں، جو گویا تین Pillars of Faith

ہیں۔ (۱) ایمان باللہ یا توحید (۲) ایمان بالآخرہ یا معاد، اور (۳) ایمان بالرسالت۔ ایمان بالرسالت سے نبی اکرم ﷺ کی شخصیت کا تعلق ہے۔ یہ ایمانیات ثلاثة باہم گھٹے ہوئے ہیں۔ اگر کسی انسان کا اللہ پر ہی یقین نہیں یا اس میں شرک شامل ہے تو وہ نبی اکرم ﷺ کی ذاتِ اقدس کو اپنے لئے نمونہ کیسے بنالے گا! اور اگر اسے آخرت کا یقین نہیں تو پھر وہ آنحضرت ﷺ کے نقش قدم کی پیروی کیسے کرے گا! یہ پہلی دو چیزیں ہوں گی تو تیسری بات کا امکان پیدا ہوگا۔ یعنی وہ شخص جو اللہ سے غافل ہو یا کبھی کبھار یااتفاقاً اللہ کا نام لینے والا ہو، اور جو اللہ سے ملاقات کی حقیقی امید دل میں نہ رکھتا ہو، اسی طرح جس شخص کو یوم آخرت اور محاسبہ آخرت کی کوئی توقع نہ ہو، گویا جوان دو ایمانیات سے تھی دست ہو، اس کے لئے آنحضرت ﷺ کی سیرت مطہرہ اسوہ اور نمونہ نہیں بن سکتی۔ آنحضرت ﷺ کے اسوہ حسنہ کا اتباع، ہی شخص کر سکے گا جو اللہ کے فضل اور اس کی عنایات کا امیدوار بھی ہو اور جس کو یہ دھڑکا بھی لگا ہوا ہو کہ آخرت ہونے والی ہے، جہاں کی کامیابی کا سارا دارود مدار اسی بات پر ہوگا کہ اس دنیا کی زندگی میں اس کا طرزِ عمل اور رویہ اللہ کے رسول ﷺ سے کس درجے قریب تر رہا ہے۔ لہذا بات صاف کر دی گئی کہ:

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِمَنْ كَانَ يَرْجُوا اللَّهَ وَالْيَوْمَ
الْآخِرَ وَذَكَرَ اللَّهَ كَثِيرًا﴾

اس پوری آیت کا مطلب یہ ہوا کہ رسول اللہ ﷺ کی زندگی اس شخص کے لئے اسوہ حسنہ ہے اور وہی اس کا اتباع کر سکے گا اور وہی آپؐ کے نقش قدم پر چل سکے گا جو اللہ کا طالب ہو اور جو آخرت میں سرخوبی چاہتا ہو اور جو کثرت کے ساتھ اللہ کو یاد کرنے والا ہو۔ یہاں رجاء کا جو لفظ آیا ہے وہ نہایت لطیف ہے۔ اس میں طالب ہونے کا مفہوم بھی شامل ہے اور اللہ سے ملاقات کا امیدوار ہونے کا مفہوم تو بالکل واضح ہے، جس کی وضاحت وَالْيَوْمُ الْآخِرَ سے مزید ہو گئی۔ یہاں امیدواری میں اللہ کی رحمت، اللہ کی شفقت، اللہ کی نظر عنایت کے جملہ مفہوم شامل ہیں۔ جیسے سورۃ الکہف کی

آیت ۲۸ میں فرمایا: ﴿الَّذِينَ يَدْعُونَ رَبَّهُمْ بِالْغُدُوَةِ وَالْعَشِيِّ بِرُّيْدُونَ وَجَهَهَ﴾ ”وہ لوگ جو پکارتے ہیں اپنے رب کو صبح و شام، اپنے رب کے چہرہ انور کے طلبگار بن کر“۔ وہ اللہ سے محبت کرنے والے ہیں اور اس کی رضاخوشنودی کے طالبین ہیں۔

یہاں فرمایا: ﴿لَمَنْ كَانَ يَرْجُوا اللَّهَ وَالْيَوْمَ الْآخِرَ﴾ ”جو اللہ کی رضا کا امیدوار ہے اور جو یوم آخرت میں سرخوبی کی توقع رکھتا ہے۔“ گویا اسے یقین ہے کہ یہ دن آ کر رہے گا اور جزا اوسرا کے فیصلے ہو کر رہیں گے۔ ﴿وَذَكَرَ اللَّهَ كَثِيرًا﴾ ”اور وہ اللہ کو یاد رکھتا ہو کثرت کے ساتھ۔“ یعنی وہ ہر کام اور معاملے میں اللہ کے احکام اور اس کے اوصاف و نوادری کا التزام و اہتمام کرتا ہو اور زبان و قلب سے بھی اللہ کو یاد کرتا ہو۔ وہ اس بات کو ہر لمحہ اور ہر لحظہ قلب و شعور میں متحضر رکھتا ہو کہ اسے یوم آخرت میں اللہ کی عدالت میں پیش ہو کر اپنی اس دُنیوی زندگی کا حساب دینا ہے۔ یہ تین شرطیں پوری ہوں گی تو اسوہ محدثی علی صاحبہ الصلوٰۃ والسلام پر کسی درجے عمل پیرا ہونے کا امکان پیدا ہوگا۔

اسوہ حسنہ کی پیروی کا عملی نمونہ

اب پوکنکہ یہاں نبی اکرم ﷺ کے اتباع کا مضمون چلا ہے تو ضرورت تھی کہ مثال پیش کر کے بتایا جائے کہ آپ ﷺ کے اسوہ حسنہ کا اتباع کرنے والوں کا روایہ کیا ہوتا ہے اور ان کے طرزِ عمل میں کیا فرق واقع ہوتا ہے! لیکن قرآن حکیم میں آپ کو یہ اسلوب عام ملنے کا کہ استدلال کی کڑیوں کو بسا اوقات اس طرح نمایاں نہیں کیا جاتا جس طرح ہم نمایاں کرتے ہیں کہ اس بات کا نتیجہ یہ نکلایا یہ نکلنا چاہئے۔ جیسے ہم کہیں گے کہ نبی اکرم ﷺ کے اسوہ حسنہ کی کامل مثال دیکھنی ہو تو صحابہ کرام ﷺ کی زندگیوں کو دیکھو جو اس اسوہ حسنہ کی پیروی کی مکمل تصویر پیش کرتی ہیں۔ یہاں یہ بات کہ بغیر اس اسوہ حسنہ کی پیروی کا ان الفاظ میں ذکر فرمادیا گیا:

﴿وَلَمَّا رَأَ الْمُؤْمِنُونَ الْأَخْرَابَ قَالُوا هَذَا مَا وَعَدَنَا اللَّهُ وَرَسُولُهُ وَصَدَقَ

اللَّهُ وَرَسُولُهُ وَمَا زَادُهُمْ إِلَّا إِيمَانًا وَتَسْلِيمًا﴾

”اور حقيقة مؤمنوں کا حال اُس وقت یہ تھا کہ جب انہوں نے دشمنوں کے لشکروں کو دیکھا تو وہ پکارا تھے کہ یہ وہی بات ہے جس کا اللہ اور اس کے رسول نے ہم سے وعدہ کیا تھا اور اللہ اور اس کے رسول کی بات بالکل سچی تھی۔ اور اس صورت حال نے ان کے ایمان اور تسلیم و رضا کی کیفیت کو اور زیادہ بڑھادیا۔“
یہ بات گویا اس اسوہ حسنے کی پیروی کا ایک عملی نمونہ اور مظاہرہ ہے۔

غزوہ احزاب کے تناظر میں اصل اسوہ رسول

یہ اسوہ حسنے کیا ہے جس کا اس سورہ الاحزاب میں ذکر کیا گیا ہے؟ اسے ہمیں ذرا تفصیل سے سمجھنا ہو گا۔ یوں تو نبی اکرم ﷺ کی پوری زندگی ہر مسلمان کے لئے ہر اعتبار سے ایک کامل نمونہ ہے۔ ایک باپ کے لئے آپؐ بہترین نمونہ ہیں کہ ایک باپ کو اپنی اولاد کے ساتھ کیا طرزِ عمل اختیار کرنا چاہئے۔ ایک شوہر کے لئے آپؐ کامل نمونہ ہیں کہ اسے اپنے گھر میں اپنی بیوی یا بیویوں کے ساتھ کیا روایہ اختیار کرنا چاہئے۔ ایک پڑوی کے لئے آپؐ اسوہ کاملہ ہیں۔ ایک مرشد و مزکی، ہادی و داعی اور مبلغ کے لئے آپؐ اسوہ کاملہ ہیں۔ ایک حکمران اور سربراہ ریاست کے لئے آپؐ اسوہ کاملہ ہیں۔ ایک منصف اور قاضی القضاۃ (چیف جسٹس) کے لئے آپؐ اسوہ کاملہ ہیں۔ غرض زندگی کا کوئی شعبہ ایسا نہیں ہے جس میں نبی اکرم ﷺ کا اسوہ حسنہ اکمل و اتم نہ ہو۔

میں کئی مرتبہ سیرت کی تقاریر میں اپنے اس شدت تاثر کو بیان کر چکا ہوں کہ سیرت مطہرہ کے مطالعے سے میں مبہوت ہو جاتا ہوں اور میرے قلب پر نبی اکرم ﷺ کی شخصیت مطہرہ کا یہ گہرا تاثر ثابت ہوتا ہے کہ اس قدر جامع شخصیت تو ہمارے تصور میں بھی آنی ممکن نہیں۔ کیا زندگی کا کوئی گوشہ ایسا ہے جو اسوہ حسنہ کے اعتبار سے نامکمل و ناتمام اور خالی نظر آتا ہو!—آپؐ ﷺ کی حیات طیبہ ہر پہلو سے مصروف ترین اور گھمگیر ترین تھی۔ ہمارا حال تو یہ ہو گیا ہے کہ جو مسجد کا امام ہو وہ عموماً خطابت نہیں کرتا، خطیب علیحدہ ہونا چاہئے۔ جو خطیب صاحب ہیں وہ پائچ وقت کی نماز

پڑھانے کی پابندی کیسے قبول کر لیں گے! گویا کہ امامت علیحدہ، خطابت علیحدہ۔ پھر مدرس علیحدہ۔ مزید براہم جو صاحب درس کے فرائض انجام دے رہے ہوں، عام طور پر ان سے یہ توقع نہیں کی جاتی کہ یہ تزکیہ و تربیت بھی کریں گے۔ اس کے لئے کہیں اور جائیے۔ یہاں سے تو علم حاصل کر لیجئے، مدرسین قال اللہ تعالیٰ اور قال رسول اللہ ﷺ

پڑھادیں گے، تزکیہ نفس کے لئے عموماً کسی دوسرے مزکی و مرشد کی تلاش کرنی ہوگی، جن کے ہاتھ میں ہاتھ دے کر یہ مرحلہ طے کرنا ہوگا۔ پھر جو لوگ ان شعبوں سے متعلق ہیں ممکن نہیں کہ وہ آپ کو کہیں سپہ سالار بھی نظر آئیں! یا کم از کم کچھ انتظامی امور کی انجام دہی میں ہی مصروف ملیں! ایسے لوگ اگر لکھنے پڑھنے اور تدریس و تعلیم میں زندگی بھر لگ رہے یادوت و تبلیغ ہی میں پوری زندگی کھپادی اور ان میدانوں میں انہوں نے کوئی قبل قدر کارنامہ انجام دیا تو عموماً ایسے لوگوں کا گھر گھر ہستی والا کھاتہ کو رانظر آئے گا۔ معلوم ہو گا کہ ساری عمر شادی ہی نہیں کی جب کہیں جا کر یہ کام انجام دیے ہیں۔

جناب محمد رسول اللہ ﷺ کی شخصیت میں جو جامعیت ہے وہ پوری انسانی تاریخ حتیٰ کہ انبیاء و رسل کی مقدس جماعت میں بھی کہیں اور نظر نہیں آئے گی۔ آپؐ مسجد نبوی کے پیغمبر وقتہ امام بھی ہیں اور خطیب بھی ہیں، اصحابؐ صفة کے لئے مدرس و معلم بھی ہیں، تمام صحابہ کرام رضی اللہ عنہم کے لئے آپ مزکی و مرتبی بھی ہیں۔ آپؐ ہی سپہ سالار بھی ہیں۔ صلح کی گفتگو ہو رہی ہے تو آپؐ ہی کر رہے ہیں۔ باہر سے جو وفادار ہے ہیں تو ان سے آپؐ ہی معاملہ کر رہے ہیں۔ مقدمات و تازعات ہیں تو وہ آپؐ کی عدالت میں پیش ہو رہے ہیں۔ تصویر تو کیجئے کہ کون سا میدان اور کون سا پہلو ہے جہاں یہ محسوس ہو کہ ہمیں خضور ﷺ کی زندگی میں نمونہ نہیں مل سکتا؟ حضرت مسیح علیہ السلام کی زندگی کا جائزہ لجئے۔ بغیر کسی تنقیص کے میں یہ عرض کر رہا ہوں۔ اللہ تعالیٰ مجھے اس سے بچائے کہ میں کسی نبی کی توهین کروں، لیکن واقعی یہ ہے کہ ایک باپ کے لئے ان کی زندگی میں کوئی نمونہ نہیں، ایک شوہر کے لئے ان کی زندگی میں کوئی نمونہ نہیں۔ کسی قاضی، کسی سپہ سالار، کسی فاتح اور کسی صدر ریاست کے لئے ان کی زندگی میں کوئی نمونہ نہیں۔

آن جناب ایک درویش، ایک مبلغ اور ایک مرتبی و مزکی کی حیثیت سے تو ایک مکمل نمونہ ہیں، لیکن زندگی کے دوسرا شعبے اور پہلو خالی نظر آ رہے ہیں۔ لہذا اس اعتبار سے واقعیہ ہے کہ میرے قلب و ذہن اور شعور و ادراک پر جس چیز کا گھرا تاثر ہے وہ آنحضرت ﷺ کی حیات طبیہ کی اسی جامعیت کا ہے۔ میں جب گرد و پیش کا جائزہ لیتا ہوں اور حالات کو خود اپنے اوپر وارد کرتا ہوں تو صاف نظر آتا ہے کہ ہم ایک ذمہ داری کا بھی حق ادا نہیں کر سکتے اور اسے نباہ نہیں سمجھ سکتے، جبکہ وہاں کیا عالم ہے! کون سی ذمہ داری ہے جو نہیں اٹھائی ہوئی ہے اور اس کو کا حقہ پورا نہیں کیا ہے! کون سی ذمہ داری ہے جس کی ادائیگی میں کوئی کمی رہ گئی ہو! الغرض نبی اکرم ﷺ کا اسوہ حسنہ ہر اعتماد، ہر پہلو اور ہر حیثیت سے اکمل و اتم ہے۔ حضور ﷺ کا سب سے بڑا مجرہ تو اللہ کا نازل کردہ قرآن حکیم ہے اور دوسرا عظیم مجرہ خود نبی اکرم ﷺ کی اپنی ذات اور شخصیت ہے اور اس کا سب سے زیادہ نمایاں پہلو یہ ہے کہ آپ نے اس قدر گھمپیں اور اتنی ہمہ گیر زندگی گزاری ہے کہ ہمارے ہوش اور جیٹھے خیال میں بھی نہیں آتی۔ یہ بھی خاصہ نبوت ہے اور یہ صلاحیتیں اور قوتیں اللہ تعالیٰ کی طرف سے دیدیت شدہ ہیں۔

حاصل کلام یہ ہے کہ نبی اکرم ﷺ کے ہر پہلو اور ہر گوشے کے اعتبار سے ایک اسوہ کامل ہیں۔ لیکن یہ بات غور طلب ہے کہ قرآن مجید میں جب یہ لفظ ”اسوہ حسنہ“ آیا ہے تو کس سیاق و سبق اور سلسلہ عبارت (context) میں آیا ہے اور اس حوالے سے آپ کا اصل اور خصوصی اسوہ کون سا ہے! یہ اسوہ حسنہ وہ ہے جو ہمیں غزوہ احزاب میں نظر آتا ہے۔ وہ صبر و ثبات، اللہ کے دین کے لئے سرفوشی و جان فشانی کہ جان شاروں کے شانہ بشانہ اور قدم بقدم ہی نہیں بلکہ ان سے بھی بڑھ کر ہر مشقت میں آپ بھی شریک تھے۔ کوئی تکلیف ایسی نہ تھی جو دوسروں نے اٹھائی ہوا اور آپ نے نہ اٹھائی ہو۔ نہیں تھا کہ کہیں زرنگا رخیمہ علیحدہ لگا دیا گیا ہو، جہاں قا لین، بچا دیئے گئے ہوں اور وہاں حضور ﷺ آرام فرم رہے ہوں اور مورچیں جھلے جا رہے ہوں، جبکہ صحابہ کرام رضوان اللہ علیہم خندق کھونے کے لئے ک DALIS چلا رہے ہوں۔

بلکہ معاملہ یہ تھا کہ خندق کھونے والوں میں آپ ﷺ بھی شامل ہیں۔ کہ الیں چلاتے ہوئے صحابہ کرام ﷺ بیک آواز کہہ رہے ہیں: **اللَّهُمَّ لَا يَعِيشَ إِلَّا عَيْشُ الْآخِرَةِ** اور نبی اکرم ﷺ ان کے ساتھ آواز میں آواز ملا کر فرمائے ہیں: **فَاغْفِرِ الْأَنْصَارَ وَالْمُهَاجِرَةَ**۔ یعنی سردی اور بھوک کی تکالیف اٹھانے میں آپ برابر کے شریک ہیں۔ اس خیال سے کہ بھوک اور نقاہت سے کہیں کمرد ہری نہ ہو جائے، صحابہ کرام ﷺ نے اپنے پیٹوں پر پتھر باندھ رکھے ہیں۔ ایک صحابی حضور ﷺ کو اپنے پیٹ پر بندھا ہوا پتھر دکھاتے ہیں۔ اس پر سرورِ عالم محبوب رب العالمین، خاتم النبیین والمرسلین ﷺ اپنا کرتا اٹھاتے ہیں تو ان صحابی کو شکم مبارک پر دو پتھر بندھ نظر آتے ہیں۔ محاصرے کے دوران آپ ﷺ ہر وقت وہاں موجود رہے اور جس طرح صحابہ کرام ﷺ تکان سے چور ہو کر پتھر کا تکنیہ بنا کر تھوڑی دیر کے لئے آرام کی خاطر لیٹ جاتے تھے، اسی طرح حضور ﷺ بھی وہیں کھلی زمین پر کچھ دیر کے لئے پتھر پر سر کھکھ آرام فرمالیا کرتے تھے۔ یہ نہیں تھا کہ آپ ﷺ نے استراحت کے لئے اپنے واسطے کوئی خصوصی اہتمام فرمایا ہو۔ بنی قریظہ کی غدّ اری کے بعد جس خطے میں سب مسلمانوں کے اہل و عیال بتلا تھے، اسی سے آپ کے اہل بیت بھی دوچار تھے۔ اپنے لئے یا اپنے اہل و عیال کے لئے آپ نے حفاظت کا کوئی خصوصی انتظام نہیں کیا تھا۔

یہ ہے اصل صورت واقعہ اور صورت حال، جس میں فرمایا گیا کہ: **لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ**۔ اور ہم چھوٹی چھوٹی سنتوں کی پیروی کر کے یہ سمجھ بیٹھے ہیں کہ ہم اسوہ محمدی علی صاحبہا الصلوٰۃ والسلام پر عمل پیرا ہیں! ویسے تو ہر چھوٹی سے چھوٹی سنت بھی وقیع اور لائق اتباع ہے۔ لیکن اگر یہ چھوٹی سنتیں اس اصل اور بڑے اسوہ کے لئے اوٹ بن جائیں تو یہ بڑے گھاٹے کا سودا ہے۔ ان چھوٹی سنتوں پر عمل کرنے کے باعث کسی کو یہ مغالطہ اور فریب ہو سکتا ہے کہ ”میں بڑا منتع سنت ہوں۔ میں نے داڑھی بھی چھوڑ رکھی ہے، لباس میں بھی میں سنت کو پیش نظر رکھتا ہوں۔ میں نے یہ بھی اہتمام کر رکھا ہے اور وہ بھی اہتمام کر رکھا ہے“۔ دیکھنا یہ ہے کہ یہ اسوہ بھی زندگی

میں ہے یا نہیں جو سورۃ الاحزاب میں بیان ہوا ہے! دعوت و تبلیغ اور اقامت و اظہار دین الحنفی کے لئے سرفروشی، جاں فشنی اور عملی جدو جہاد اور اس راہ میں پیش آنے والی مشکلات، تکالیف اور مصائب کو برداشت کرنا۔ اگر زندگی میں یہ نہیں ہے تو پھر کچھ بھی نہیں ہے۔ پھر تو درحقیقت یہ چھوٹی چھوٹی چیزیں آڑ بن گئی ہیں۔ اس تل کے پیچھے پہاڑ اوٹ میں آچکا ہے۔ اور ہمارا اس وقت سب سے بڑا الیہ یہی ہے کہ نبی اکرم ﷺ کا اصل ”اسوہ“ ہماری نگاہوں سے او جھل ہو گیا ہے (الاما شاء اللہ) اور وہ اسوہ یہ ہے جو سورۃ الاحزاب میں نہایت نمایاں ہو کر سامنے آتا ہے اور غزوۃ احزاب کے حالات کے بیان میں قرآن حکیم اس کی طرف مسلمانوں کی نگاہوں کو خصوصی طور پر مرکوز (focus) کرتا ہے۔

امتحان و آزمائش میں صحابہ کرامؐ کا طرزِ عمل

پھر اس اسوہ حسنہ کا جو ٹھپا صحابہ کرام رضوان اللہ علیہم اجمعین کی سیرت و کردار پر لگا ہے اور اس کی جو چھاپ ان کی زندگیوں میں آئی ہے وہ یہ ہے: ﴿وَلَمَّا رَأَ الْمُؤْمِنُونَ الْأُخْرَابَ قَالُوا هَذَا مَا وَعَدْنَا اللَّهُ وَرَسُولُهُ وَصَدَقَ اللَّهُ وَرَسُولُهُ﴾ جیسے کوئی مشین یا پر لیں ہو اس میں لو ہے کے ٹکڑے یا کاغدر کھے ہوں تو جوڑائی یا بلاک اس میں فٹ ہے، اسی کا نقش (impression) ان پر آتا چلا جائے گا۔ اسی طرح یہ اس ”اسوہ حسنہ“ کا نقش ہے جو صحابہ کرام ﷺ نے قبول کیا۔ ہم چھوٹی چھوٹی سنتوں کا مجموعہ بنائے ہی کل ”اسوہ“ سمجھ بیٹھے ہیں اور ہمارا حال (الاما شاء اللہ) یہ ہو گیا ہے کہ پھر چھانے جا رہے ہیں اور سمو پے اونٹ نگلے جا رہے ہیں۔ یہ تمثیل ہے جو علمائے یہود کے اس طرزِ عمل پر حضرت مسیح الطیب ﷺ نے دی تھی کہ مهماتِ دین اور مقتضیاتِ دین کی طرف سے تو انہوں نے آنکھیں بالکل پھیر لی تھیں یا بند کر کھی تھیں اور جزئیات و فروعات کو وہ کل دین سمجھ بیٹھے تھے اور اسی کی تدریس و تعلیم میں مصروف رہتے تھے اور اس ضمن میں ذرا سی کمی بیشی پر لوگوں کو سرزنش بھی کرتے تھے اور ان کی عکفیت بھی کرتے تھے۔ حضرت مسیح ﷺ کی بیان کردہ یہ تمثیل دنیا کے ہر کلاسیکل ادب میں

ہمیشہ ہمیش کے لئے ضرب المثل بن گئی ہے۔ میں پھر عرض کر دوں کہ خدارا میری اس گفتگو کا ہرگز یہ مطلب نہ سمجھ لیجئے گا کہ میں چھوٹی چھوٹی سنتوں کی تحقیق کر رہا ہوں یا ان کی اہمیت گھٹا رہا ہوں، معاذ اللہ! نبی اکرم ﷺ کی ہر سنت، چاہے وہ کتنی ہی چھوٹی کیوں نہ ہو، واجب الاتباع ہے۔ ان سنتوں کا اہتمام والتزام اگر اس ”اوہ“ کے ساتھ ہو جو اس سورہ مبارکہ کے مطالعے کے ذریعے ہمارے سامنے آ رہا ہے تو سونا ہے، اس کے بغیر ہوتا نہیں ہے، جس کی سونے کے مقابلے میں کوئی قدر و قیمت نہیں۔ اس لئے کہ اگر نسبت و تناسب درست نہیں ہوگا تو صحیح نتیجہ کیسے برآمد ہوگا! پھر تو وہی طرزِ عمل وجود میں آئے گا جو میں حضرت مسیح کی تمثیل کے حوالے سے عرض کر چکا ہوں۔

اس ”اوہ“ کی چھاپ صحابہ کرامؐ کی شخصیتوں پر جو بڑی تو کیفیت یہ ہو گئی کہ جب انہوں نے ان شکروں کو دیکھا جو اُمَّۃُ الدُّنْدُورِ ادھر سے بھی آ رہے تھے اور اُدھر سے بھی آ رہے تھے تو وہ خوفزدہ نہیں ہوئے، بلکہ وہ کہنے لگے کہ یہ حالات تو پیش آنے والے تھے، جن کا ہم سے اللہ اور اس کے رسول ﷺ نے وعدہ کیا تھا۔ خبر سے کیل کانٹے سے لیس یہودیوں کے شکر بھی آ گئے۔ مکہ سے ابوسفیان، ایک شکر جرار لے کر آ گئے۔ مشرق سے غطافان کے قبائل آ گئے۔ آیت نمبر ۱۰ میں ان تمام حالات کا نقشہ کھینچا گیا ہے اور پھر آیت نمبر ۱۱ میں فرمایا گیا: ﴿هُنَالِكَ ابْتُلُى الْمُؤْمِنُونَ وَ زُلْزَلُوا زِلْزَلُوا لَا شَدِيْدًا﴾ ”یہ وہ وقت تھا جب اہل ایمان خوب آزمائے گئے اور بری طرح ہلا مارے گئے،“ یہ نہایت کڑا امتحان تھا صحابہ کرامؐ کے صبر و ثبات کا۔ یہ آزمائش تھی ان کی استقامت اور استقلال کی! سردی کا موسم تھا۔ پھر ہر چہار طرف سے حملہ آوروں کے شکر پر شکر جمع ہو گئے تھے جن کی مجموعی تعداد بارہ ہزار تک پہنچ گئی تھی اور مسلمان خندق کے اس پارمحصور تھے۔ دوسری طرف کیفیت یہ تھی کہ برابر جریں مل رہی تھیں کہ مدینہ کے باہر جنوب مغرب میں بنو قریظہ کا جو یہودی قبیلہ آباد تھا اور جس سے معاملہ تھا کہ وہ مدینہ پر حملہ کی صورت میں مسلمانوں کا ساتھ دیں گے، وہ ساتھ دینے کے بجائے نقضِ عهد پر تلنے بیٹھے ہیں، اور کچھ پتہ نہیں کہ وہ پیچھے سے کب مدینہ پر حملہ آور ہو

جاں میں، جہاں نہ صرف دفاع کا کوئی انتظام نہیں تھا بلکہ مدینہ میں صرف خواتین اور بچے موجود تھے۔ ان حالات میں اہل ایمان کی کیفیات کیا تھیں اور ان کی زبان سے کیا الفاظ لٹکے! یہ کہ:

﴿قَالُوا هَذَا مَا وَعَدْنَا اللَّهُ وَرَسُولُهُ وَصَدَقَ اللَّهُ وَرَسُولُهُ﴾

”انہوں نے کہا کہ اسی کا تو وعدہ کیا تھا اللہ نے اور اس کے رسول (صلی اللہ علیہ وسلم) نے،

اور اللہ اور اس کے رسول نے بالکل حق کہا تھا۔“

امتحان و آزمائش۔ اللہ تعالیٰ کی سنت ثابتہ

تعین کے ساتھ تو انہیں کہا جا سکتا کہ ان مومنین صادقین کے اس قول کے وقت قرآن مجید کا کون سا مقام اور کون سی آیت ان کے سامنے ہوگی۔ ویسے قرآن حکیم میں یہ مضمون مختلف اسالیب سے بار بار آیا ہے کہ ہم اہل ایمان کا امتحان لیتے ہیں، ہم انہیں آزماتے ہیں، ہم ایمان کے دعوے داروں کو آزمائیں گے۔ سورۃ العنكبوت، جو کوئی سورت ہے، اس کے پہلے رکوع میں یہ مضمون خوب واضح طور پر آیا ہے اور یہ رکوع ہمارے منتخب نصاب میں شامل ہے۔ فرمایا:

﴿أَحَسِبَ النَّاسُ أَنْ يُتْرَكُوا آنَيْ يَقُولُوا آمَنَّا وَهُمْ لَا يُفْتَنُونَ ﴾

﴿وَلَقَدْ فَتَنَّا الَّذِينَ مِنْ قَبْلِهِمْ فَلَيَعْلَمَنَّ اللَّهُ الدِّينُ صَدَقُوا وَلَيَعْلَمَنَّ الْكُفَّارُ إِنَّمَا كُفَّارُ الْأَنْجَانِ﴾ (آیات: ۳۲)

”کیا لوگوں نے یہ سمجھ رکھا ہے کہ وہ بس اتنا کہنے پر چھوڑ دیے جائیں گے کہ ہم ایمان لائے، اور ان کو آزمایا جائے گا؟ حالانکہ ہم ان سب لوگوں کی آزمائش کر چکے ہیں جو ان سے پہلے گزرے ہیں۔ اللہ کو تو ضرور یہ دیکھنا ہے کہ سچ کون ہیں اور جھوٹے کون ہیں!“

پھر سورۃ البقرۃ جو مدنی سورت ہے، کی آیت ۲۱۲ میں فرمایا:

﴿أَمْ حَسِبْتُمْ أَنْ تَدْخُلُوا الْجَنَّةَ وَلَمَّا يَأْتُكُمْ مِثْلُ الَّذِينَ خَلُوا مِنْ قَبْلِكُمْ

مَسْتَهِمُ الْبَاسَاءُ وَالضَّرَاءُ وَزَلِيلُوا حَتَّى يَقُولَ الرَّسُولُ وَالَّذِينَ آمَنُوا مَعَهُ

﴿مَتَى نَصْرُ اللَّهِ ﴾

”پھر کیا تم لوگوں نے یہ سمجھ رکھا ہے کہ یونہی جنت کا داخلہ تمہیں مل جائے گا، حالانکہ ابھی تم پروہ سب کچھ نہیں گزرا ہے جو تم سے پہلے ایمان والوں پر گزر چکا ہے؟ ان پر سختیاں گزریں، مصیبتوں آئیں، ہلامارے گئے، حتیٰ کہ وقت کا رسول اور اس کے ساتھی اہل ایمان چیخ اٹھے کہ اللہ کی مدد کب آئے گی؟“

معلوم ہوا کہ قرآن حکیم کی متعدد آیات کے ذریعے آزمائش و امتحان سے گزارنے کی اس سنت ثابتہ سے اہل ایمان کو بہت پہلے آگاہ کر دیا گیا تھا کہ رسول اللہ ﷺ کے ساتھیوں کو آزمائش و ابتلاء کی بھیڑیوں سے گزارا جائے گا تاکہ دودھ کا دودھ اور پانی کا پانی جدا کر دیا جائے۔ البتہ میرے خیال میں **هَذَا مَا وَعَدْنَا اللَّهُ وَرَسُولُهُ** کے پس منظر میں سورۃ البقرۃ کی یہ آیات آتی ہیں:

﴿وَكَيْلُونَكُمْ بِشَيْءٍ مِّنَ الْخَوْفِ وَالْجُوعِ وَنَقْصٌ مِّنَ الْأُمُوَالِ وَالْأُنْفُسِ وَالشَّمَرَاتِ طَ وَبَشِّرِ الصَّابِرِينَ ﴿١٥٥﴾ إِذَا أَصَابَتْهُمْ مُّؤْمِنَةٌ لَا قَالُوا إِنَّا لِلَّهِ وَإِنَّا إِلَيْهِ رَجُعُونَ ﴿١٥٦﴾ أُولَئِكَ عَلَيْهِمْ صَلَوَاتٌ مِّنْ رَّبِّهِمْ وَرَحْمَةٌ فَوَاللَّهِ هُمُ الْمُهَتَّدُونَ ﴾﴾ (آیات ۱۵۵ تا ۱۵۶)

”اور ہم تمہیں ضرور آزمائیں گے کی قدر خوف و خطر، تنگی، فاقہ کشی اور جان و مال اور آمدنیوں کے گھائی میں مبتلا کر کے۔ ان حالات میں جو لوگ صبر کریں اور جب کوئی مصیبت پڑے تو کہیں کہ ہم اللہ ہی کے ہیں اور اللہ ہی کی طرف ہمیں پلٹ کر جانا ہے، انہیں خوشخبری دے دو۔ ان پر ان کے رب کی طرف سے ہڑی عنایات ہوں گی، اس کی رحمت ان پر سایہ کرے گی، اور ایسے ہی لوگ راست رو ہیں۔“

ایسا معلوم ہوتا ہے کہ غزوہ احزاب کی کیفیات سے ان آیات کے ذریعے اہل ایمان کو پیشگی مطلع کر دیا گیا تھا۔ **هَذَا مَا وَعَدْنَا اللَّهُ وَرَسُولُهُ** کے پس منظر میں یہ آیات بہت نمایاں ہیں۔ اہل ایمان کی نگاہیں ان پر جمی ہوئی تھیں اور وہ شعوری طور پر جانتے بھی تھے اور منتظر بھی تھے کہ سخت سے سخت آزمائشیں، امتحانات اور ابتلاءات آنے والے ہیں۔

میں سیرت مطہرہ کی تقاریر میں یہ بات کئی مرتبہ عرض کر چکا ہوں کہ شخصی طور پر ”یومِ طائف“، نبی اکرم ﷺ کے لئے سب سے کٹھن اور سب سے سخت دن تھا۔ حضرت عائشہ صدیقہ رضی اللہ عنہا نے جب دریافت کیا کہ آپ پر یومِ أحد سے زیادہ کوئی سخت دن گزر را ہے تو آپ نے فرمایا کہ ”ہاں، مجھ پر جو سخت ترین دن گزر را ہے وہ یومِ طائف تھا“۔ چنانچہ شخصی اعتبار سے حضور کے لئے یومِ طائف ابتلاء و آزمائش کا نقطہ عروج (climax) ہے، جبکہ بحیثیت مجموعی صحابہ کرام رضوان اللہ تعالیٰ علیہم اجمعین کی جماعت کے لئے غزوہ احزاب آزمائش کی چوٹی ہے۔ جس کا نقشہ پچھلے رکوع میں یوں کھینچا گیا ہے کہ: هُنَالِكَ ابْتُلِيَ الْمُؤْمِنُونَ وَزُلُّوا زَلْزَالًا شَدِيدًا۔ غور کیجھے کہ یہاں بھی وہی انداز ہے جو حضرت ابراہیم ﷺ کے آخری امتحان یعنی حضرت اسماعیلؑ کو وزخ کرنے سے متعلق وارد ہوا ہے کہ ﴿وَنَادَيْنِهِ أَدْلُوْدِيْرِهِمْ قَدْ صَدَقَتِ الرُّؤْيَا حَانَ أَنَّا كَذِيلَكَ نَجْزِي الْمُحْسِنِينَ إِنَّ هَذَا كَهْوَ الْبُلُوْمُيْنِ﴾ (الصافہ ۱۰۶-۱۰۷) میں سمجھتا ہوں کہ ”شا باش“، کاس سے بہتر اسلوب ممکن نہیں ہے کہ خود ممتحن پکارا ٹھے کہ امتحان فی الواقع سخت تھا۔ وہی انداز اور اسلوب یہاں ہے کہ هُنَالِكَ ابْتُلِيَ الْمُؤْمِنُونَ وَزُلُّوا زَلْزَالًا شَدِيدًا۔ اللہ تعالیٰ خود فرمرا ہے کہ ہم نے اہل ایمان کا کٹھن امتحان لے لیا اور ان کو خوب جھنگھڑا لیا۔

جب اہل ایمان اس امتحان اور آزمائش میں ثابت قدم نکلے تو دشمنانِ دین کے جو لشکر بادلوں کی طرح اُمُد کر آئے تھے وہ ایسے چھٹ گئے جیسے تھے ہی نہیں۔ غزوہِ احد میں تو ستر صحابہ ﷺ شہید ہوئے تھے لیکن یہاں کھلے مقابلے کی نوبت نہیں آئی۔ البتہ ایک دو مرتبہ خندق میں کوڈ جانے والے کفار سے کچھ مبارزتیں ہوئیں اور تیر اندازی سے چند صحابہ ﷺ شہید ہوئے جن کی تعداد چھ سات سے زیادہ نہیں۔ اس غزوے میں باقاعدہ کھلا مقابلہ تو ہوا ہی نہیں۔ البتہ محاصرہ بڑا شدید اور خطرہ بڑا مہیب تھا کہ محاصرے کی طوالت، دشمنانِ دین اسلام کے لشکر کی تعداد، پھر سردی کا عالم اور سامان خوردوں نوش کی قلت کی وجہ سے خندق میں موجود صحابہ کرامؓ کو سخت تکالیف و مشکلات کا سامنا

کرن پڑ رہا تھا، جس کا نقشہ آیت نمبر ۱۰ میں باس الفاظ کھینچا گیا ہے کہ ﴿وَإِذْ زَاغَتِ الْأُبْصَارُ وَبَلَغَتِ الْقُلُوبُ الْحَنَاجِر﴾ ”جب خوف کی وجہ سے آنکھیں پھرا گئیں اور لیچے منہ کو آنے لگے۔“ تو ان حالات میں مومنین صادقین کی دلی کیفیات اور ان کے صبر و ثبات کا نقشہ اس آیت میں ہمارے سامنے یہ آیا کہ:

﴿وَلَمَّا رَا الْمُؤْمِنُونَ الْأَخْرَابَ لَا قَالُوا هُدًى مَا وَعَدَنَا اللَّهُ وَرَسُولُهُ وَصَدَقَ اللَّهُ وَرَسُولُهُ وَمَا زَادُهُمْ إِلَّا إِيمَانًا وَتَسْلِيمًا﴾ (آیت ۲۲)

”اور حقیقی اہل ایمان کا حال اُس وقت یہ تھا کہ جب انہوں نے حملہ آور شکروں کو دیکھا تو پا کر اٹھے کہ یہ وہی چیز ہے جس کا اللہ اور اس کے رسول نے ہم سے وعدہ کیا تھا اور اللہ اور اس کے رسول کی بات بالکل صحی تھی۔ اور اس واقعہ نے ان کے ایمان اور تسلیم و رضا کی کیفیات میں مزید اضافہ کر دیا۔“

اس کے عکس منافقین اور وہ لوگ جو ضعف ایمان کا شکار تھے، ان کا کیا حال تھا؟

فوری مقابل کے لئے ان کی دلی کیفیات سے متعلق آیات بھی دیکھیجیے:

﴿وَإِذْ يَقُولُ الْمُنْفِقُونَ وَالَّذِينَ فِي قُلُوبِهِمْ مَرَضٌ مَا وَعَدَنَا اللَّهُ وَرَسُولُهُ إِلَّا غُرُورًا وَإِذْ قَالَتْ طَائِفَةٌ مِّنْهُمْ يَأْهَلُونَ بِثِرَبَ لَا مُقَامَ لِكُمْ فَارْجِعُوهُنَّ وَيَسْتَأْذِنُونَ فَرِيقٌ مِّنْهُمُ النَّيَّارُ يَقُولُونَ إِنَّ بِيَوْنَانَا عُورَةٌ وَمَا هِيَ بِعُورَةٍ إِنَّ يُرِيدُونَ إِلَّا فِرَارًا وَلَوْ دُخِلْتُ عَلَيْهِمْ مِّنْ أَطْكَارِهَا ثُمَّ سُئِلُوا الْعُقْنَةُ لَا تَوْهُهَا وَمَا تَلْبِسُوا بِهَا إِلَّا يَسِيرًا وَلَقَدْ كَانُوا عَاهَدُوا اللَّهَ مِنْ قَبْلُ لَا يُوَلُّونَ الْأَدْبَارَ وَكَانَ عَهْدُ اللَّهِ مُسْتَوْلًا﴾ (آیات ۱۲-۱۵)

”اور یاد کرو وہ وقت جب منافقین اور وہ سب لوگ جن کے دلوں میں روگ تھا، صاف صاف کہہ رہے تھے کہ اللہ اور اس کے رسول نے جو وعدے ہم سے کئے تھے وہ فریب کے سوا کچھ نہ تھے۔ جب ان میں سے ایک گروہ نے کہا کہ اے بیش ب کے لوگو! تمہارے لئے اب ٹھہر نے کا کوئی موقع نہیں ہے پلٹ چلو۔ جب ایک فریق یہ کہہ کر نبی سے رخصت طلب کر رہا تھا کہ ہمارے گھر خطرے میں ہیں، حالانکہ وہ خطرے میں نہ تھے، دراصل وہ (محاذ جنگ سے) بجا گناہ چاہتے تھے۔ اگر شہر کے اطراف سے دشمن گھس آئے ہوتے اور اس وقت انہیں فتنے کی طرف

دعوت دی جاتی تو یہ اس میں جا پڑتے اور مشکل ہی سے انہیں شریک فتنہ ہونے میں کوئی تاثل ہوتا۔ ان لوگوں نے اس سے پہلے اللہ سے عہد کیا تھا کہ پیٹھنہ پھیریں گے، اور اللہ سے کئے ہوئے عہد کی باز پرس تو ہونی ہی تھی۔

اس امتحان و آزمائش کا نتیجہ یہ تکلا کہ منافقین اور مومنین صادقین علیحدہ علیحدہ نمایاں ہو گئے۔ غزوہ اُحد کے موقع پر جو منافقین راستے ہی سے پلٹ گئے تھے انہوں نے عہد کیا تھا کہ اگر آئندہ آزمائش کا کوئی موقع آیا تو وہ ہرگز پیٹھنہ پھیریں گے۔ غزوہ خندق میں جب اُحد سے بھی بڑا خطہ سامنے آیا تو ان منافقین کا پول کھل گیا اور واضح ہو گیا کہ یہ لوگ اپنے اس عہد میں کتنے مغلص اور سچے تھے۔

غزوہ احزاب میں نصرتِ الٰہی کی آمد

جب امتحان مکمل ہو گیا اور مومنین صادقین بھی چھپت کر نمایاں ہو گئے تو نصرتِ الٰہی آئی اور ایک مہینے کے محاصرے کے بعد اللہ تعالیٰ نے ایک سخت آندھی بھیج دی اور ایسے نادیدہ لشکر اتارے جنہوں نے دشمنوں کے کیمپ میں کھلبی ڈال دی۔ مزید برآں اپنی غیبی تائید سے کچھ ایسے حالات پیدا فرمادیئے کہ ان حملہ آوروں کو اسی

میں عافیت نظر آئی کہ اپنے ڈیرے اٹھا کر جلتے بنے۔ از روئے الفاظ قرآنی:

﴿يَا أَيُّهَا الَّذِينَ آمَنُوا إِذْ كُرُوا نَعْمَةُ اللَّهِ عَلَيْكُمْ إِذْ جَاءَتْكُمْ جُنُودُ فَارُسَلْتُمْ

عَلَيْهِمْ رِيحًا وَجْنُودًا لَمْ تَرُوهَا وَكَانَ اللَّهُ بِمَا تَعْمَلُونَ بَصِيرًا ﴾

(آیت ۹)

”اے لوگو جو ایمان لائے ہو، یاد کرو اللہ کے احسان کو جو (ابھی ابھی) اُس نے تم پر کیا ہے۔ جب لشکر تم پر چڑھائے تو ہم نے ان پر ایک سخت آندھی بھیجی اور ایسی فوجیں روانہ کیں جو تم کو نظر نہیں آتی تھیں۔ اللہ وہ سب کچھ دیکھ رہا تھا جو تم لوگ اس وقت کر رہے تھے۔“

رات کو پورا لشکر موجود تھا، صبح دیکھا تو میدان خالی پڑا تھا۔ رات کی شدید آندھی نے ان لشکروں کے خیموں کو تلپٹ کر کے رکھ دیا اور نظر نہ آنے والی فوجوں نے کھلبی چا

دی، جس کے نتیجے میں تمام حملہ آور لشکر صبح طلوع ہونے سے پہلے اپنا بوریا بستر گول کر کے کوچ کر گئے۔ ”نظر نہ آنے والی فوجوں“ سے مراد وہ مخفی قوتیں اور اللہ تعالیٰ کے مقرر کردہ وہ فرشتے ہیں جو اس کائنات کے نظام اور انسانی معاملات میں اللہ کے حکم سے کام کرتے رہتے ہیں اور انسان ان واقعات و حوادث کو صرف ان کے ظاہری اسباب پر محمول کرتا ہے۔ بہر حال اس تمام صورت حال کی غرض و غایت دراصل آزمائش و امتحان تھی، جس میں مغل اہل ایمان پورے اترے اور انہوں نے منافقین کے قول ﴿مَا وَعَدَنَا اللَّهُ وَرَسُولُهُ إِلَّا غُرُورًا﴾ کے بر عکس دلی یقین کے ساتھ یہ کہا کہ: ﴿هَذَا مَا وَعَدَنَا اللَّهُ وَرَسُولُهُ وَصَدَقَ اللَّهُ وَرَسُولُهُ﴾۔ اس ابتلاء سے نہ وہ ہر اس اور خوف زدہ ہوئے اور نہ ہی ان کے حوصلے پست ہوئے بلکہ ان کی کیفیات یہ تھیں کہ: ﴿وَمَا زَادُهُمْ إِلَّا إِيمَانًا وَتَسْلِيمًا﴾ یعنی اس پوری صورتِ حال نے ان کے ایمان اور ان کی تسلیم و رضا کی کیفیات کو اور زیادہ بڑھا دیا۔ اور وہ پورے قلبی اطمینان اور انبساطِ قلب کے ساتھ اپنا سب کچھ اللہ کی راہ میں قربان کرنے کے لئے تیار ہو گئے۔ آیت کے اس مکملے میں ”زاد“ کا فاعل دراصل وہ پوری صورت حال ہے جو غزوہ احزاب میں پیش آئی۔

ایمان میں کمی بیشی۔ امام اعظمؐ اور امام بخاریؓ کا موقف

اب دیکھئے کہ یہ آیت اس بات کے لئے بھی نص ہو گئی کہ ایمانِ حقیقی بڑھتا بھی ہے۔ یہاں کسی ابہام کے بغیر فرمایا گیا ہے کہ اس صورتِ واقعہ کا نتیجہ یہ نکلا کہ مومنین صادقین کے ایمان میں اور اضافہ ہو گیا۔ ان کی جو کیفیت تسلیم و رضا تھی، وہ بھی بڑھ گئی۔ اور ان کا رویہ یہ ہو گیا کہ ”سر تسلیم خم ہے جو مزاج یار میں آئے“۔ ایمان میں اضافے کا ذکر سورہ آل عمران کی آیت ۳۷ میں بھی غزوہ احمد پر تبصرے کے دوران آیا ہے کہ: ﴿الَّذِينَ قَالُوا لَهُمُ النَّاسُ إِنَّ النَّاسَ قَدْ جَمَعُوا لَكُمْ فَأَخْشُوهُمْ فَرَأَدُهُمْ إِيمَانًا﴾ ”(وہ مومنین صادقین) جن سے لوگوں (مراد ہیں منافقین) نے کہا کہ تمہارے خلاف بڑا لشکر آیا ہے لہذا ان سے ڈرو، تو یہ سن کر ان کا ایمان اور بڑھ گیا۔ یہاں زادِ ہمؐ ایمانِ حقیقی اور کامل سپر دگی

میں اضافے کے لئے آیا ہے۔ لہذا از روئے قرآن ایمانِ حقیقی کے بڑھنے کی نصوص ہمارے سامنے آگئیں۔ اور جو چیز بڑھ سکتی ہے وہ گھٹ بھی سکتی ہے۔

ایمان کے بڑھنے اور گھٹنے کا موضوع ہمارے منتخب نصاب میں ایمانِ حقیقی کے مباحثت کے سلسلے میں بڑی تفصیل سے آتا ہے۔ یہاں میں اجمالاً وضاحت پر اکتفا کروں گا۔ درحقیقت ایک قانونی ایمان ہے جو اس دنیا میں ہمارے ایک دوسرے کو مسلمان سمجھے جانے کا سبب یا ذریعہ بنتا ہے۔ اس قانونی ایمان میں عمل سرے سے زیر بحث نہیں آتا، لہذا یہ قانونی ایمان نہ بڑھتا ہے نہ گھٹتا ہے۔ اس کے بارے میں امام ابوحنیفہ رحمۃ اللہ علیہ کا یہ قول بالکل درست ہے کہ **الْإِيمَانُ قَوْلٌ لَا يَرِيدُ وَلَا يَنْفَضُ**۔ ”ایمان قول و قرار کا نام ہے، جونہ بڑھتا ہے نہ گھٹتا ہے۔“ اس ایمان کا دار و مدار اقرار باللسان پر ہے اور تصدیق قلبی اس میں زیر بحث آہی نہیں سکتی۔ اس لئے کہ ہمارے پاس کوئی ایسا آل نہیں ہے کہ کسی کے دل میں اتار کر دیکھ لیا جائے کہ ایمانِ حقیقی موجود ہے یا نہیں! اور کوئی جھوٹ موت کلمہ پڑھ رہا ہے یا سچ پڑھ رہا ہے؟ یہ قانونی ایمان کسی شخص کے اسلامی معاشرے کا فرد اور کسی اسلامی ریاست کا شہری بننے کی بنیاد بنتا ہے اور یہ ایمان نہ گھٹتا ہے اور نہ بڑھتا ہے۔ جبکہ ایک ہے ایمان قلبی، یعنی **تَصْدِيقُ بِالْقُلْبِ**، والا ایمان، جو دل میں ہوتا ہے۔ قانون اس سے بحث نہیں کرتا، لیکن آخرت میں ساری بحث اسی سے ہوگی۔ اللہ کو کسی کا قانونی مسلمان ہونے یا نہ ہونے کی کوئی پرواہ نہیں ہے، یہ دنیوی معاملہ ہے دنیا میں اس بنیاد پر معاملات طے ہو چکے۔ اللہ کی نگاہ تو تمہارے دلوں پر ہے کہ یہاں ایمان و یقین ہے یا نہیں! اس ضمن میں سورۃ الحجرات میں فرمایا کہ ﴿وَكَمَا يَدْخُلُ الْإِيمَانُ فِي قُلُوبِكُم﴾، ”ابھی ایمان تمہارے دلوں میں داخل نہیں ہوا ہے،“ قلبی اور حقیقی ایمان کا معاملہ یہ ہے کہ وہ گھٹتا بھی ہے بڑھتا بھی ہے۔ اس دل والے ایمان میں ”عمل“، ایک جزو لازم بن جائے گا۔ اس لئے کہ دل میں یقین ہو گا تو عمل میں اس کا ظہور لازماً ہو گا۔ اس اعتبار سے امام بخاری رحمۃ اللہ علیہ کا یہ قول صدقی صدرست ہے کہ **الْإِيمَانُ قَوْلٌ وَعَمَلٌ يَنْهَا وَيَنْفَضُ**۔ یعنی ایمان

قول عمل کے مجموعے کا نام ہے، یہ بڑھتا بھی ہے اور رکھتا بھی ہے۔ یہ ضمنی بحث ﴿وَمَا زَادُهُمْ إِلَّا إِيمَانًا وَتَسْلِيمًا﴾ کے ضمن میں آگئی۔ اور اس چیز نے نہیں بڑھایا ان میں مگر ایمان اور تسلیم کو۔

یہاں ایمان سے مراد حقیقی ایمان ہے جو ایک قلبی کیفیت ہے اور ”تسلیم“ سے مراد ہے سپردگی و حوالگی۔ اسلام اور تسلیم میں کوئی خاص فرق نہیں ہے۔ اسلام باب افعال ہے اور تسلیم باب تفعیل ہے۔ باب افعال کا خاصہ ہے کہ کوئی کام ایک دم ہو جائے، لہذا اسلام کا مطلب ہو گا فوری طور پر خود کو کسی کی سپردگی میں دے دینا اور باب تفعیل کسی کام کے پے در پے اور مسلسل ہونے کی خاصیت کے اظہار کے لئے آتا ہے۔ چنانچہ تسلیم کا مفہوم ہو گا ہر دم، ہر وقت اور مسلسل اس سپردگی کی کیفیت کو قائم و برقرار رکھنا۔ جیسے ہی کسی نے اقرار کیا کہ اشَهَدُ أَنْ لَا إِلَهَ إِلَّا اللَّهُ وَأَشَهَدُ أَنَّ مُحَمَّدًا رَسُولُ اللَّهِ وَهُدُوْغُ كُفَّارِ كُفَّارِ کفر کی سرحد سے اسلام کی سرحد میں آ گیا۔ اس نے ایک پالے سے دوسرے پالے میں یک چھلانگ لگا دی اور وہ مسلمان ہو کر مسلم معاشرے کا فرد اور ایک مسلم ریاست کا شہری بن گیا۔ اس کو ایک مسلمان کے تمام حقوق حاصل ہو گئے۔ اور یہ بالکل برابر ہوں گے، ان میں کوئی کمی بیشی اس دنیا میں نہیں ہو گی۔ اسلام کی اس کیفیت کو وثوق حاصل ہو جائے گا اور اس کے طریقہ عمل میں مسلسل اطاعت شعاراتی اور فرمائیں برداری اور سپردگی کا مظاہرہ ہوتا رہے گا تو یہ تسلیم ہے۔ یہ مصرع اسی کیفیت کی عکاسی کرتا ہے کہ ”سر تسلیم خم ہے جو مزاج یار میں آئے!“ اور فارسی کا یہ شعر بھی اسی کیفیت کا مصدقہ ہے کہ

نہ شود نصیب دشمن کہ شود ہلاک تیغت

سر دوستاں سلامت کہ تو حجمر آزمائی!

حوالہ اہل ایمان کا ایفائے عہد

اگلی آیت میں فرمایا:

﴿مَنْ الْمُؤْمِنُونَ رِجَالٌ صَدَقُوا مَا عَاهَدُوا اللَّهُ عَلَيْهِ فَمِنْهُمْ مَنْ قَضَى

نَجْهَةٌ وَمِنْهُمْ مَنْ يَنْتَظِرُ ذَوَمَاً بَدَلُوا تَبَدِّلًا ﴿٤﴾

”اہل ایمان میں ایسے لوگ موجود ہیں جنہوں نے اللہ سے کئے ہوئے عہد کو سچا کر دکھایا ہے۔ پس ان میں سے کوئی اپنی نذر پوری کر چکا اور کوئی (انہی باری آئے کا) منتظر ہے۔ اور انہوں نے (اپنے رویے اور طرزِ عمل میں) کوئی تبدیلی نہیں کی“۔

کاش اللہ تعالیٰ ہمیں بھی ان میں شامل فرمادے!

یہ آیت اس امر کی متفاضی ہے کہ اس کے ایک ایک لفظ پر غزوہ احزاب کے پس منظر میں خور و تدبر کیا جائے۔ اللہ تعالیٰ ان اہل ایمان کی مدح و ستائش فرمار ہا ہے کہ ان میں ایسے بھی جو اس مرد اور باہم توجہ لوگ ہیں جو اپنے عہد کو پورا کر چکے۔ یہاں رجھال کا لفظ استعمال ہوا ہے جو ز جھل کی جمع ہے۔ اس کا مطلب یہ نہیں ہے کہ خواتین اس سے خارج ہو گئیں۔ قرآن حکیم میں اہل ایمان کو بالعموم مذکور کے صیغہ میں خطاب کیا گیا ہے۔ ایسا بغرض تعلییب ہوتا ہے اور اس میں آپ سے آپ خواتین بھی شامل ہوتی ہیں۔ یہاں لفظ ”رجھال“، اپنی اس معنویت کے لئے آیا ہے کہ اس دنیا میں شیطانی و ساویں سے نج کر دین پر کار بند رہنا کوئی آسان کام نہیں ہے، بلکہ بڑی ہمت اور جو اس مردی کا کام ہے۔ یہی مضمون سورۃ النور کے پانچویں رکوع میں باہیں الفاظ آیا ہے:

﴿رَجَالٌ لَا تُلْهِيْهِمْ تِجَارَةٌ وَلَا بَيْعٌ عَنْ ذِكْرِ اللَّهِ وَإِقَامِ الصَّلَاةِ وَإِيتَاءِ

الزَّكُوْهُ صِيَحَّافُونَ يَوْمًا تَنَقَّلُ فِيْهِ الْقُلُوبُ وَالْأَبْصَارُ﴾ (آیت ۳۷)

”ان میں ایسے باہم توجہ مددگار ہیں جنہیں تجارت اور خرید و فروخت اللہ کی یاد سے اور اقامت نماز اور ادائے زکوٰۃ سے غافل نہیں کر دیتی۔ وہ اس دن سے ڈرتے رہتے ہیں جس میں دل الٹنے اور دیدے پتھرا جانے کی نوبت آجائے گی“۔

اس کا معنی یہ نہیں ہے کہ یہ کیفیات عورتوں میں نہیں ہو سکتیں۔ خواتین میں صحابیات ہیں، امہات المؤمنین ہیں، رضوان اللہ تعالیٰ علیہم اجمعین۔ پھر بڑی مقتنی، صالح، صابر، عابد و زاہد اور مجاہد خواتین اُمت میں پیدا ہوئی ہیں۔ ان میں ایک اللہ والی

خاتون حضرت خنساء (رضی اللہ عنہا) بھی ہیں، جن کے چار جوان میٹے حضرت عمر فاروق رضی اللہ عنہ کے دورِخلافت میں ایران کی جنگ قادسیہ میں شہید ہو گئے اور انہوں نے سجدہ شکر ادا کیا۔ ایک خاتون وہ بھی ہیں کہ جب غزوہ احمد میں عارضی ہزیمت ہوئی اور نبی اکرم ﷺ کی شہادت کی افواہ مدینہ تک پہنچی تو وہ بے تاباہ میدانِ احمد میں آتی ہیں۔ ان کو خبر دی جاتی ہے کہ تمہارے والد شہید ہو گئے، مگر وہ پوچھتی ہیں کہ یہ بتاؤ کہ رسول اللہ ﷺ کیا حال ہے؟ ان سے کہا جاتا ہے کہ تمہارا شوہر بھی شہید ہو گیا۔ وہ کہتی ہیں کہ کوئی بات نہیں، مجھے یہ بتاؤ کہ حضور ﷺ کیا حال ہے؟ ان کو بتایا جاتا ہے کہ تمہارا بیٹا بھی شہید ہو گیا۔ وہ اللہ کی بنی کہتی ہیں کہ مجھے حضور ﷺ کے بارے میں بتاؤ۔ اور جب انہیں معلوم ہوتا ہے کہ نبی اکرم ﷺ بخیریت ہیں تو وہ کہتی ہیں: الحمد للہ! اس خوشخبری کے آگے سب کچھ یقین ہے۔ باپ، شوہر اور بیٹا تو مرتبہ شہادت پر فائز ہو کر کامران و کامیاب ہو گئے۔ الغرض ہماری تاریخ میں ایسی خواتین کی بے شمار نظائر موجود ہیں۔ وہ جو کہا گیا ہے کہ

خدا پنج انگشت میساں نہ کرد

نہ ہر زن زن است و نہ ہر مرد مرد

چنانچہ اس بات کو اس مقام پر ذہن میں رکھئے کہ یہاں رجال سے جواب مرد و بامہت لوگ مراد ہیں، خواہ وہ مرد ہوں خواہ عورتیں۔

ان آیات سے ہمارے سامنے یہ بات آتی ہے کہ بندهِ مؤمن کی زندگی کے دورخیں۔ ایک طرف اللہ کے ساتھ دلی تعلق اور لگاؤ اور اس میں ثبات، اور دوسرا طرف اللہ کے دین کے لئے جہاد و مجاہدہ اور اس میں صبر و ثبات اور استقلال و استقامت۔ سورۃ البقرۃ کی آیت ۷۷ امیں، جو آیہ یہ ہے کے نام سے ہمارے منتخب نصاب میں شامل ہے، برو تقویٰ کی حقیقت کے ضمن میں ارشاد ہوا کہ اللہ کے نزدیک صادق اور نیک لوگ وہ ہیں جو اللہ اور یوم آخرت پر ایمان رکھتے ہیں، نماز قائم کرتے ہیں، زکوٰۃ ادا کرتے ہیں، اور جب کوئی عہد و معاهدہ کرتے ہیں تو اس کو پورا کرتے ہیں، اور اللہ کی راہ میں بیٹھی اور

مصیبت نیز جہاد و قتال کے موقع پر انہتائی صبر کرنے اور ثابت قدم رہنے والے ہوتے ہیں۔ ایک بندہ موسمن کی زندگی کے یہ دو رُخ ہیں اور ان دونوں کے اعتبار سے انہتائی صبر و استقلال کی ضرورت ہے، لہذا یہاں فرمایا: ﴿مَنِ الْمُؤْمِنُونَ رَجَالٌ صَدَقُوا مَا عَاهَدُوا اللَّهُ عَلَيْهِ﴾ ”اہل ایمان میں وہ جو اس مرد اور باہمتوں لوگ بھی ہیں جنہوں نے سچ کر دکھایا اس عہد کو جوانہوں نے اپنے اللہ سے کیا تھا“۔

اب غور کیجئے کہ یہ عہد کون سا ہے؟ اسلام خود ایک بہت بڑا عہد ہے۔ پھر ہم نماز کی ہر رکعت میں اس کا اقرار اور اس کی تجدید کرتے ہیں کہ ﴿إِنَّكَ نَعْبُدُ وَإِنَّكَ نَسْتَعِينُ﴾ اللہ کے ساتھ اس سے بڑا عہد ہو، ہی نہیں سکتا کہ ہم صرف تیری ہی بندگی کرتے ہیں اور کریں گے اور صرف تھہ ہی سے طالب اعانت و دستگیری ہیں اور رہیں گے۔ ہم نے اپنا سب کچھ تیرے سپرد اور تیرے حوالے کر دیا ہے۔ ع سپرد م ب تو ما یہ خویش را! از روئے الفاظ قرآنی: ﴿إِنَّ اللَّهَ اشْتَرَى مِنَ الْمُؤْمِنِينَ أَنفُسَهُمْ وَأَمْوَالَهُمْ بِأَنَّ لَهُمُ الْجَنَّةَ﴾ ” بلاشبہ اللہ نے اہل ایمان سے ان کی جانیں اور ان کے اموال جنت کے عوض خرید لئے ہیں“۔ اب انہیں اس سودے میں پورے اتر کر دکھانا ہے۔ کہنے کو کہہ دیا، پڑھنے کو پڑھ لیا، سننے کو سن لیا، لیکن پورا اتر کر دکھانا قیامت ہے۔ کہنے کو تو شاعر نے بھی کہہ دیا کہ

جان دی ، دی ہوئی اسی کی تھی
حق تو یہ ہے کہ حق ادا نہ ہوا!

لیکن اس پر پورا اتر ناکوئی آسان بات نہیں۔ پس یہاں ان اہل ایمان کی مرح و ستائش ہو رہی ہے جنہوں نے اس آزمائش و ابتلاء میں اپنے آپ کو پورا تول کر دکھادیا۔ لہذا ان کی شان میں فرمایا: ﴿مَنِ الْمُؤْمِنُونَ رَجَالٌ صَدَقُوا مَا عَاهَدُوا اللَّهُ عَلَيْهِ﴾ آگے فرمایا: ﴿فَمِنْهُمْ مَنْ قَضَى نَحْبَهُ﴾ پس ان میں وہ لوگ بھی ہیں جو اپنی نذر پوری کر چکے، یعنی اللہ کی راہ میں جان دے کر سرخرو اور سبک دوش ہو گئے۔ ﴿وَمِنْهُمْ مَنْ يَنْتَظِرُ﴾ ”اور ان میں وہ بھی ہیں جو منتظر ہیں۔“ وہ اس بات کے

منتظر ہیں کہ کب وہ وقت آئے جب ہم اپنے اس عہد کو پورا کر کے سرخرو ہو جائیں اور اپنے شانوں پر کھا ہوا بوجھ اتروا کر سبک دوش ہو جائیں۔ اگر گردان کٹ گئی تو شانوں کا بوجھ اتر گیا اور سبک دوشی حاصل ہو گئی۔

نبی اکرم ﷺ کا ارشادِ گرامی ہے:

((مَنْ سَأَلَ اللَّهَ الشَّهَادَةَ بِصَدْقٍ بَلَّغَهُ اللَّهُ مَنَازِلَ الشَّهَدَاءِ وَإِنْ مَا تَعْلَمَ
فِرَاسَهُ)) (مسلم، کتاب الامارة)

”جو شخص صدق دل سے اللہ سے شہادت طلب کرتا رہے گا تو چاہے اس کی موت بستر پر واقع ہوا اللہ تعالیٰ اسے شہداء کے مراتب تک پہنچا دے گا۔“

یہ اصل میں يَنْتَظِرُ وَالى کیفیت کی ایک طرح کی شرح ہے۔ البتہ اس انتظار کی کیفیات اور شرائط ہوں گی۔ قاتل کا مرحلہ کیسے آئے گا جبکہ آپ نے جہاد ہی کی کوشش شروع نہیں کی؟ اگر آپ نے دین کے لئے محنت و مشقت کے میدان میں قدم ہی نہیں رکھا، آپ اقامتِ دین کے لئے جدوجہد کرنے والی کسی تنظیم و جماعت سے وابستہ ہی نہیں ہوئے تو پھر قاتل کا مرحلہ کہاں سے آجائے گا جو جہاد کی آخری اور چوٹی کی منزل ہے؟ یہ مرحلہ تو اُس وقت آسکے گا جب آپ کسی ایسی مُنظّم دعوت اور تحریک سے عملًا وابستہ ہوں جو اقامتِ دین کے لئے کوشش ہو۔ غور کیجئے ایسے صحابہ کرام بھی تو ہیں جن کا ہجرت سے قبل انتقال ہو گیا، لیکن وہ دعوت و تبلیغ اور تکمیر رب میں نبی اکرم ﷺ کے دست و بازو رہے ہیں۔ اپنی جانیں، اپنا مال، اپنے اوقات، اپنی توانائیاں اور اپنی صلاحیتیں لگاتے رہے ہیں، کھپاتے رہے ہیں۔ وہ اگر غزوہ بدرا یا أحد تک پہنچ گئے ہوتے تو کیا یہ ممکن تھا کہ ان کے قدم پیچھے ہٹ جاتے؟ اُن کا سابقہ طرزِ عمل ثابت کرے گا کہ وہ اپنے موقف میں کتنے ثابت قدم اور سرگرم عمل رہے ہیں۔ جو شخص قدم پر پیچھے ہٹ رہا ہوا اور پیسے پیسے کو سینت سینت کر کر رہا ہو تو کیسے ممکن ہے کہ اگر کبھی وقت کا تقاضا ہو تو وہ جان و مال کی بازی لگا دے گا؟۔ پس جو بندہ مومن صدق دل سے شہادت کا طالب ہوا اور اللہ کی راہ میں نذرِ جاں پیش کرنے کا آرزومند ہو اُس کی

زندگی میں اس کے عملی مظاہرے آ کر رہیں گے۔ اگر وہ جہاد فی سبیل اللہ کی وادی میں قدم رکھ چکا ہے اور شہادت کا طلبگار بھی ہے تو وہ اس بات کی توقع رکھے کہ اگر بستر پر بھی اس کی موت آئے تو اسے مرتبہ شہادت مل سکے گا۔ اس کی مثال ایسی ہے کہ جس نے کاغان کا سفر شروع کیا ہے تو اس کے لئے با بوس رپاس تک بھی پہنچنے کا امکان ہو گا۔ لیکن اگر کوئی بالا کوٹ سے آگے بڑھنے اور وادی کا گان میں قدم رکھنے کے لئے ہی تیار نہیں تو با بوس رپاس کب آئے گا؟ بیٹھے بیٹھے با بوس رپاس کی تمنا کرتے رہنا تو سوائے اپنے آپ کو دھوکا دینے کے اور کچھ نہیں۔ یہ تو ایسا ہی ہے کہ خود را بہ فریبید کہ خدا را بہ فریبید۔ ایسا شخص خود اپنے آپ کو فریب دے رہا ہے یا خدا کو فریب دے رہا ہے؟

علامہ اقبال مرحوم نے خوب کہا ہے کہ

خبر نہیں نام کیا ہے اس کا، خدا فرمی کہ خود فرمی
عمل سے فارغ ہوا مسلمان بن کے تقدیر کا بہانہ!

تو اس دھوکے کے انداز میں شہادت کی تمنا نہ ہو بلکہ عمل کے ساتھ صدق دل سے یہ تمنا ہوتا بستر کی موت بھی ان شاء اللہ شہادت کی موت ہوگی۔ حضرت خالد بن ولید رضی اللہ تعالیٰ عنہ کی موت بستر پر آئی ہے جن کی زندگی ہمیشہ جنگوں کے اندر ہوتی ہے۔ اس میں یہ حکمت بھی ہو سکتی ہے کہ آنحضرتؐ کو بارگاہ رسالت مآب ﷺ سے ”سَيْفٌ مِّنْ سُوْفَ اللَّهِ“ کا خطاب ملا تھا۔ لہذا ان کی شہادت گویا اللہ کی توارثو ٹھنے کے متراffد ہوتی۔ آپؐ کو شہادت کی موت کی بڑی تمنا تھی اور اسلام لانے کے بعد آپؐ کی زندگی جہاد و قتال میں گزری ہے۔ اگرچہ ان کی شہادت کی آرزو بظاہر پوری نہیں ہوئی لیکن نبی اکرم ﷺ کے مذکورہ بالاقول مبارک اور نوید کے مطابق ان کی بستر کی موت بھی شہادت کی موت ہے۔

اس آیت کے آخر میں فرمایا: ﴿وَمَا يَدْلُوا تَبْدِيلًا﴾ ”انہوں نے اپنے روئے میں سر موتبدیلی نہیں کی،“ - ”تَبْدِيلًا“ یہاں مفعول مطلق کے طور پر آیا ہے اور اس میں مبالغہ کا مفہوم پیدا ہو گیا ہے۔ یعنی ان اہل ایمان نے بالکل یہ اپنے عہد اور وعدے کو ایفا کیا اور اس میں سر موتبدیلی نہیں کی، بلکہ اس کو پوری طرح نبھایا۔ اور یہ

جان لیجئے کہ ہمارے اور اس معاشرے میں بڑا بنیادی فرق یہی تھا۔ وہ عہد کے سچے تھے اور ہم عہد کرتے ہیں تو اس کا ایفاء نہیں کرتے، اس کو نبھاتے نہیں۔ ابھی عہد کریں گے اور ہاتھ میں ہاتھ دیں گے لیکن دونوں کے اندر اس کو توڑ دیں گے۔ یہ جو ہمارے کردار میں گھن لگ گیا ہے، اس کے سبب سے ہماری شخصیتیں کھو چکی ہیں۔ جبکہ اُس معاشرے کی کیفیت یہ تھی کہ ہاتھ میں ہاتھ دے دیا ہے تو ہر چہ بادا بادا عہد کو بہر صورت ایفاء کرنا اور نبھانا ہے، پیچھے ہٹنے کا کوئی سوال نہیں۔

یہ کردار اُس معاشرے میں ایام جاہلیت میں بھی موجود تھا۔ لوگ بڑی زیادتی کرتے ہیں کہ اُس دور کا ایسا نفشه کھینچتے ہیں کہ جیسے اُس معاشرے میں ظہورِ اسلام سے قبل سرے سے کوئی خیر تھا ہی نہیں۔ میں سمجھتا ہوں کہ ہمارے اس بگڑے ہوئے مسلمان معاشرے سے بہت سے اعتبارات سے وہ معاشرہ کہیں بہتر تھا۔ ان کے ہاں اگر کوئی دشمن بھی مہمان کے طور پر مقیم ہو گیا، چاہے وہ باپ کا قاتل ہے، تو اس پر آنچ نہیں آئے گی اور اس حالت میں انتقام نہیں لیا جائے گا۔ جسے بھائی کہہ دیا اس کے لئے جان و مال سب حاضر ہے۔ جس کو پناہ دے دی ہے اس کے لئے پورے قبلے کی مخالفت گوارا کر لی جائے گی اور اس کی مدافعت میں اپنی جان پر کھیل جائیں گے۔ وہاں حال یہ تھا کہ اگر کسی کی اطاعت قبول کر لی ہے تو اب اس اطاعت سے کبھی سرتباہی نہیں کی جائے گی۔ یہ بنیادی کردار ہوتا ہے۔ ہم اس وقت جن اسباب کی بنا پر دنیا میں ذلیل ورسوا اور پامال ہو رہے ہیں، ہمارا کوئی وقار نہیں ہے، کوئی باعزت مقام، ہمیں حاصل نہیں ہے تو اس کا اصل سبب یہی ہے کہ ہمارا کردار پست ہو چکا ہے اور ہم، اللہ، ام الشاء اللہ، بنیادی اخلاقیات سے بھی ہی دست ہو چکے ہیں۔ ہمارے کردار میں پچھلی نہیں ہے بلکہ انتہائی بودا پن موجود ہے۔ عہد کر کے نبھانے اور اس کو وفا کرنے کی خواہ ارادہ نہیں ہے۔ جھوٹے وعدے ہم کرتے ہیں اور اپنے اپنے اور بڑے بڑے سمجھدار لوگ اس کمزوری میں بنتا ہیں۔ یہ ہمارے کردار کی ناپختگی اور بودے پن کا بہت بڑا سبب ہے۔

ہمارے دین میں ایفاء عہد کی جواہمیت ہے اس کا تفصیل سے ذکر ہمارے منتخب

نصاب میں متعدد بار آتا ہے۔ جیسے آئیہ بر (سورۃ البقرۃ آیت ۷۷) کے درس میں اہل بر و تقوی کے اوصاف کے ضمن میں آتا ہے: ﴿وَالْمُوْفُونَ بِعَهْدِهِمْ إِذَا عَاهَدُوا﴾ سورۃ بنی اسرائیل کے تیسرے رکوع کے درس میں بیان ہوتا ہے: ﴿وَأَوْفُوا بِالْعَهْدِ إِنَّ الْعَهْدَ كَانَ مَسْئُولًا﴾ اسی طرح سورۃ المؤمنون کے پہلے رکوع کی آیت ۸۸ اور سورۃ المعارج کے پہلے رکوع کی آیت ۳۲ میں ایک شو شے کے فرق کے بغیر امانت اور عهد کے متعلق مومنین صالحین کے اوصاف کے ضمن میں آتا ہے: ﴿وَالَّذِينَ هُمْ لَامِتُهُمْ وَعَاهَدُهُمْ رَأَوْعُونَ﴾ اور وہ لوگ جو اپنی امانتوں اور عہدوں پیمان کی پوری طرح حفاظت کرنے والے ہیں، (وہی فلاح یافتہ ہیں) یہ ہے کہ دارکی اہم ترین نبیاد کہ اہل ایمان اپنے عہدوں پیمان اور قول و قرار کو وفا کرنے والے اور ان کو پورا کرنے والے ہوتے ہیں۔

ان مومنین صادقین کی اس استقامت و مصابرت کا جو نتیجہ نکلا اس کو اگلی آیت میں بیان کیا گیا ہے۔ فرمایا: ﴿إِيْجُزِيَ اللَّهُ الصَّدِيقِينَ بِصِدْقِهِمْ﴾ ”تاکہ اللہ پھوں کو ان کی سچائی کی جزا دے“۔ یہاں لام لام عاقبت ہے، یعنی کسی کام کا جو نتیجہ نکلتا ہے اسے بیان کیا جا رہا ہے۔ میں نے اس صورت حال کے متعلق آپ کو بتایا تھا کہ یہ کڑا امتحان اس لئے لیا گیا تھا کہ جدا کر کے اور نمایاں کر کے دکھا دیا جائے کہ کون لوگ مومنین صادقین ہیں، کون لوگ ضعف ایمان میں مبتلا ہیں اور کون لوگ منافقین ہیں! یہی تو تمیز کرنی تھی، اور یہ تمیز اس لئے تھی کہ ﴿إِيْجُزِيَ اللَّهُ الصَّدِيقِينَ بِصِدْقِهِمْ﴾

دین میں 'صدق' کا مقام و مرتبہ

یہاں یہ بھی سمجھ لیجئے کہ ہمارے دین میں صدق کا کیا مقام اور مرتبہ ہے۔ آئیہ بر میں نیکوکاروں کے متعدد اوصاف بیان کر کے آخر میں فرمایا گیا:

﴿وَالصُّرِيبِينَ فِي الْبُاسَاءِ وَالضَّرَّاءِ وَحِينَ الْبُasِ طُولِئَكَ الَّذِينَ صَدَقُوا طَ﴾

﴿وَأُولَئِكَ هُمُ الْمُتَقْوِونَ﴾

”(حقیقی نیکوکار تو وہ لوگ ہیں) جو تنگی اور مصیبت کے وقت اور حق و باطل کی

جنگ میں صبر کرنے والے ہوں، یہی لوگ (اپنے دعوائے ایمان میں) سچے ہیں،
اور یہی لوگ درحقیقت متفق ہیں۔“

سورۃ التوبہ کی آیت ۱۱۹ میں فرمایا:

﴿يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ ﴾

”اے اہل ایمان! اللہ کا تقویٰ اختیار کرو اور سچے لوگوں میں شامل ہو جاؤ۔“

صدقیین کے اوصاف میں سے چوٹی کے دو اوصاف یہ ہیں کہ وہ ہر حال میں اللہ کا تقویٰ اختیار کرنے والے اور مصیبت و ابتلاء میں اور میدان قتال و وغا میں استقامت و مصابرہ کرنے والے ہوتے ہیں۔ اسی لئے سورۃ النساء کی آیت ۶۹ میں منعم علیہم کی فہرست میں نبین کے بعد صدقیین ہی کارتہ اور مقام بیان کیا گیا ہے۔

﴿وَمَنْ يُطِعِ اللَّهَ وَالرَّسُولَ فَأُولَئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصَّدِيقِينَ وَالشَّهِداءِ وَالصَّلِّيْحِينَ ﴾

”جو لوگ اللہ اور رسول کی اطاعت کریں گے وہ ان لوگوں کے ساتھ ہوں گے جن پر اللہ نے انعام فرمایا ہے، یعنی انبیاء اور صدقیین اور شہداء اور صلحائیں۔“

اس صدق کی بنیاد یہی ہے کہ قول میں سچے ہوں، وعدوں میں سچے ہوں، عمل میں سچے ہوں۔ اگر راست گفتاری نہیں ہے، راست بازی نہیں ہے، راست کرداری نہیں ہے تو نہ تقویٰ ہے اور نہ نیکی ہے۔ اس کے بغیر دین کا ڈھانچہ بے جان اور غیر موثر ہو جاتا ہے۔ ایسا معاشرہ بے وقت و بے روح ہوتا ہے۔ یہ اپنے پیروں پر کھڑا ہی نہیں ہو سکتا۔ ایسے معاشرے کے افراد صرف نمائشی پہلوان ہوتے ہیں۔ ہمارے معاشرے میں بھی دین محض بطور نمائش شامل ہے، اس کے سوا کچھ نہیں ہے۔ اس لئے کہ یہ معاشرہ صدق کی دولت سے تھی دامن اور تھی دست ہے۔ یہ پونچی اور یہ سرمایہ اس کے پاس سے نکل چکا ہے اور اس پہلو سے وہ بالکل دیوالیہ ہو چکا ہے۔ الا ما شاء اللَّهُ كَچھ لوگ ہوں گے جن کے پاس کچھ پونچی موجود ہو۔ حالانکہ ہمارے دین کا شدید ترین مطالبہ یہ ہے کہ جو کہہ رہے ہو اس کو عمل سے سچ کر دکھاؤ، جو تمہارے اندر ہے وہی باہر

لاؤ۔ چنانچہ سورۃ القف میں، جو ہمارے منتخب نصاب میں شامل ہے، دو ٹوک انداز میں فرمادیا گیا ہے:

﴿يَا يَهُآ الَّذِينَ آمَنُوا لَمْ تَقُولُوْنَ مَا لَا تَفْعَلُوْنَ ﴿كَبُرَ مَقْتاً عِنْدَ اللَّهِ أَنْ تَقُولُوْنَ مَا لَا تَفْعَلُوْنَ إِنَّ اللَّهَ يُحِبُّ الَّذِينَ يَقْاتِلُوْنَ فِي سَبِيلِهِ صَفَّا كَانُوْهُ بُنْيَانَ مَرْصُوصٍ﴾

”اے اہل ایمان! تم وہ بات کیوں کہتے ہو جو کرتے نہیں ہو؟ اللہ کے نزدیک یہ حرکت سخت ناپسندیدہ اور بیزار کرن (اور اس کے غصب کا باعث) ہے کہ تم وہ بات کہو جس کے مطابق تمہارا عمل نہیں۔ اللہ کو تو وہ اہل ایمان محبوب ہیں جو اس کی راہ میں اس طرح صفت بستہ ہو کر مقابلہ کرتے ہیں جیسے وہ ایک سیسے پلاٹی ہوئی دیوار ہوں۔“

یہ ہے دراصل صدق کی بنیاد۔ صدق قول کا بھی ہے، صدق عمل کا بھی ہے، صدق انسان کی سیرت و کردار کا بھی ہے۔ صدق بوقت ضرورت اللہ کی راہ میں نفر جان کا نذرانہ پیش کرنا بھی ہے۔ اب ان آیات میں صدق کی اہمیت دیکھئے۔ فرمایا:

﴿مِنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهُ عَلَيْهِ فَمِنْهُمْ مَنْ فَضَى نَحْبَهُ وَمِنْهُمْ مَنْ يَنْتَظِرُ وَمَا بَدَلُوا تَبْدِيلًا لِيَجْزِيَ اللَّهُ الصَّدِيقِينَ بِصَدْقِهِمْ وَيَعْذِبَ الْمُنْفِقِينَ إِنْ شَاءَ أَوْ يَتُوبَ عَلَيْهِمْ إِنَّ اللَّهَ كَانَ عَفُورًا رَّحِيمًا﴾

”اہل ایمان میں وہ باہم تلوگ بھی ہیں جنہوں نے اللہ سے کئے ہوئے عہد کو نج کر دکھایا ہے۔ ان میں سے کوئی اپنی نذر پوری کر چکا اور کوئی اپنی باری کا منتظر ہے۔ (یہ اس لئے ہوا) تاکہ اللہ مؤمنین صادقین کو ان کی سچائی کی جزا دے۔ اور منافقین کو اگر چاہے تو سزا دے یا اگر چاہے تو (ان کو توبہ کی توفیق عطا فرمادے اور) ان کی توبہ قبول فرمائے۔ بے شک اللہ غفور و رحیم ہے۔“

منافقین کے بارے میں تدریجی احکام

غزوہ احزاب ۵ میں وقوع پذیر ہوا۔ یہ زمانہ مدنی دور کا وسط ہے۔ منافقین کے

باب میں آپ کو قرآن مجید میں یہ تدریج نظر آئے گی کہ شروع میں یعنی سورۃ البقرۃ اور سورۃ آل عمران میں لفظ نفاق آیا ہی نہیں۔ صرف اس مرضِ نفاق کی علامات ظاہر کی گئیں۔ سورۃ النساء میں لفظ نفاق کے ساتھ سخت لبجہ اور اسلوب میں گفتگو شروع ہوتی ہے۔ یہاں یہ معاملہ ہے کہ منافقین کا کردار تو واضح اور نمایاں طور پر بیان کر دیا گیا ہے، لیکن ان کے رویے کے متعلق آخری فیصلہ ابھی نہیں سنایا گیا تاکہ اگر کسی کے اندر اصلاح پذیری کا کوئی مادہ اور رقم موجود ہے تو وہ اصلاح کر لے۔ کوئی اگر نفاق کی حالت سے لوٹ سکتا ہے تو لوٹ آئے۔ کوئی اگر ایمانِ حقیقی کی طرف رجوع کر سکتا ہے تو کر لے، دروازہ ابھی کھلا ہوا ہے۔ لیکن آگے جا کر اس ضمن میں آخری احکام اور فیصلے آئے ہیں، جن میں سے ایک فیصلہ تو سورۃ النساء میں شامل کیا گیا کہ: ﴿إِنَّ الْمُنَافِقِينَ فِي الدُّرُكِ الْأُسْفَلِ مِنَ النَّارِ ۚ وَلَنْ تَجْدَلَهُمْ نَصِيرًا﴾ (آیت ۱۲۵) ”یقیناً منافق جہنم کے سب سے نچلے طبقے میں جائیں گے، اور تم کسی کو ان کا مدعا رنہ پاؤ گے“، اور سورۃ التوبہ (البراءۃ) میں جو ۹۶ میں غزوہ تبوک کے موقع پر نازل ہوئی، مختلف مقامات پر مختلف اسالیب سے، ان منافقین کی اصل حقیقت کھوں کر یہ فیصلے صادر فرمادیئے گئے کہ:

﴿وَعَدَ اللَّهُ الْمُنَافِقِينَ وَالْمُنْفَقِتَ وَالْكُفَّارَ نَارًا جَهَنَّمَ حَلِيلِينَ فِيهَا طَهِيَ حَسِيبِهِمْ وَلَعِنِهِمُ اللَّهُ وَلَهُمْ عَذَابٌ مُّقِيمٌ﴾ (آیت ۲۸)

”منافق مردوں اور منافق عورتوں اور کافروں کے لئے اللہ نے آتش دوزخ کا وعدہ کیا ہے جس میں وہ ہمیشہ رہیں گے۔ یہی ان کے لئے موزوں ٹھکانہ ہے۔ ان پر اللہ کی بچکاری ہے اور ان کے لئے قائم و دائم رہنے والا عذاب ہے۔“

آگے یہاں تک فرمادیا کہ:

﴿إِسْتَغْفِرْلَهُمْ أَوَلَّا تَسْتَغْفِرْلَهُمْ إِنْ تَسْتَغْفِرْلَهُمْ سَبْعِينَ مَرَّةً فَلَنْ يَغْفِرَ اللَّهُ لَهُمْ ذَلِكَ بِإِنَّهُمْ كَفَرُوا بِاللَّهِ وَرَسُولِهِ وَاللَّهُ لَا يَهُدِي الْقَوْمَ الْفُسِيقِينَ﴾ (آیت ۸۰)

”(اے نبی!) آپ خواہ ایسے لوگوں کے لئے استغفار کریں یا نہ کریں، اگر

آپ ستر بار بھی ان کو معاف کر دینے کی درخواست کریں گے تب بھی اللہ انہیں ہرگز معاف نہیں کرے گا، اس لئے کہ انہوں نے اللہ اور اس کے رسول کے ساتھ کفر کیا ہے، اور اللہ فاسقوں کو راہ یا بُنہیں فرماتا۔

حضرت ﷺ کا اپنا مزاج ہے۔ آپ روف بھی ہیں اور حیم بھی۔ لہذا آپ فرماتے ہیں کہ اگر مجھے یہ معلوم ہوتا کہ ستر سے زیادہ بار استغفار کرنے سے ان کی مغفرت ہو سکتی ہے تو میں کرتا۔ بنی اکرم ﷺ کے اس قول کا کیا مطلب ہوا؟ یہ کہ یہاں ستر سے لفظ کثرت کے ستر سے مراد عدد یا ہندسہ نہیں ہے بلکہ یہ ایک استغفار ہے۔ یہاں ستر کا لفظ کثرت کے لئے آیا ہے کہ اب ان کے لئے توبہ کا دروازہ بند کر دیا گیا ہے۔ ان کو بار بار متوجہ کیا گیا۔ تقریباً دس سال بیت گئے۔ ان کو اصلاح کا پورا پورا موقع دیا گیا۔ اس مقام پر ہی دیکھ لجھنے کتنے پیارے انداز میں فرمایا گیا: ﴿وَيُعِذِّبُ الْمُنْفِقِينَ إِنْ شَاءَ أَوْ يُؤْتُهُمْ عَلَيْهِمْ إِنَّ اللَّهَ كَانَ غَفُورًا رَّحِيمًا ﴾ مَوْنَنِینِ صادقین کے لئے تو قطعیت کے ساتھ فرمایا گیا: ﴿إِلَيْكُمْ جُزِيَ اللَّهُ الصَّدِيقِينَ بِصَدْقَتِهِمْ﴾ لیکن منافقین کے لئے تو بہ کرنے اور اپنے رویے کی اصلاح کرنے کا موقع رکھا گیا اور ان کو مہلت دی گئی کہ ابھی ان کے بارے میں قطعیت کے ساتھ فیصلے کا وقت نہیں آیا ہے، ابھی ان کے لئے راستہ کھلا رکھا گیا ہے۔ چونکہ ان کے لئے توبہ کا دروازہ ابھی کھلا رکھا گیا تھا لہذا یہاں اللہ تعالیٰ نے اپنی صفت غفوریت اور رحمانیت کا بیان فرمادیا تاکہ منافقین بالکل مایوس نہ ہو جائیں۔ گویا ان کو دعوت دی جا رہی ہے کہ آؤ اور رجوع کرو باز آ باز آ آس ہرچہ ہستی باز آ گر کافر و گبر و بت پرستی باز آ! ایں درگہ ما درگہ نومیدی نیست صد بار اگر توبہ نکستی باز آ!

اے بسا آ رزو کہ خاک شدہ

اب آ گے چلے۔ فرمایا: ﴿وَرَدَ اللَّهُ الَّذِينَ كَفَرُوا بِعَيْنِهِمْ لَمْ يَنَالُوا خَيْرًا﴾ اور اللہ نے کفار کامنہ پھیر دیا اور وہ اپنے دل کی جلن اور غصہ و غیظ لئے یونہی پلٹ گئے اور ان کو کوئی فائدہ حاصل نہیں ہوا، غور کیجئے کہ ان کفار کو کون کن حسرتوں کامنہ دیکھنا پڑا ہو گا۔

کیسے کیسے ساز و سامان کے ساتھ اور کیسی کیسی سازشوں کے نتیجے میں اتنی مختلف ستمتوں سے لشکروں کا ایک جگہ آ کر جمع ہو جانا! اس کے لئے انہوں نے کیا کیا کھکھیڑ مول نہیں لئے ہوں گے؟ کتنی سفارتی بھاگ دوڑ اور چلت پھرت ہوئی ہو گی۔ کتنے ایچھی آئے اور گئے ہوں گے۔ کتنے پروگرام بننے ہوں گے! وہ کوئی ٹیلی کمپونیکیشن کا دور تو نہیں تھا۔ اُس زمانے کے عرب میں اس حملہ کی تیاری اور پروگرام بنانے کے لئے کیا کیا پاپڑ بیلے گئے ہوں گے، ذرا ان کا لصوصو تو سمجھے! لیکن ان کے متعدد مجاز اور ان کی تمام تر کوششوں کا نتیجہ یہ نکلا کہ وہ اپنے خیے اکھاڑ کر جانے پر مجبور ہو گئے۔ اس پر ان کے دلوں میں غیظ و غضب کی جو آگ سلگ رہی تھی اس پر اللہ تعالیٰ تبرہ فرم رہا ہے: ﴿وَرَدَ اللَّهُ الَّذِينَ كَفَرُوا بِغَيْرِ ظِهْمٍ لَمْ يَنَالُوا حَيْرًا﴾ یعنی اللہ تعالیٰ نے ان کفار کو ان کے غیظ و غضب سمیٹ لوٹا دیا، اب وہ اس میں سلگیں اور جلیں، گویا ان کے دل آگ کی بھٹی بنا دیئے گئے۔ وہ کوئی خیر نہ پاسکے، کوئی فائدہ نہ اٹھا سکے اور کوئی کامیابی حاصل نہ کر سکے۔ بغیر اس کے کہ اپنے مقاصد میں سے کچھ بھی انہیں ملا ہوتا، وہ نا کام اور خائب و خاسر ہو کر لوٹا دیئے گئے۔ اسی آیت میں آگے فرمایا: ﴿وَكَفَى اللَّهُ الْمُؤْمِنُونَ الْقُتْلَةَ﴾ اور اللہ کافی ہو گیا اہل ایمان کی طرف سے قاتل کے لئے۔ قاتل کا تو موقع ہی نہیں آیا۔ خندق میں جو کوئی بھی کو دامبارزت طلبی کے بعد واصل جہنم ہوا۔ باقی اللہ اللہ خیر صلا! سیرت مطہرہ کی کتب میں آتا ہے کہ ایک مرتبہ انہوں نے پوری کوشش کی تھی لیکن انہیں خندق میں لشکراتار نے کی ہمت نہیں ہوئی، کیونکہ مسلمان تیر اندازوں نے اپنے تیروں کی بوچھاڑ سے ان کو ہزیست پر مجبور کر دیا۔ لہذا اس غزوے میں دو بد و گھمسان کی جنگ، جیسے بدر اور احمد میں ہوئی، کا تو موقع ہی نہیں آیا۔ یہ جنگ تو اللہ نے مسلمانوں کے لئے جیت لی۔ اصل میں تو مسلمانوں کا امتحان مقصود تھا، وہ ہو گیا۔ دودھ کا دودھ اور پانی کا پانی ہو گیا، یعنی اہل ایمان اور اہل نفاق جدا جدہ ہو کر نہیں ملے اور ممیز ہو گئے۔ بس یہی مطلوب تھا۔ اب کفار کے لشکروں کے منہ موڑ نے کے لئے اللہ کافی ہو گیا۔

یہ آیت مبارکہ اس پُر جلال و پُر بہیت اسلوب سے ختم ہوتی ہے کہ ﴿وَكَانَ اللَّهُ

قَوِيًّا عَزِيزًا ﴿۷﴾ ”اللَّهُ بِرِّيٌ قُوَّتْ وَالاَزْبَرْدَسْتْ هَبْ“، اس سے پہلے کی آیت میں درتوہبہ وارکھا گیا تھا الہذا وہاں صفات کون سی آئیں؟ ﴿غَفُورًا رَّحِيمًا﴾ آیات کے آخر میں بالعموم اللہ کی جو صفات یا اسامے منی آتے ہیں، ان کا مضمون سے گھر اربط و تعلق ہوتا ہے، ان پر سے سرسری طور پر گزرنا نہیں چاہئے۔ یہاں دو صفات کی وساطت سے بتایا جا رہا ہے کہ اللہ بڑی قوت والا اور زبردست اختیار و اقتدار رکھنے والا ہے۔ اس کی ذات والا صفات فَعَالٌ لِمَا يُرِيدُ ہے، وہ جو چاہے کر گز رتا ہے۔ یہ پہلا اور آخري موقع تھا کہ پورے عرب کے مشرک قبائل اور یہود کے دو قبیلے متحده محاذ بنا کر اسلامی تحریک کو بالکل یہ نیست و نابود کرنے کے لئے مدینہ منورہ پر حملہ آور ہوئے تھے۔ لیکن تقریباً ایک ماہ کے طویل محاصرے کے بعد قدرت الہی کا کرشمہ یہ ظاہر ہوا کہ ایک رات سخت آندھی آئی جس میں سردی، کڑک اور چمک تھی اور اتنا اندر ہیر اتھا کہ ظُلُمَاتٌ بَعْضُهَا فُوقَ بَعْضٍ کا نقشہ تھا۔ ہاتھ کو ہاتھ سمجھائی نہ دیتا تھا۔ آندھی نے دشمنوں کے خیے تلپٹ کر دیئے تھے اور ان کے اندر شدید افراتفتری مج گئی تھی۔ مشرکین عرب کا یہ متحده محاذ قدرت الہی کا یہ کاری وار سہمہ نہ سکا اور صح صادق سے قبل ہی ہر ایک نے اپنی اپنی راہ پکڑی۔ صح جب مسلمان اٹھے تو میدان خالی تھا جس کو دیکھ کر نبی اکرم ﷺ نے یہ تاریخی الفاظ ارشاد فرمائے تھے: ((لَمْ تَغْرِيْكُمْ فُرِيْشٌ بَعْدَ عَامِكُمْ هَذَا وَلَكِنَّكُمْ تَغْرِيْنَهُمْ)) ”اب قریش تم پر کبھی چڑھائی نہ کر سکیں گے بلکہ اب تم ان پر چڑھائی کرو گے۔“

غزوہ بنو قریظہ - غزوہ احزاب کا ضمیمہ و تتمہ

آگے چلنے! غزوہ احزاب کا جو ضمیمہ اور تتمہ ہے، یعنی غزوہ بنی قریظہ، اس کا نہایت اختصار مگر جامعیت کے ساتھ اس رکوع کی آخری دو آیات میں ذکر ہے۔ سیرت کی کتابوں میں اس کو علیحدہ عنوان کے تحت بیان کیا جاتا ہے، لیکن قرآن مجید میں اس کا ذکر یہاں غزوہ احزاب کے ضمن میں ایک Appendix کے طور پر کیا گیا ہے ان دو آیات کے مطلع سے قبل رسول اللہ ﷺ کی تشریف آوری کے وقت

مدینہ منورہ میں یہود کے جو تین قبائل آباد تھے ان کے متعلق تھوڑا سانقشہ اپنے ذہن میں
قام کر لجھئے۔ یہ قبیلے تھے بتوقیقائے، بتوغیر اور بتوفریظہ۔ نبی کریم ﷺ کا کمال تدبر یہ
تھا کہ مدینہ تشریف آوری کے فوراً بعد آپؐ نے ان تینوں قبائل کو ایک معاهدے کا پابند
کر لیا تھا۔ حضورؐ کی اس کمال فراست کو میں جو بھی خراج تحسین پیش کروں گا، وہ
عقیدت میں شمار ہو سکتا ہے، لیکن اس تدبر و فراست پر مستشرقین کمال درجہ کا خراج
تحسین پیش کر چکے ہیں۔ وہ اتنی بھی ویلز ہوں، منگمری واث ہوں یا دوسرا میں مستشرقین
ہوں، انہوں نے حضورؐ کے کمال تدبر اور پیش بینی کی جو مدد سرائی کی ہے، وہ کافی ہے۔
اصل تعریف و شہادت تو وہ ہے جو اعداد دیں۔ مدینہ میں بننے والے اوس و خزر ج کے
اکثر لوگ ایمان لے آئے تھے۔ یہی دو قبیلے اصلاح مدینہ کے رہنے والے تھے، جبکہ یہود
باہر سے آ کر یہاں آباد ہوئے تھے۔ اوس و خزر ج کی دعوت پر ہی باذن الٰہی
حضور ﷺ نے مدینہ ہجرت فرمائی تھی اور یہاں تشریف آوری کے بعد آپؐ کی
حیثیت مدینہ کے امیر حاکم اور مقتدر اعلیٰ کی ہو گئی۔ آپؐ نے ان یہودی قبائل کو اس
معاہدے میں جکڑ لیا کہ اگر باہر سے مدینہ پر کوئی حملہ آور ہوا تو سب مل کر دفاع کریں
گے۔ یہ معاہدہ تھا جو یہود کے گلے کا طوق بن گیا۔ یہ معاہدہ نہ ہوتا تو شاید صورت حال
مختلف ہوتی۔ واللہ اعلم!

اپنی جگہ پر ایک دوسری بات بھی قابل توجہ ہے کہ مسلمان قوم جب بگڑتی ہے تو
واقعہ یہ ہے کہ اس کے اندر ”وہن“ پیدا ہو جاتا ہے۔ اس لفظ ”وہن“ کی
حضور ﷺ نے تشرح یوں فرمائی ہے کہ: **حُبُّ الدُّنْيَا وَكَرَاهِيَةُ الْمَوْتِ**۔ یعنی اس قوم
میں دنیا کی محبت اور موت سے ناگواری پیدا ہو جاتی ہے۔ پھر وہ دشمن کے مقابلہ میں
کمزور ہو جاتی ہے۔ یہود اس وقت کی بگڑی ہوئی مسلمان قوم تھی۔ ان کے اندر وہ
ضعف تھا کہ سورۃ الحشر میں اس کا نقشہ ان الفاظ میں کھینچا گیا: ﴿لَا يُقَاتِلُونَ كُمْ جَمِيعًا
إِلَّا فِي قُرْيَ مُحَصَّنَةٍ أَوْ مِنْ وَرَاءِ جُدُرٍ﴾ (۱۸۷) (اے مسلمانو!) یہ یہود کبھی اکٹھے ہو کر
(کھلے میدان میں) تمہارا مقابلہ نہیں کریں گے، لڑیں گے بھی تو قلعہ بند بستیوں میں

بیٹھ کر یا دیواروں کے پیچے چھپ کر۔“ ان یہودیوں کے بر عکس مشرکین نے کھلے میدانوں میں آ کر جنگ کی ہے۔ ابو جہل نے غزوہ بدر میں اپنے مجبود ان باطل اور اپنے اوہام باطلہ کے لئے دوبدو ہو کر میدان جنگ میں گردن کٹوائی۔ لیکن یہود کا معاملہ یہ ہے کہ جب لڑیں گے تو فضیلوں پر چڑھ کر عورتوں کی طرح پتھر اور کریں گے۔ پھر یہ آپس کی مخالفت میں بڑے سخت ہیں، ازروئے الفاظ قرآنی: ﴿بَاسْهُمْ دِيْنُهُمْ شَدِيدٌ طَّحْسِبُهُمْ جَمِيعًا وَقُلُوبُهُمْ شَتِيْطٌ﴾ (آیت ۱۲) تم ان کو اکٹھا سمجھتے ہو، حالانکہ ان کے دل ایک دوسرے سے پھٹے ہوئے ہیں۔ لہذا تم ان سے گھبراو نہیں۔ بظاہران کی جمعیت بہت مرعوب کن ہے، یہ بہت پیسے والے ہیں، ساز و سامان بھی ان کے پاس وافر موجود ہے، اسلحہ بھی ان کے پاس بہت ہے، ان کے پیاس گڑھیاں ہیں، قلعے ہیں۔ صورت واقعہ یہ تھی کہ یہ اندر سے اتنے بودے تھے کہ ان میں میدان میں آ کر لڑنے کا حوصلہ نہیں تھا۔ پھر ان تمام کمزوریوں کے علی الرغم نبی اکرم ﷺ نے ان کو معاهدے میں جکڑ لیا تھا۔

اب یہوا کہ یہ مختلف مواقع پر اس معاهدے پر تملاتے رہے۔ ان میں سب سے زیادہ شجاع بنو قیقاع تھے۔ آہن گری اور زر گری کے پیشے کے اعتبار سے ان کے پاس پیسہ بھی تھا اور سامان حرب اسلحہ وغیرہ بھی کافی تھا۔ غزوہ بدر کے بعد سب سے پہلے ان کی طرف سے تقض عہد ہوا اور اس معاهدے کی خلاف ورزی ہوئی۔ حضور ﷺ نے فوراً اقدام فرمایا اور ان کو مدینہ بدر ہونا پڑا۔ یہ پہلا موقع تھا۔ نبی اکرم ﷺ نے ان کے ساتھ بڑی رعایت بر تی، ان کو اپنا تمام ساز و سامان لے جانے کی اجازت دے دی اور وہ اونٹوں پر اپنا تمام اسباب لا دکرگا تے بجا تے ایک جشن کی صورت میں مدینہ سے نکلے۔ یہ پہلا معاملہ تو ۲۶ میں بدر کے بعد بنو قیقاع کے ساتھ ہو گیا۔ غزوہ أحد کے بعد یہی معاملہ بونصیر کے ساتھ پیش آیا۔ أحد میں مسلمانوں کی عارضی ہزیمت سے ان کے حوصلے بلند ہو گئے تھے اور یہ قبیلہ دلیر ہو کر مسلسل بعدہ دیاں کرتا رہا۔ یہاں تک کہ اس نے خود نبی اکرم ﷺ کو شہید کرنے کی سازش تک کرڈا لی۔ نبی اکرم ﷺ نے

اس قبیلے کو بھی مدینہ بدر کر دیا اور یہ دونوں قبیلے خیر کے آس پاس جا کر آباد ہو گئے، جہاں یہودی پہلے سے آباد تھے اور انہوں نے بڑی مضبوط قلعہ بندیاں کر رکھی تھیں۔

اہل ایمان کے خلاف مشرکین عرب اور یہود کی مشترکہ سازشیں

ان دونوں قبیلوں کو اسلام اور حضور ﷺ سے دلی عداوت تو پہلے ہی سے تھی۔ مدینہ سے جلاوطنی نے جلتی پر تیل کا کام کیا اور یہ قبیلے خیر میں بیٹھ کر مسلمانوں کے خلاف عرب کے مشرک قبائل کو بھڑکانے اور مدینہ پر چڑھائی کرنے پر اکسانے کے لئے مسلسل سازشیں کرتے رہے۔ ان کے سردار، ان کے شعراء اور ان کے خطیب مشرکین کے قبیلوں میں جا کر مسلمانوں کے خلاف زہرا گلتے رہے۔ چنانچہ ۵ھ میں غزوہ، احزاب میں ہر چہار سمت سے عرب کے مشرک قبائل نے مدینہ پر جو یلغار کی وہ انہی یہود کی سازش کا نتیجہ تھی اور اس یلغار کی نقشہ بندی میں بھی یہی یہودی پیش پیش تھے۔ اس موقع پر، جیسا کہ میں پہلے عرض کر چکا ہوں، حملہ آور لشکر یوں کی تعداد تقریباً بارہ ہزار جنگجوؤں پر مشتمل تھی۔ مسلمانوں کے خلاف اتنی بڑی جمعیت اس سے قبل کبھی جمع نہیں ہوئی تھی۔ اگر یہ حملہ اچاک کہ ہوتا تو سخت نقصان دہ اور جتابہ کن ہو سکتا تھا۔ لیکن نبی اکرم ﷺ نے اسی انتظام کر رکھا تھا کہ آپؐ کو دشمنوں کی نقل و حرکت کی برابر اطلاعات ملتی رہتی تھیں۔ آپؐ نے حضرت سلمان فارسی ﷺ کے مشورے پر دفاع کے لئے جبل اُحد کے مشرقی اور مغربی گوشوں میں خندق کھدا کر شہر کو محفوظ کر لیا۔ مدینہ کی جغرافیائی پوزیشن ایسی تھی کہ اسی طرف سے حملہ ہو سکتا تھا، بقیہ سمتوں میں قدرتی رکاوٹیں موجود تھیں۔ کفار و مشرکین اس طریقے دفاع سے نا آشنا تھے۔ ناچار انہیں جاڑے کے موسم میں ایک طویل محاصرے کے لئے مجبور ہونا پڑا، جس کے لئے وہ تیار ہو کر اپنے ٹھکانوں سے نہیں آئے تھے۔

اب ان کے لئے ایک ہی چارہ کار رہ گیا تھا کہ وہ بونقیظہ کے یہودی قبیلے کو مدینہ منورہ پر جنوب مشرقی گوشے سے حملہ کرنے پر آمادہ کریں۔ چونکہ اس قبیلے سے مسلمانوں کا باقاعدہ حلیفانہ مع مقابلہ طے تھا کہ مدینہ پر حملہ ہونے کی صورت میں وہ

مسلمانوں کے ساتھ مل کر مدافعت کریں گے لہذا اس طرف سے بے فکر ہو کر مسلمانوں نے نہ صرف یہ کہ اس سمت میں دفاع کا کوئی انتظام نہیں کیا تھا بلکہ اپنی عورتیں اور بچے بھی ان گڑھیوں میں بھجوادیئے تھے جو بنو قریظہ کی جانب تھیں۔ کفار نے مسلمانوں کے دفاع کے اس کمزور پہلو کو بھانپ لیا اور انہوں نے بنو قریظہ کے سرداروں کے پاس سفارت بھیج کر ان کو غدّاری پر آمادہ کرنے کی کوشش کی۔ اول تو وہ بھیچکھائے کہ ہمارا محمد (صلی اللہ علیہ وسلم) سے معاہدہ ہے اور ہم کو ان سے کبھی کوئی شکایت نہیں ہوئی۔ ابتداء میں ان کا موقف یہی تھا، لیکن اس کے بعد جی بن اخطب نے ان کو مزید دلائل دیئے کہ ”دیکھو میں عرب کی تحدہ قوت کو محمد پر چڑھالا یا ہوں، اسلام کو ختم کرنے کا یہ آخری موقع ہے۔“ اتنے بڑے لشکر آئندہ کبھی جمع نہیں ہو سکیں گے اور پھر ساری عمر ہم سب کو کف افسوس ملنا پڑے گا، کیونکہ پھر محمد (صلی اللہ علیہ وسلم) کا مقابلہ کوئی بھی نہیں کر سکے گا۔“ ابن اخطب کی ان باتوں سے بنو قریظہ پر بھی معاہدے کی پاسداری اور اخلاقی اقدار کے لحاظ پر اسلام دشمنی غالب آگئی اور وہ نقضِ عہد پر آمادہ ہو گئے۔

نبی اکرم ﷺ اس صورت حال سے بے خبر نہیں تھے۔ آپ ﷺ کو پبل کی اطلاعات مل رہی تھیں۔ آپ نے انصار کے سرداروں میں سے حضرت سعد بن عبادہ اور سعد بن معاذ نیز دو اور حضرات (رضی اللہ عنہم) کو بنو قریظہ کے پاس بھیجا کہ جا کر تحقیق کر کے آئیں کہ صورت حال کیا ہے! ادھر خود اہل ایمان کے لشکر میں منافقین کا ففتح کا لمسٹ عضر موجود تھا۔ وہ مسلمانوں کے حوصلے پست کرنے کے لئے خریں پھیلا رہے تھے کہ اب بنو قریظہ کی جانب سے بھی حملہ ہوا چاہتا ہے، لہذا ہوش کے ناخن لو اور اپنے گھروں کی خبر لو جو جنوب مشرقی گوشے سے بنو قریظہ کی براہ راست زد میں ہیں۔ آیت ۱۳ میں منافقین کے یہ الفاظ نقل ہوئے ہیں: ﴿يَا أَهْلَ يُشْرَبَ لَا مُقَامَ لَكُمْ فَارْجُعوا﴾ ”اے یثرب کے لوگو! تمہارے لئے اب ٹھہر نے کا کوئی موقع نہیں ہے، پس پلٹ چلو،“۔ نبی اکرم ﷺ نے جن سرداروں کو بنی قریظہ سے گفت و شنید کے لئے بھیجا تھا، ان کو تاکید فرمائی تھی کہ اگر تم دیکھو کہ بنو قریظہ اپنے عہد پر قائم ہیں تو تم آکر سارے

لشکر کے سامنے علی الاعلان خوشخبری دینا کہ یہ مغض افواہ ہے، اس کے پیچھے کوئی حقیقت نہیں ہے، لیکن اگر وہ شخص عہد کا فیصلہ کر چکے ہیں تو صرف مجھے اشارہ اس کی اطلاع دینا، عام لوگوں کے سامنے بیان نہ کرنا، کیونکہ ہو سکتا ہے کہ بعض لوگوں کے حوصلے مزید پست ہو جائیں۔ ان حضرات نے واپس آ کر حضور ﷺ کو اشارہ و کنایہ میں بنو قریظہ کے عزائم سے آ گاہ کر دیا۔ اس لئے کہ بنو قریظہ کے سرداروں نے ان انصار سے بر ملا کہہ دیا تھا کہ لَا عَقْدَ يَبْيَنُّا وَيَبْيَنَ مُحَمَّدٌ وَلَا عَهْدٌ هَمَارے اور محمد ﷺ کے مابین کوئی عہد و پیمان نہیں ہے۔“

بنو قریظہ کی غداری اور نعیم بن سعود کی حکمت عملی

غزوہ احزاب میں سب سے زیادہ تشویشاں کی صورت بنو قریظہ کی اس غداری سے بنی تھی۔ اس لئے کہ نہ صرف اسلامی لشکر کا عقب محفوظ نہیں رہا تھا بلکہ وہ گڑھیاں اور مدینہ منورہ کا شہر بھی محفوظ نہیں رہے تھے جہاں صرف عورتیں اور بچے تھے۔ وہ تو اللہ کا کرنا ایسا ہوا کہ قبیلہ غطفان کی شاخ اشیع سے ایک صاحب نعیم بن سعود مسلمان ہو کر حضور ﷺ کی خدمت میں خفیہ طور پر حاضر ہوئے۔ انہوں نے عرض کیا کہ میرے اسلام قبول کرنے کا ابھی کسی کو علم نہیں ہے، آپ اس وقت جو چاہیں مجھ سے خدمت لے سکتے ہیں۔ حضور ﷺ نے فرمایا کہ اگر ممکن ہو تو تم جا کر ان احزاب اور بنو قریظہ میں پھوٹ ڈالنے اور عدم اعتماد پیدا کرنے کی کوئی تدبیر کرو۔ چنانچہ انہوں نے یہ حکمت عملی اختیار کی کہ وہ پہلے بنو قریظہ کے پاس گئے جہاں ان کا پہلے ہی سے آنا جانا تھا اور وہ وہاں متعارف تھے اور ان کے سرداروں سے کہا کہ ”قریش اور غطفان کے قبائل تو محاصرے کی طوالت سے نگ آ کر بغیر لڑے بھڑے واپس بھی جاسکتے ہیں، ان کا تو کچھ نہیں بگڑے گا، لیکن تم کو یہیں رہنا پڑے گا۔ ابھی صورت میں تمہارا کیا حشر ہوگا؟“ اس کو بھی سوچ لو۔ میری رائے ہے کہ تم اس وقت تک کوئی اقدام نہ کرنا جب تک باہر سے آئے ہوئے ان قبائل کے چند سر برآ وردہ لوگ تمہارے پاس بطور یغماں نہ ہوں۔“ بنو قریظہ کے دل میں یہ بات اتر گئی اور انہوں نے متعدد محاذ کے قبائل سے یہ

مطالبه کرنے کا فیصلہ کر لیا۔ پھر یہ صاحب قریش اور غطفان کے سرداروں کے پاس گئے اور ان سے کہا کہ ”میں بونقريظہ کے پاس سے آ رہا ہوں، وہ کچھ متذبذب معلوم ہوتے ہیں۔ ہو سکتا ہے وہ تم سے یرغمال کے طور پر چند آدمی طلب کریں اور پھر انہیں محمد (صلی اللہ علیہ وسلم) کے حوالے کر کے ان کے ساتھ از سر نواپنا معاملہ استوار کر لیں، اس لئے ان کے ساتھ ہوشیاری سے نہیں کی ضرورت ہے۔ سردار ان شکریہ بات سن کر ٹھہر گئے۔“ انہوں نے بونقريظہ کو کہلا بھیجا کہ ہم اس طویل محاصرے سے تنگ آ گئے ہیں، اب ایک فیصلہ کن معمر کہ ہونا ضروری ہے۔ کل تم اپنی سمت سے بھر پور حملہ کرو، ادھر سے ہم یکبارگی مسلمانوں پر یلغار کر دیں گے۔ بونقريظہ نے جواب میں کہلا بھیجا کہ جب تک آپ اپنے چند چیدہ آدمی بطورِ یرغمال ہمارے حوالے نہیں کریں گے، ہم جنگ کا خطرہ مول نہیں لیں گے۔ انہوں نے یہ مطالبه ماننے سے انکار کر دیا۔ اس طرح دونوں فریق اپنی اپنی جگہ اس نتیجہ پر پہنچ کر نعیم کی بات سچی تھی۔ نتیجتاً نعیم بن سعود کی یہ حکمت عملی کامیاب ثابت ہوئی اور دشمنوں کے کمپ میں بداعتمادی اور پھوٹ پڑ گئی۔

بونقريظہ کے خلاف اقدام کا فیصلہ

بونقريظہ نے اگرچہ عملاً غزوہ احزاد میں کوئی حصہ نہیں لیا۔ لیکن وہ رسول اللہ ﷺ کے ساتھ کیا ہوا معاہدہ فتح کر چکے تھے اور انہوں نے بر ملا کہہ دیا تھا کہ ”لَا عَقْدَ يَبْيَنَنَا وَلَيْنَ مُحَمَّدٌ وَلَا عَاهِدٌ“۔ لہذا اب جب کہ غزوہ احزاد اس معنی میں ختم ہوا کہ مشرکین عرب کے تمام شکریہ مجاز چھوڑ کر اپنے اپنے مستقر کی طرف لوٹ گئے تو نبی اکرم ﷺ اپنے ہتھیار اتار رہے تھے کہ حضرت جبریل امین علیہ السلام تشریف لائے اور انہوں نے فرمایا کہ ”اے اللہ کے رسول! آپ ہتھیار اتار رہے ہیں جبکہ ہم نے ابھی ہتھیار نہیں اتارے ہیں۔ آپ فوراً تشریف لے جا کر بونقريظہ کا محاصرہ فرمائیے۔“ چنانچہ اسی وقت حضور ﷺ نے حکم دیا کہ کوئی مسلمان عصر کی نماز بونقريظہ کی بستی میں پہنچنے سے قبل نہ پڑے۔

اصحاب الرائے اور اصحاب الحدیث کے مابین اختلاف کی حقیقت

اب یہاں ایک اہم بات بھی لگے ہاتھوں بیان کر دیتا ہوں۔ وہ یہ کہ ہمارے ہاں جو دو مکاتیب فکر ہیں، یعنی اصحاب الرائے اور اصحاب الحدیث، ان کے مابین اصل اختلاف کیا ہے؟ وہ نوٹ کر لیجئے۔ حضور ﷺ نے فرمایا تھا کہ کوئی مسلمان عصر کی نماز نہ پڑھے جب تک بُنیٰ قریظہ پرنہ پہنچ جائے۔ معنی کیا تھے؟ یہ کہ جلد سے جلد پہنچو! اللہ کا حکم ہے، حضرت جبریلؑ نے آ کر بتایا ہے۔ پس جلد پہنچنے کے لئے حضور ﷺ نے فرمایا کہ عصر سے پہلے پہلے پہنچ جاؤ تاکہ ان کا معاملہ چکا دیا جائے۔ اب راستے میں صورت یہ پیش آ گئی کہ ایک ٹکڑی ابھی بنو قریظہ تک نہ پہنچ پائی تھی کہ عصر کی نماز کا وقت ہو گیا۔ لشکر مختلف ٹکڑیوں میں منزل کی جانب بڑھ رہا تھا، کئی میل کا سفر تھا۔ جس ٹکڑی کو راستہ ہی میں عصر کی نماز کا وقت آ گیا تو نماز قضا ہونے کا امکان پیدا ہو گیا۔ اب ان لوگوں کے مابین اختلاف پیدا ہوا۔ ایک فریق نے کہا کہ حضورؐ کا منشاء نہیں تھا کہ وہاں پہنچے بغیر عصر مت پڑھو، بلکہ منشاء یہ تھا کہ ہم عصر سے پہلے پہلے وہاں پہنچ جائیں۔ لیکن اگر کسی وجہ اور مجبوری سے درمیان ہی میں عصر کا وقت ہو گیا ہے تو ہمیں نماز پڑھ لیتی چاہئے۔ لیکن دوسرے فریق نے کہا کہ نہیں، جو حضورؐ نے فرمایا ہے، ہم تو اسی کے مطابق عمل کریں گے۔ حضورؐ نے تو ”منشا“، بیان نہیں فرمایا، لہذا ہم تو رسول اللہؐ کے الفاظ کی پیروی کریں گے اور عصر کی نماز بنو قریظہ کی سمتی تک پہنچنے سے قبل نہیں پڑھیں گے، چاہے نماز قضا ہو جائے۔ دونوں فریقوں نے اپنی اپنی رائے کے مطابق عمل کر لیا۔ جب حضورؐ کے سامنے یہ معاملہ پیش ہوا تو حضورؐ نے فرمایا کہ دونوں نے صحیح عمل کیا۔

اب یہ ہے وہ حکمت جو محمد رسول اللہؐ ہمیں تعلیم فرمائے گئے ہیں۔ لہذا خدار اباد کو کھلے دل سے سمجھئے اور خواہ متوہ رائے، تعمیر اور اجتہاد کے اختلاف پر مستقل طور پر من دیگر م تو دیگری کا رو یہ اختیار نہ کیجئے۔ یہ تفرقہ وحدت امت کے لئے سُم قاتل ہے۔ ایک رو یہ یہ ہے کہ حدیث کے جو الفاظ (letters) ہیں، ہم تو بالکل حرف بہ

حرف، ہو بھوأ literally اُس پر عمل کریں گے۔ ہم نہیں جانتے کہ علت کیا ہے، اور حکمت کیا ہے؟ وہ اللہ جانے اور اس کا رسول جانے۔ اگر مساوک کا لفظ حدیث میں آیا ہے تو ہم تو مساوک ہی استعمال کریں گے۔ جبکہ دوسرا کوئی شخص کہہ سکتا ہے کہ مساوک کرنے کی اصل غایت و علت دانت صاف رکھنا ہے، اگر ٹوٹھ پیسٹ اور برش سے دانت صاف کر لئے تو مقصد پورا ہو گیا۔ اس طرح یہ دو مکاتیب فکر ہیں۔ ایک اصحاب حدیث جو حدیث کے الفاظ کو جوں کا توں اختیار کرنے کو سمجھ اور اقرب الی السنۃ سمجھتے ہیں اور اسی طرزِ عمل میں عافیت خیال کرتے ہیں۔ دوسرے اصحاب الرائے ہیں جو نعرو و تدبر کرتے ہیں کہ کسی حدیث کی اصل حکمت کیا ہے، اس کی غرض و غایت کیا ہے! نبی اکرم ﷺ نے دونوں قسم کے طرزِ عمل کی تصویب فرمائی۔ یہ اللہ کا شکر اور اس کا کرم و فضل ہے کہ اس معاملے میں اس نے اپنے رسول ﷺ سے دونوں طرزِ عمل کی تائید کر دی۔ اس لئے کہ دونوں کی نیت دراصل تعییل حکم اور اتباع تھا۔ پس ہم کو بھی یہی رو یہ اختیار کرنا چاہئے کہ دونوں attitudes کے لئے اپنے دل میں کشادگی پیدا کریں۔ عمل تو ایک ہی پڑھوگا، اس میں تو کوئی شک نہیں۔ یا آپ الفاظ ظاہر پر عمل کریں گے یا اس کی حکمت و علت معلوم کر کے اسے اختیار کریں گے۔ اجتہاد کی بنیاد بھی تو یہی ہے کہ اہل علم احکامِ شرعیہ کی علت تلاش کریں اور دیکھیں کہ درپیش مسئلہ میں علت کس درجہ کی مشترک ہے، اسی کے مطابق قیاس کر کے مسئلہ کا حل نکال لیا جائے۔ تو یہ طریق تھا اصحاب نقہ کا، جن کو اصحاب الرائے بھی کہا گیا ہے اور اول الذکر طریقہ تھا اصحاب حدیث کا۔ لیکن حقیقت نفس الامری کے اعتبار سے دونوں مسلک حق ہیں۔ اس لئے کہ نبی اکرم ﷺ نے اس واقعہ میں دونوں فریقوں کی تصویب فرمائی۔ یہ واقعہ اسی غزوہ کے دوران پیش آیا تھا تو میں نے چاہا کہ اسے بھی آپ حضرات کے سامنے رکھ دوں۔ نبی اکرم ﷺ کی حیاتِ طیبہ کے ہر واقعہ میں ہمارے لئے رہنمائی ہے اور یہی حضورؐ کے اسوہ حسنہ کے اکمل و اتم ہونے کی دلیل ہے۔ بہر حال یہ ایک ضمیمی بحث تھی جو درمیان میں آگئی۔ اب اصل موضوع کی طرف رجوع کنじئے۔

بِنُو قَرْيَظَةَ كَمَا صَرَه

بنو قريظہ کی گڑھیوں پر سب سے پہلے حضرت علی رضی اللہ تعالیٰ عنہ کی سر کردگی میں ایک لشکر بطور مقدمۃ الحجش پہنچا۔ بنو قریظہ یہ سمجھے کہ یہ ہمیں محض دھمکانے آئے ہیں۔ وہ اُس وقت تک تو بڑے طنطے میں تھے۔ انہوں نے اپنے کو ٹھوٹوں پر چڑھ کر نبی اکرم ﷺ اور مسلمانوں کی شان میں گستاخیوں کی بوچھاڑ کر دی۔ لیکن جب نبی اکرم ﷺ کی قیادت میں پورے اسلامی لشکر نے وہاں پہنچ کر ان کی بستی کا محاصرہ کر لیا تو ان کے ہوش ٹھکانے آئے۔ انہوں نے عین آڑے وقت اور پر خطر حالات میں معابدہ توڑ ڈالا تھا اور مدینہ کی پوری آبادی کو ہلاکت خیز خطرے میں مبتلا کر دیا تھا۔ اس طرح انہوں نے پشت سے خنجر گھوپنے کی پوری تیاری کر لی تھی۔ یہ تو حضرت نعیم کی جگہی چال اور حکمت عملی تھی، جس سے وہ مات کھا گئے۔ ان کا جرم کسی طور پر بھی قابل عفو نہیں تھا اور ان کو قرار واقعی سزا ملنی چاہئے تھی۔

جب محاصرے کی شدت، جودو تین ہفتے جاری رہی، ان کے لئے ناقابل برداشت ہو گئی تو انہوں نے اس شرط پر تھیار ڈالنے اور خود کو نبی اکرم ﷺ کے حوالے کرنے پر آمادگی ظاہر کی کہ قبیلہ اوس کے سردار حضرت سعد بن معاذ رضی اللہ تعالیٰ عنہ کو حکم بنا یا جائے، وہ ان کے متعلق جو بھی فیصلہ کریں وہ فریقین تسلیم کر لیں۔ انہوں نے حضرت سعدؓ کو اس موقع پر حکم بنانے کی تجویز رکھی تھی کہ اوس اور بنو قریظہ کے مابین مذوق سے حلیفانہ تعلقات چلے آرہے تھے۔ ان کو امید تھی کہ وہ ان کا لحاظ کریں گے اور بنو قیقاع اور بنو نصیر کی طرح ان کو بھی اپنے ساز و سامان اور مال و اسباب کے ساتھ مددینہ منورہ سے نکل جانے کا فیصلہ کریں گے۔ حضرت سعدؓ کو خندق میں دشمنوں کا ایک تیر لگ گیا تھا اور وہ شدید زخمی تھے۔ نبی اکرم ﷺ نے ان کے علاج معالجہ کے لئے مسجد نبوی میں ایک خیمہ لگوار کھا تھا۔ حضور ﷺ خود ان کی تیمارداری فرمائے تھے اور آپؐ نے خود اپنے ہاتھ سے ان کے زخم کو داغا تھا۔ حضور ﷺ کو حضرت سعدؓ سے بہت محبت تھی۔ انصار میں دو سعد تھے۔ ایک سعدؓ بن معاذ جو قبیلہ اوس کے رئیس تھے اور دوسرے

سعد بن عبادہ جو قبیلہ خزرج کے رئیس تھے۔ خود حضرت سعد بن معاذ کو بھی نبی اکرم ﷺ سے انتہائی محبت تھی۔ ان کی بھی حضرت ابو بکر صدیق رض کی طرح فدویت کی کیفیت تھی۔

حضرت سعد بن معاذ کا تورات کے مطابق فیصلہ

حضرت سعد بن معاذ ایک ڈولی میں بنو قریظہ کی بستی میں لائے گئے۔ حضرت سعد نے جو فیصلہ کیا وہ عین یہود کی شریعت کے مطابق تھا، کہ بنو قریظہ کے تمام جنگ کے قابل مردوں کو قتل کر دیا جائے، عورتوں اور بچوں کو غلام بنا لیا جائے اور ان کی تمام املاک مسلمانوں میں تقسیم کر دی جائیں۔ اس فیصلے میں یہ مصلحت بھی ہو گی کہ حضرت سعد اس غزوہ میں دیکھ پکے تھے کہ بنو قیقدار اور بنو نصیر کو مدینہ سے نکل جانے دیا گیا تو وہ گرد و پیش کے سارے قبائل کو بھڑکا کر قریش کی سر کر دی گی میں تقریباً بارہ ہزار کا شکر لے کر مدینہ پر چڑھ دوڑے تھے۔ چنانچہ حیات طیبہ کے دوران اجتماعی قتل اور سخت ترین سزا کا یہی ایک واقعہ ہوا ہے جو بنو قریظہ کے ساتھ ہوا۔ اگر یہ نبی اکرم ﷺ کو حکم تسلیم کر لیتے جو انتہائی روٹ اور ریحیم تھے تو وہ شاید اس انجام بد سے نجح جاتے، لیکن مشیت الٰہی یہی تھی، اس لئے ان کی مت ماری گئی اور انہوں نے حضور ﷺ پر عدم اعتماد کیا۔ جیسا کہ عرض کر چکا ہوں، حضرت سعد بن معاذ نے یہ فیصلہ عین تورات کے مطابق کیا تھا۔ بنو قریظہ اسی انجام کے مستوجب تھے، کیونکہ انہوں نے اس وقت جبکہ مسلمانوں کے لئے انتہائی کھن وقت تھا، عقب سے مسلمانوں کی پیٹھ میں نجھر گھوپنے کا ارادہ کیا تھا۔ چنانچہ جب مسلمان بنو قریظہ کی گڑھیوں میں داخل ہوئے تو ان کو پہنچ چلا کہ جنگ احزاب میں حصہ لینے کے لئے ان غداروں نے ۱۵ اسوتواریں، تین سو زر ہیں، دو ہزار نیزے اور ۱۵۰۰ سوڈھالیں جمع کر رکھی تھیں۔ اگر اللہ تعالیٰ کی تائید شامل حال نہ ہوتی تو ایک طرف مشرکین یکبارگی خندق عبور کر کے مسلمانوں پر ٹوٹ پڑتے اور دوسری طرف یہ سارا جنگی سامان عین عقب سے مدینہ پر حملہ کرنے کے لئے بنو قریظہ استعمال کرتے۔

غزوہ بنو قریظہ پر قرآن کا تبصرہ

زیر درس رکوع کی بقیہ دو آیات کا تعلق اسی بنو قریظہ کے واقعہ سے ہے، اس لئے میں نے قدرے تفصیل سے صورت حال واضح کرنے کی کوشش کی ہے جو ان آیات کے پس منظر سے براہ راست متعلق ہے۔ اب ان آیات کا مطالعہ کیجئے۔ فرمایا:

﴿وَأَنْزَلَ اللَّهُمَّ ظَاهِرُهُمْ مِنْ أَهْلِ الْكِتَابَ مِنْ صَيَّارِصِيمُهُمْ وَقَدْفَ فِي قُلُوبِهِمُ الرُّعْبَ فَرِيقًا تَقْتُلُونَ وَتَأْسِرُونَ فَرِيقًا ﴾

”اور اہل کتاب میں سے جن لوگوں نے ان حملہ آوروں کا ساتھ دیا تھا (یعنی بنو قریظہ) تو اللہ ان کی گڑھیوں سے انہیں اتار لایا اور ان کے دلوں میں اُس نے ایسا عرب ڈال دیا کہ ان میں سے ایک گروہ کو تم قتل کر رہے ہو اور دوسرے کو قید کر رہے ہو۔“

بنو قریظہ پہلے تو محاصرے کی حالت میں اپنے قلعوں پر چڑھے رہے لیکن دو تین ہفتوں سے زیادہ سہارنہ سکے اور اللہ تعالیٰ ان کو ان کے قلعوں سے نیچے اتار لایا۔ یہاں ظاہر وہم کا الفاظ قابل توجہ ہے۔ اس کی اصل ظہر ہے۔ باب مفاعلہ میں اس سے مظاہرہ بتا ہے۔ ظہر پیٹھ سے پچھلے زمانے میں آخری مقابلہ پیٹھ سے پیٹھ جوڑ کر ہوتا تھا۔ اگر کوئی چھوٹی سی بڑی نفری کے لیے گھیرے میں آ جاتی تھی تو چھوٹی نفری والے باہم پیٹھ سے پیٹھ جوڑ کر لڑا کرتے تھے۔ اس طرح اس کا مفہوم ہو گا کسی مقصد کے غلبہ کے لئے یک جان ہو کر کام کرنا۔ اس لئے میں نے اس آیت کی ترجمانی میں ”حملہ آوروں کا ساتھ دینا“ کے الفاظ استعمال کئے ہیں۔ ”صیاص“ کی لغوی بحث کو بھی سمجھ لیجئے۔ صیاص مرغ کے پنج کو کہتے ہیں، اس کی جمع ”صیاصی“ ہے۔ چونکہ مرغ اپنے بچوں سے دفاع کرتا ہے، لہذا عرب اس لفظ کو استعارتاً دفاعی قلعوں اور گڑھیوں کے لئے استعمال کرنے لگے۔ بنو قریظہ نے تو حملہ آوروں کا ساتھ دے سکے اور نہ ان کے قلعے ان کو پناہ دے سکے اور وہ ان سے نیچے اترنے اور باہر نکل کر خود کو نبی اکرم ﷺ کے حوالے کرنے پر مجبور ہو گئے۔

اللہ نے ان کے دلوں میں ایسا رب ڈال دیا کہ اپنے آپ کو مسلمانوں کے حوالے کرنے پر مجبور ہو گئے۔ آپ غور سمجھ کر اگر وہ دو بدوڑنے کا فیصلہ کرتے تو ان کے جو چھ سات سو مرد قتل ہوئے تھے یہ سو دو مسلمانوں کو بھی شہید کر سکتے تھے۔ انہوں نے جوساز و سامان جمع کر رکھا تھا، اس کی تفصیل میں بیان کر چکا ہوں، لیکن اسلحہ استعمال کرنے کے لئے بہت اور جوش و ولود رکارہوتا ہے۔ جب کسی قوم کو ”وہن“ کی بیماری لگ جاتی ہے، یعنی حب دُنیا اور موت کا خوف، تو یہ حال بھی ہوتا ہے کہ میزائل تک دھرے رہ جاتے ہیں اور فوج کو ان کے ہٹن دبانے کی جرأت نہیں ہوتی اور وہ جان بچانے کے لئے اپنی جوتیاں چھوڑ کر بھاگ جاتی ہے۔ یہ معاملہ کئی موقع پر مسلمانوں کے ساتھ بھی ہو چکا ہے۔ صحرائے سینا سے مصری فوج اسرائیل کے حملے کے وقت بھاگ گئی تھی۔ اسی طرح فتنہ تاتار کے دور میں جب ہلاکو خان نے بغداد پر حملہ کیا تو تاریخ بتاتی ہے کہ بغداد کے بازاروں میں سو مسلمان کھڑے ہوتے تھے اور ایک تاتاری آکر ان سے کہتا تھا کہ میرے پاس اس وقت تلوار نہیں ہے، میں یہ لے کر آتا ہوں، خبردار! کوئی اپنی جگہ سے نہ ہلے۔ اور وہ تلوار لے کر آتا تھا اور ایک ایک کی گردان مارتا تھا اور کسی کو جرأت نہیں ہوتی تھی کہ اس کا ہاتھ پکڑ لے۔ بنو قریظہ میں جرأت و ہمت ہوتی تو حضرت سعدؓ کے فیصلے کے بعد بھی یہ کر سکتے تھے کہ یکبارگی مسلمانوں پر ٹوٹ پڑیں کہ ہمیں تو مرننا ہی ہے، سو پچاس کو ساتھ لے کر مریں گے، لیکن اللہ نے ان کے دلوں میں ایسا رب ڈالا کہ بھیڑ بکریوں کی طرح ذبح ہو گئے۔ ان کے مرقتل کے گئے اور ان کی عورتیں، بچے اور بچیاں غلام اور لوٹدیاں بنائی گئیں۔

اس پوری صورت حال پر صرف ایک آیت میں تبصرہ فرمادیا گیا:

﴿وَأَوْرَثْكُمْ أَرْضَهِمْ وَدِيَارَهُمْ وَأَمْوَالَهُمْ وَأَرْضًا لَمْ تَطْنُوْهَا وَكَانَ اللَّهُ

عَلَىٰ كُلِّ شَيْءٍ قَدِيرًا ﴾

”اور اللہ نے تمہیں ان کی زمین اور ان کے گھروں اور ان کے اموال کا وارث بنادیا اور وہ علاقہ تمہیں دے دیا جسے تم نے پامال نہیں کیا تھا، اور اللہ ہر چیز پر

قادر ہے۔“

بنو قریظہ ایک بڑا یہودی قبیلہ تھا، بہت مالدار اور سرمایہ دار۔ ان کے بڑے بڑے باغات اور بڑی بڑی حوالیاں تھیں، بے شمار مال و متاع تھا۔ یہ پورا علاقہ اللہ تعالیٰ نے تمہیں بغیر لڑے بھڑے عطا کر دیا۔ جنگ تو ہوئی ہی نہیں۔ صرف حاضرے کے نتیجے میں یہ سب کچھ ہاتھ آ گیا۔ اس زمین پر گھوڑے دوڑے ہی نہیں کہ وہ پامال ہوتی۔

اس رکوع کا اختتام ہوتا ہے ان الفاظ مبارکہ پر ﴿وَكَانَ اللَّهُ عَلَى كُلِّ شَيْءٍ قَدِيرًا﴾ اور واقعہ یہ ہے کہ اس مضمون کا اس سے جامع اختتام ممکن ہی نہیں تھا۔ غزوہ احزاب کی پوری صورتِ واقعہ اور بنو قریظہ کا خاتمہ، تمام امور اللہ تعالیٰ کی قدرتِ مطلقہ کی شان کے مظاہر ہی تو تھے۔ سورہ یوسف میں فرمایا: ﴿وَاللَّهُ غَالِبٌ عَلَى أَمْرِهِ وَلَكِنَّ أَكْثَرَ النَّاسِ لَا يَعْلَمُونَ﴾ ”اللہ غالب ہے، وہ اپنا کام کر کے رہتا ہے، لیکن اکثر لوگ جانتے نہیں ہیں۔“ اگر لوگوں کو یہ یقین قلبی ہو جائے تو اسی سے مانگیں، اسی سے جڑیں، اسی کے دامن سے وابستہ ہو جائیں۔ انہیں تو ان وسائل اور اسباب پر یقین و توکل ہوتا ہے جو ان کی دسترس میں ہوں۔ نبی اکرم ﷺ نے فرمایا:

((الزَّهَادَةُ فِي الدُّنْيَا لِيَسْتُ بَتَّحْرِيمُ الْحَلَالِ وَلَا إِصَاعَةُ الْمَالِ وَلَكِنَّ الزَّهَادَةُ فِي الدُّنْيَا أَنْ لَا تَكُونَ بِمَا فِي بَدِيكَ أَوْ ثَقَ مَمَّا فِي يَدِي اللَّهِ)) (سنن الترمذی، کتاب الزهد)

”دنیا میں زہادس چیز کا نام نہیں ہے کہ تم حلال کو اپنے اوپر حرام کر لوا اور مال کو ضائع کرو بلکہ دراصل زہد یہ ہے کہ اللہ پر تمہارا اعتماد و توکل اس سے زیادہ ہو جو تمہارے اپنے ہاتھ میں ہے۔“

اگر تم اپنے وسائل، اپنے ذرائع، اپنی صلاحیتوں، اپنی ذہانت اور اپنی قوت کو مقدم رکھو گے اور ان پر تکیہ کرو گے تو تم کو زہد چھو کر بھی نہیں گیا۔ لیکن اگر تم کو اللہ کی توفیق، اللہ کی تائید، اللہ کی نصرت اور اللہ کی قدرت پر ہی اعتماد و توکل اور بھروسہ ہو جائے تو یہ اصل زہد ہے۔

اللہ تعالیٰ کا فضل و احسان ہے کہ ہم نے آج اس رکوع کا مطالعہ ختم کر لیا۔ جیسا

کہ میں نے ابتدا ہی میں عرض کیا تھا کہ ہم اس رکوع کے مطالعہ کے بعد نبی اکرم ﷺ کی سیرت مطہرہ کی روشنی میں آپؐ کے اُس "اسوہ حسنہ" کو مجموعی طور پر سمجھنے کی کوشش کریں گے جو غزوہ احزاب کے پس منظر میں اس رکوع میں بیان ہوا ہے۔ پورے قرآن مجید میں رسول اللہ ﷺ کے "اسوہ حسنہ" کا تذکرہ اسی ایک مقام پر کیا گیا ہے۔ میں عرض کر چکا ہوں کہ شخصی طور پر تو نبی اکرم ﷺ پر خود آپؐ کے ارشاد کے مطابق سب سے سخت دن "یوم طائف" گزرا ہے، لیکن بحیثیت مجموعی صحابہ کرام رضوان اللہ تعالیٰ علیہم اجمعین کی جماعت پر سب سے زیادہ ابتلاء و آزمائش کا مرحلہ یہ غزوہ احزاب ہے، جس میں جانی نقصان تو اگرچہ بہت کم ہوا لیکن اس محاصرے کے دوران، جو تقریباً ایک ماہ تک جاری رہا، صحابہ کرام رضی اللہ عنہم کی جماعت کو جن شدائد و مصائب اور تکالیف سے سابقہ پیش آیا ان کو بجا طور پر ابتلاء کا نقطہ عروج کہا جا سکتا ہے۔ اس کی شہادت خود اللہ تعالیٰ نے باس الفاظ دی ہے: ﴿هُنَّا لَكُمْ أَبْتِلُ الْمُؤْمِنُونَ وَزُلُّ لُوَازِلُّ الْأَشَدِيدُ﴾

آج کا یہ درس ان لوگوں کے لئے انتہائی سبق آموز ہے جو بفضلہ تعالیٰ شعوری طور پر یہ بات جان چکے ہیں کہ اعلائے مکملۃ اللہ اظہار دین الحق اور اقامت دین، نبی اکرم ﷺ کے ہرامتی پر فرض ہے۔ میں کوشش کروں گا کہ اپنی تقریر میں حضور ﷺ کے اسوہ حسنہ کے مختلف پہلوا جاگر کروں۔ اللہ تعالیٰ ہمیں نبی اکرم ﷺ کے اسوہ حسنہ کے اتباع اور صحابہ کرام رضی اللہ عنہم کے نقش قدم کی پیروی کی توفیق عطا فرمائے۔

أَقُولُ قَوْلِي هَذَا وَسْتَخْفِرُ اللَّهَ لِي وَلَكُمْ وَلِسَائِرِ الْمُسْلِمِينَ وَالْمُسْلِمَاتِ

اُسوہ رسول

کی دروشنی میں

ہماری دینی ذمہ داریاں

احمد و اصلی علی رسولہ الکریم — اما بعد
اعوذ بالله من الشیطان الرجیم بسم الله الرحمن الرحيم
**لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِمَنْ كَانَ يَرْجُوا اللَّهَ وَالْآيُومَ
الْآخِرَ وَذَكَرَ اللَّهَ كَثِيرًا ﴿٢١﴾ (الاذاب: ۲۱) صدق الله العظيم**

درب اشرح لی صدری ویسرلی امری واحلل عقدہ من لسانی یفھوا قولی!

سورۃ الاحزاب کے تیسراے رکوع کے درس کی تکمیل کے بعد میں چاہتا ہوں کہ
اس نشست میں آپ نبی اکرم ﷺ کے ”اوہ حسنہ“ کے بارے میں چند اور باقی
سلسلہ وار ایک دو تین کی طرح نوٹ کر لیں اور اپنے ذہن میں بھالیں۔
نبی اکرم ﷺ کی اجتماعی جدوجہد کی نوعیت

میں دوران درس یہ عرض کر چکا ہوں کہ رسول اللہ ﷺ کی سیرت مطہرہ اور
حیات طیبہ ہر ایک اعتبار سے اسوہ ہے۔ ”اوہ“ کا اصل مفہوم اتباع اور پیروی ہے۔
لیکن سورۃ الاحزاب کے درس کے دوران آنحضرت ﷺ کا جو اسوہ ہمارے سامنے آتا
ہے، اس کو پیش نظر رکھئے اور پہلے ایک سوال کا جواب آپ خود اپنے طور پر دینے کی
کوشش کیجئے کہ آنحضرت ﷺ کی جو اجتماعی جدوجہد ہے، وہ کیا ہے؟

آنحضرت ﷺ کے بعض کام خالص انفرادی ہیں اور وہ ایسے بھی ہیں کہ ہم ان کا
اتبع نہیں کر سکتے۔ مثلاً نبی اکرم ﷺ صوم وصال رکھتے تھے۔ یعنی آپ بغیر اظفار

کے ایک کے بعد دوسرا، پھر تیسرا وزہ بلکہ اس سے بھی زیادہ رکھا کرتے تھے، لیکن آپ نے امت کو اس سے روک دیا۔ صحابہ کرام رضوان اللہ علیہم اجمعین نے پوچھا بھی کہ آپ ہمیں کیوں منع فرماتے ہیں؟۔ جواب میں ارشاد ہوا: ((وَأَيْمُكُمْ مُشِلِّي؟)) ”تم میں سے کون ہے جو مجھے جیسا ہو؟“ ((إِنِّي أَيَّمُكُمْ يُطْعِمُنِي رَبِّي وَيَسْقِينِي)) (متفق علیہ) ”میں تو اس حال میں رات بسر کرتا ہوں کہ میرا رب مجھے کھلاتا اور پلاتا ہے۔“ معلوم ہوا کہ آنحضرت ﷺ کی انفرادی زندگی کے بعض پہلوایے ہو سکتے ہیں جن کے لئے ہم اتباع کے مکلف نہیں ہیں۔ وہ خصوصیات ہیں جناب محمد رسول اللہ ﷺ کی حضور فرماتے ہیں کہ میں اپنی پشت کی طرف سے بھی دیکھتا ہوں۔ ظاہر ہے کہ ہمارے لئے یہ ناممکن ہے۔ اس اعتبار سے اولیت جس اسوہ کو حاصل ہے، وہ اسوہ آپ کی اجتماعی زندگی کا نقشہ ہے۔ اس کا ہر ہر قدم واجب الاتبع ہے۔ اسی اعتبار سے یہ فرمایا گیا ہے کہ: ﴿فُلُانْ كُنْتُمْ تُحِبُّونَ اللَّهَ فَاتَّبِعُونِي دُوْلَيْكُمُ اللَّهُ﴾۔ اس لئے میں یہ کہہ رہا ہوں کہ آپ ذرا اپنے ذہن میں یہ سوال لائیے کہ نبی اکرم ﷺ کی جو اجتماعی جدوجہد ہے، وہ کس نوعیت کے کام سے زیادہ مشابہت رکھتی ہے! مثلاً ایک نوعیت ہوتی ہے رفاه عامہ کے کاموں کی۔ لوگ یہ کام کرتے ہیں۔ پھر خدمتِ خلق کے بے شمار میدان ہیں، جن کے لئے انجمنیں بنتی ہیں، ادارے وجود میں آتے ہیں۔

دوسرے کچھ محدود پیانے کے تبلیغی کام ہوتے ہیں۔ دنیا میں بے شمار مشریز (Missionaries) ہیں جو تبلیغ کے کام میں مصروف ہیں۔ یہودیوں کی تبلیغ ہے، عیسائیوں کی تبلیغ ہے۔ بدھ مت کے بھکشو ہیں جو تبلیغ کرتے ہیں۔ آریہ سماجی بھی یہ کام کرتے ہیں۔ یہ بھی ایک اجتماعی نوعیت کا کام ہے۔ یہ وہ تبلیغ ہے جس میں توارکبھی ہاتھ میں نظر نہیں آئے گی۔ اس تبلیغ کا معاملہ بھی جہاد و قتال تک نہیں جائے گا۔ وہ ساری عمر تبلیغ ہی رہے گی اور نسل بعد نسل یہ سلسلہ چلتا رہے گا۔

ذہن میں تیسرا خانہ بنائیے تعلیمی اور تحقیقی کام کا۔ اس کے لئے بھی انجمنیں بنتی ہیں، ادارے بنتے ہیں۔ تعلیم کو عام کرنے کی عملی تدابیر اختیار کی جاتی ہیں۔ مکتب، اسکول،

کالج اور یونیورسٹیاں قائم ہوتی ہیں۔ ریسرچ کے لئے ادارے اور فاؤنڈیشنز قائم ہوتی ہیں جن کے تحت یہ کام ہوتا ہے۔ کسی خاص فکر کو پھیلانے اور promote کرنے کے لئے اکیڈمیاں بنتی ہیں، جیسے ”اقبال اکیڈمی“، جوڑا کٹرا قبائل مرحوم کے فکر کو پھیلانے کے کام میں مصروف ہے۔ سفراط نے بھی ایک اکیڈمی بنائی تھی، جس میں وہ اپنے فکر کے مطابق کچھ ذہین لوگوں کو تیار کرتا تھا۔

چوتھا کام سیاسی نوعیت کا ہوتا ہے۔ اس کے لئے بھی جماعتیں، جمعیتیں اور پارٹیاں بنتی ہیں، تحریکیں اٹھتی ہیں، سیاسی میدان میں کام ہوتا ہے، ایکشن ہوتے ہیں۔ اس سیاسی کام کی اصل نوعیت عوماً یہ ہوتی ہے کہ جس جگہ جو نظام قائم ہوتا ہے اصولی اعتبار سے اُس سے اختلاف نہیں ہوتا۔ صرف تفصیلات میں اور انتظامی اعتبارات سے ایک جماعت کا منشور (Manifesto) کچھ اور ہوتا ہے اور دوسری جماعت کا کچھ اور۔ مثلاً امریکہ میں ڈیموکریٹس اور ریپبلیکن پارٹیاں ہیں، انگلینڈ میں لیبر پارٹی، کنٹرویو پارٹی اور لبرل پارٹی ہے، تو امریکہ یا انگلستان میں جو بنیادی دستور موجود ہے اور جو نظام رائج ہے یعنی جمہوریت کا نظام، وہ سب پارٹیوں کے نزدیک متفق علیہ ہوتا ہے۔ لیکن تفصیلات میں جا کر چند پالیسیوں کے بارے میں اختلافات ہوتے ہیں اور اس ضمن میں پارٹیوں کے منشور اختلافات کے حامل ہوتے ہیں۔ ہر پارٹی اس اعلان کے ساتھ ایکشن کے میدان میں اترتی ہے کہ اگر ہمیں زیادہ ووٹ ملیں گے اور اقتدار ہمارے ہاتھ میں آجائے گا تو ہم یا اور یہ کام کریں گے جس سے ملک اور عوام کو فائدہ پہنچے گا۔ یہ ہوتی ہے سیاسی کام کی حقیقی نوعیت۔

اسی طرح کئی دیگر نوعیتوں کے کام بھی ہو سکتے ہیں، لیکن آپ ان چار انواع کے کاموں کوڑہن میں رکھ کر اب پانچویں نوعیت کے کام پر غور کیجئے، اور وہ ہے انقلابی کام۔ انقلاب یہ ہوتا ہے کہ کسی جگہ پر جو نظام قائم ہے اس کو جڑ سے اکھڑنا ہے، بنیادی تبدیلی لانی ہے اور پورے نقشے کو بدلتا ہے۔

گفت روئی ہر بنائے کہنہ کا باداں کنند

تو می دانی اول آں بنیاد را ویران کنند!
یہ انقلابی کام اُس وقت تک نہیں ہو سکتا جب تک کہ راجح الوقت نظام کو جڑ اور بنیاد سے
اکھیر کراس کی جگہ دوسرا نظام نہ لایا جائے۔

اب ان پانچ انواع کے کاموں کو ذہن میں بٹھا لیجئے:- ۱۔ رفاهی کام، ۲۔ تبلیغی کام،
۳۔ تعلیمی، علمی اور تحقیقی کام، ۴۔ سیاسی کام اور ۵۔ انقلابی کام۔ ان میں سے ہر ایک
کے اپنے تقاضے اور اپنی *connotations* ہیں۔ چنانچہ ہر ایک کا نقشہ جدا بنے گا،
ہر ایک کے لوازم جدا ہوں گے۔

اب آپ میرے اس سوال کا جواب دیجئے کہ نبی اکرم ﷺ کا اسوہ حسنہ ان
پانچ کاموں میں سے کس کام سے مشابہت رکھتا ہے؟

کیا اس میں کوئی شک ہے کہ وہ انقلابی کام ہے؟ یعنی نظام کی تبدیلی اور وہ بھی
جزوی نہیں، بلکہ پورے نظام کی تبدیلی۔ وہ صرف تبلیغی کام نہیں تھا، صرف علمی کام نہیں
تھا، صرف سیاسی کام نہیں تھا، صرف رفاهی کام نہیں تھا۔ بلکہ اجتماعی پیمانے پر رفاهی کام تو
ہمیں نبی اکرم ﷺ کی انقلابی جدوجہد کے درمیان نظر ہی نہیں آتے۔ نبی
اکرم ﷺ کی زندگی میں اجرائے وحی سے قبل بالکل انفرادی سطح پر خدمتِ خلق اور رفاه
عامہ کا کام اپنے پورے عروج پر نظر آتا ہے، لیکن نبوت و رسالت کے منصب پر
سر فراز ہونے کے بعد حضور ﷺ کی پوری زندگی ایک انقلابی جدوجہد کا نقشہ پیش کرتی
ہے۔ جزوی نہیں، بلکہ مکمل انقلابی جدوجہد۔ گویا

نظامِ کہنے کے پاس بانو! یہ معرض انقلاب میں ہے!

سیرت النبی ﷺ کے موضوع پر اپنی متعدد تقاریر میں میں اس انقلابی جدوجہد
کے نقشے کو اپنی حد تک بڑی تفصیل سے بیان کر چکا ہوں۔ اس موقع پر میں چاہوں
گا کہ اختصار کے ساتھ اس جدوجہد کے اہم خصائص اور اصول و مبادی آپ کے سامنے
اس طرح پیش کروں کہ آپ ان کو ترتیب و ارزہن نہیں کر لیں۔

آنحضرور ﷺ کی انقلابی جدوجہد کے مراحل

اس انقلابی جدوجہد کے ضمن میں آپ کو سیرت مطہرہ میں سب سے اول اور نمایاں چیز یہ نظر آئے گی کہ یہ ساری جدوجہد خالص انسانی سطح (Human Level) پر کی گئی ہے۔ کسی بھی انقلاب میں جو مرحلہ آتے ہیں، وہ سب کے سب انقلابِ محمدی میں بھی آتے ہیں۔ ہر انقلابی دعوت کو تین مراحل سے لازماً سابقہ پیش آتا ہے:

پہلا مرحلہ ہے ”دعوت و تربیت“۔ خالص دینی اصطلاحات کے اعتبار سے یہ بات اس طرح کہی جائے گی کہ ”دعوت ایمان اور تزکیہ“۔ یعنی لوگوں کو اللہ کی آیات سنانا اور قبول کرنے والوں کا تزکیہ کرنا۔ از روئے الفاظ قرآنی ﴿يَتَلَوُا عَلَيْكُمُ الْإِنْذِنَةَ وَيُزَرِّيْكُمُ﴾ (آل بقرۃ: ۱۵۱) عام دنیوی لحاظ سے اس کی تشریح یوں ہو گی کہ کوئی انقلابی فکر، کوئی نظریہ، کوئی فلسفہ اور کوئی نقطہ نظر ہو گا، اس کو پہلے پھیلایا جائے گا۔ جو اس دعوت کو قبول کریں گے تو اس دعوت کے اعتبار سے پھر ان کی تربیت کی جائے گی۔

بقول علامہ اقبال مرحوم

خام ہے جب تک تو ہے مٹی کا اک ابشار تو
پختہ ہو جائے تو ہے شمشیر بے زنہار تو!

پختہ ہوئے بغیر کام نہیں چلے گا۔ البتہ واضح رہے کہ انقلابی کارکنوں کی تربیت دعوت کے لحاظ سے ہو گی۔ مثلاً جو لوگ کیونزم کے نظریے کو قبول کر لیں گے، ان کی تربیت کے لئے کوئی اور نظام ہو گا۔ اس میں یہ نہیں ہو گا کہ نماز پڑھو، رکھو، زکوٰۃ ادا کرو، حج کرو اور اپنے تمام معاملات کو اللہ اور اس کے رسول ﷺ کی تعلیمات و احکام کے تابع رکھو۔ نہ اس میں یہ ہو گا کہ اپنی نظر اور دل کو پاک صاف رکھو۔ کھلی آزادی ہو گی کہ جس طرح چاہوا پی تسلکیں ہوں کا سامان کرلو۔ جاؤ عیش کرو، شادی کا کیا سوال ہے، اس کے بغیر بھی جنسی ضرورت کو کام ریڈ مردار کا مریڈ عورتیں مل جل کر پوری کریں۔ ان کی تربیت میں طبقاتی نفرت و عداوت پیدا کی جائے گی۔ مزدور اور سرمایہ دار کا امتیاز

اجاگر کر کے ان کو آپس میں لڑانے کی سبیل پیدا کی جائے گی۔ ان کو تخریب کاری کی ٹریننگ دی جائے گی۔ تربیت کا نظام ہر انقلابی دعوت میں ہوتا ہے لیکن اس کا حدود اربعہ مختلف ہوتا ہے، اس کے صغری کبریٰ اور متعلقات جدا ہوتے ہیں۔ وہ اس نقطہ نظر کے مطابق ہوں گے کہ اصل کام کیا کرنا ہے اور کونسا انقلاب لانا پیش نظر ہے۔ سو شلسٹ انقلاب برپا کرنا ہے تو اس کی تربیت کی نوعیت وہ گی جس کا میں نے ابھی ذکر کیا۔ اسلامی انقلاب لانا ہے تو اس کی تربیت کی نوعیت دوسرے انقلابات کی تربیت کے معاملے میں بالکل جدا گانہ نوعیت کی ہوگی۔ اس میں اللہ پر توحید کے التزام اور شرک سے اجتناب کے ساتھ، ایمان لانا ہوگا۔ اس میں یوم آخرت پر اس کی کل جزئیات کے ساتھ، ایمان لانا ہوگا۔ اس میں رسالت پر اطاعت و محبت کلی کے ساتھ، ایمان لانا ہوگا۔ بہر حال ”دعوت اور تربیت“ ان دونوں الفاظ کو ایک جوڑے کی حیثیت سے بریکٹ کر لیجئے۔ نبی اکرم ﷺ نے بھی یہ دونوں کام کئے اور بھرپور طریقے پر کئے۔

دوسرامحلہ ہے ”تیظیم“ اور اسی کے ساتھ جڑا ہوا الفاظ ہے ”بھرت“ یعنی آپس میں جڑا اور دوسروں سے کٹو۔ اگر کسی سے کٹو گے تو کسی سے جڑو گے بھی۔ جناب محمد رسول اللہ ﷺ سے جڑو گے تو ظاہر ہے کہ اپنے گھر والوں سے کٹو گے۔ سیدھی سادھی بات ہے، اس میں کوئی الححاو نہیں۔ یہاں یہ نہیں ہو سکتا ہے کہ دونوں رشته ساتھ چل سکیں۔ یہاں credit ہو گا تو debit بھی ہو گا۔ اگر کسی سے کٹنے کو تیار نہیں تو پھر کسی اور سے جڑ بھی نہیں سکتے۔ چنانچہ آپ ان دونوں الفاظ تیظیم اور بھرت کو اپنے ذہن میں سمجھا کر لیجئے۔

تیسرا مرحلہ ہے جہاد اور قتال۔ جہاد کو میں یہاں Passive Resistance کے معنی میں لے رہا ہوں۔ جدوجہد ہے، دعوت و تباخ ہے، مشرکانہ عقاہ پر تنقید ہے۔ اس کے رو عمل میں مشرکین کی طرف سے جور و ستم ہے، ایذ ارسانی ہے، تعدی ہے، مصائب ہیں۔ لیکن ابھی ہاتھ نہیں اٹھ رہا۔ حکم ہے کہ ماریں کھاؤ مگر مدافعت میں بھی اپنا ہاتھ نہ اٹھاؤ۔ تمہیں دہکتے ہوئے انگاروں پر لٹا دیا جائے تو بھی برداشت کرو اور جھیلو۔ تمہیں تپتی ہوئی زمین پر اس حال میں لٹا دیا جائے کہ اوپر سے مکہ

جیسے کرم علاقت کا سورج آگ برسا رہا ہو، پھر تمہارے سینے پر پتھر کی سل رکھ دی جائے تھماری ٹانگوں میں رسی باندھ کر کھینچا جائے، تو بھی جھیلو اور برداشت کرو retaliate نہیں کر سکتے۔ میں کئی بار عرض کر چکا ہوں کہ ایسے حالات میں اگر آدمی desperate ہو جائے، اپنی جان سے نا امید ہو کر مشتعل ہو جائے تو ایک آدمی دس کو مار کر مرے گا۔ لیکن نہیں! کیا حضرت یاسر رض کسی کونہ مار سکتے تھے جب ان کی نگاہوں کے سامنے ان کی اہلیہ محترمہ سمیہ (رضی اللہ عنہا) کو ابو جہل نے اس طرح برچھی ماری کہ پشت کے پار ہو گئی! پھر وہ خود یعنی حضرت یاسر رض کس طرح مظلومانہ اور بہیانہ طور پر شہید ہو گئے، لیکن اُف تک نہ کی۔ اس لئے کہ ایمان لانے کی وجہ سے اس خاندان پر ظلم و ستم کے پھاڑ بہت پہلے سے توڑے جا رہے تھے اور جب کسی ایسے موقع پر نبی اکرم ﷺ کا گزر ہوتا تو آپ فرماتے: اصْبِرُوا يَا آلَ يَاسِرَ فَإِنَّ مَوْعِدَكُمُ الْجَنَّةَ "اے یاسر کے گھروالو! صبر کرو، تمہاراٹھکا ناجنت ہے۔" گویا انہیں شہادت اور جنت کی خوش خبری پیشگی دے دی گئی تھی۔ حضرت خباب بن ارت رض کو دیکھتے ہوئے انگاروں پر لٹا دیا گیا۔ اور پر نگرانی کے لئے آدمی کھڑا ہوا ہے۔ حکم ہے جھیلو! پیٹھ کی چربی پکھلتی ہے اور آگ سرد پڑ جاتی ہے۔

پھر خود رسول اللہ ﷺ کی ذات اقدس پر کیا کچھ ستم روانہ ہیں رکھا گیا۔ آپ کی راہ میں کانٹے بچھائے جاتے ہیں جس سے آپ کے پاؤں مبارک زخمی ہو جاتے ہیں۔ یہ کام رات کے اندر ہیرے میں کیا جاتا ہے، کیونکہ آپ علیٰ اصلح تاروں کی چھاؤں میں نماز کے لئے باہر نکلا کرتے تھے۔ آپ کے مکان میں گندگی پھینکنے کو معمول بنالیا جاتا ہے۔ اور یہ دونوں کام کرنے والے کون ہوتے ہیں! آپ کے پڑوی اور رشتے میں آپ کے سکے چپا اور پچی لیعنی ابوہب اور اُس کی بیوی اُم جمیل۔ چادر گردان میں ڈال کر اسے اس طرح بل دیا جاتا ہے کہ آپ ﷺ کی آنکھیں اُبل پڑتی ہیں۔ سجدے کی حالت میں رحمتہ للعائین ﷺ کے مقدس کاندھوں پر اونٹ کی نجاست بھری او جھری رکھ دی جاتی ہے۔ تمثیخ، استہراء، طعن و تشنیع اور فقرے چست کرنا روز کا معمول بن جاتا ہے۔ قلب

مبارک پر جو بیتی ہوگی، وہ بیتی ہوگی، مؤمنین صادقین کے دلوں پر کیا گزرتی ہوگی کہ ان کے پیارے اور محبوب رسول اللہ ﷺ پر کتنے مصالب ڈھائے اور ستم توڑے جارہے ہیں! مگر وہ ہاتھ نہیں اٹھاسکتے تھے، کیونکہ آپ ﷺ کو حکم تھا کہ جھیلو برداشت کرو، صبر کرو۔ اور آپ ﷺ کی وساطت سے یہی حکم تمام اہل ایمان کے لئے تھا۔

اس سے اگلا مرحلہ قتال کا ہے۔ جب دعوت منظم ہو جاتی ہے اور یہ رب کو دارالجراحت بننے کی سعادت حاصل ہو جاتی ہے اور وہ مدینۃ النبیؐ بن جاتا ہے اور مسلمان با فعل بھرت یعنی ترک وطن کر کے وہاں جمع ہو جاتے ہیں تو ایک Base مہیا ہو جاتی ہے اور ایک چھوٹی سی شہری اسلامی ریاست قائم ہو جاتی ہے۔ اس موقع پر قتال کا مرحلہ آتا ہے۔ چنانچہ سورۃ الحجؐ میں باہم الفاظ قتال کی اجازت مل جاتی ہے:

﴿أُذْنَ لِلَّذِينَ يُقْتَلُونَ يَا نَهْمُ ظَلِيمُوا طَ وَإِنَّ اللَّهَ عَلَى نَصْرِهِمْ لَقَدِيرٌ﴾

”اجازت دے دی گئی ان لوگوں کو جن کے خلاف جنگ کی جا رہی ہے، کیونکہ وہ مظلوم ہیں، اور اللہ یقیناً ان کی مدد پر قادر ہے۔“

سورۃ النساء میں نقشہ کھینچا گیا ہے کہ کچھ لوگ ایسے بھی تھے کہ جب ان سے کہا گیا تھا کہ اپنے ہاتھ بندھ رکھو ﴿كُفُّوا أَيْدِيْكُمْ﴾ تو کہتے تھے کہ ہمیں بھی جنگ کی اجازت ہوئی چاہئے، ہم بھی بڑیں، ہم یہ کر دیں گے، وہ کر دیں گے۔ اب جبکہ بڑائی کا حکم آ گیا ہے تو بڑائی بڑی دشوار معلوم ہوتی ہے۔ تو وہاں یہ الفاظ آئے ہیں کہ:

﴿فَلَمَّا حُكِّتَ عَلَيْهِمُ الْقِتَالُ إِذَا فَرِيقٌ مِنْهُمْ يَخْشَوْنَ النَّاسَ كَخَشْيَةِ اللَّهِ﴾

اوْ أَشَدَّ خَشْيَةً ﴿آیت ۷۷﴾

”اب جو انہیں بڑائی کا حکم دیا گیا تو ان میں ایک فریق ایسا بھی ہے کہ (جس کا دل ڈول رہا ہے اور) وہ انسانوں سے اس طرح ڈر رہا ہے کہ جیسے اللہ سے ڈرنا چاہئے، بلکہ کچھ اس سے بھی ڈرھ کر۔“

کسی انقلابی دعوت کے مذکورہ بالاتین مراحل ہوتے ہیں۔ مرحلے تین ہیں لیکن الفاظ چھ ہیں۔ گویا ہر مرحلے کے دو پہلو ہوتے ہیں۔ پہلا مرحلہ ہے دعوت و تربیت۔

دوسرے مرحلہ ہے تنظیم و بحیرت اور تیسرا اور آخری مرحلہ ہے جہاد و قتال۔ ان مراحل سے گزرے بغیر دنیا میں کبھی کوئی انقلاب نہیں آیا ہے۔ عیسائی طرز کی تبلیغ ہو سکتی ہے۔ تبلیغ کا کام آپ بھی کیجئے، کرتے چلے جائے۔ اس سے اگلا مرحلہ نہیں آئے گا۔ وہی کام نسلًا بعد نسل ہوتا رہے گا۔ لیکن محمد رسول اللہ ﷺ کا کام اگر آپ دیکھیں گے تو وہ نہ رفاہی کام ہے، نہ تبلیغی کام، نہ تعلیمی و علمی کام۔ یہ سارے کام اس انقلابی کام میں جزوی کی حیثیت سے تو شامل ہیں، لیکن کل کام خالصتاً انقلابی کام کے مشابہ ہے۔ پھر یہ انقلابی جدوجہد مکمل اور بھرپور انقلابی جدوجہد ہے۔ نیز یہ پوری انقلابی جدوجہد انسانی سطح (Human Level) پر ہوئی ہے

اس راہ میں جو سب پر گزرتی ہے سو گزری
تہا پس زندان کبھی رسوا سر بازار!

تین سال کی قیدِ شعب بنی ہاشم ہے۔ جس میں ایسا وقت بھی آیا ہے کہ کھانے کو کچھ نہیں تھا۔ گھٹائی کی جھاڑیوں کے پتے سب کے سب کھانے لئے گئے تھے اور بھوک اور پیاس کے مارے بنی ہاشم کے بچوں کی زبانیں خشک ہو گئی تھیں، جن کو تر رکھنے کے لئے سوکھے چڑیے ابال ابال کرانے کے حلق میں بوندیں پٹکائی جاتی تھیں۔ بنی ہاشم کا پورا قبیلہ بنی اکرم ﷺ کے ساتھ ہی اس گھٹائی میں قید کر دیا گیا تھا۔ اور ع”رسوا سر بازارے آں شوخ ستمگارے“ کا نقشہ دیکھنا ہو تو وہ یوم طائف دیکھ لیجئے کہ جہاں ایک دن میں وہ کچھ بیت گیا جو مکہ میں دس سال میں نہیں بیتا تھا۔ طائف کے سرداروں نے دعوتِ حق اور دعوتِ توحید کو حقارت اور استہزا کے انداز میں ٹھکرا دیا اور آپ ﷺ سے جو کچھ انہوں نے کہا اس کو سننے کے لئے بھی بڑے جگدے کی ضرورت ہے۔ نقلِ کفر فرنہ باشد۔ ایک سردار نے کہا کہ ”اللہ کو تم جیسے مفلس و فلاش کے سوار رسول بنانے کے لئے کوئی اور نہیں ملا؟ اس طرح تو وہ گویا خود کعبے کے غلاف کو چاک کر رہا ہے۔“ ایک سردار نے کہا کہ ”میں تم سے بات کرنے کا بھی روادار نہیں، اس لئے کہ اگر تم سچے ہو اور واقعۃ رسول ہو تو ہو سکتا ہے کہ میں کہیں توہین کا مرتكب ہو جاؤں اور عذابِ الہی کا نوالہ بن جاؤں، اور اگر تم جھوٹے ہو تو کسی جھوٹے سے کلام کرنا میری

شان کے خلاف ہے۔“ ایسے ہی اور جملے ان سرداروں میں سے ہر ایک نے کہے۔ پھر صرف اسی پر اکتفا نہیں کیا بلکہ جب نبی اکرم ﷺ بطاہرا حوال مایوس ہو کر لوٹنے لگے تو کچھ غندوں کو اشارہ کر دیا۔ او باش لوگ آپ ﷺ کے گرد جمع ہو گئے۔ پھر وہ نقشہ جما ہے کہ جس پر آسمان وزمین لرز گئے ہوں تو کوئی تجھ نہیں۔ ان او باشوں نے محظوظ رب العالمین سید الاولین والا خرین ﷺ پر پھرلوں کی بارش شروع کر دی۔ تاک تاک کر تختے کی ہڈیوں کو نشانہ بنایا جا رہا ہے، تالیاں بیٹی جا رہی ہیں۔ حضور ﷺ کا جسدِ اطہر لہو لہان ہو گیا ہے۔ نعلین شریف خون سے بھر گئی ہیں اور پیر جم گئے ہیں۔ ایک موقع پر آپ ﷺ ضعف کے مارے ذرا بیٹھ گئے ہیں تو دو غندے آگے بڑھتے ہیں اور بغلوں میں ہاتھ ڈال کر آپ کو کھڑا کر دیتے ہیں کہ چلو۔ رسول اللہ ﷺ پر ذائقی اعتبار سے ابتلاء اور امتحان کا یہ نقطہ عروج (Climax) ہے۔ شہر سے باہر آ کر آپ ﷺ ایک پھر سے ٹیک لگا کر تشریف رکھتے ہیں اور اس موقع پر وہ دعا آپ کی زبانِ مبارک سے نکلتی ہے کہ جس کو پڑھتے، سنتے اور سناتے وقت کلیجہ شق ہوتا ہے:

اللَّهُمَّ إِلَيْكَ أَشْكُوْا ضُعْفَ قُوَّتِيْ وَقَلَّةِ حِيلَتِيْ وَهَوَانِيْ عَلَى النَّاسِ

”اے اللہ! کہاں جاؤں، کہاں فریاد کروں، تیری ہی جناب میں فریاد لے کر آیا ہوں، اپنی قوت کی کمی اور اپنے وسائل و ذرائع کی کمی کی اور لوگوں میں جو رسولی ہو رہی ہے، اس کی“ -

إِلَىٰ مَنْ تَكْلِيْ؟ إِلَىٰ بَعِيدٍ يَجْهَمْنِيْ أَوْ إِلَىٰ عَدُوٍّ مَلَكْتَ أَمْرِيْ؟

”اے اللہ! تو مجھے کس کے حوالے کر رہا ہے؟ کیا تو نے میرا عاملہ دشمنوں کے حوالے کر دیا ہے کہ وہ جو چاہیں میرے ساتھ کر گز ریں؟“

إِنْ لَمْ يَكُنْ عَلَيَّ غَضِيبُكَ فَلَا أَبُلَّ!

”پروردگار! اگر تیری رضا بیکی ہے اور اگر تو ناراض نہیں ہے تو پھر میں بھی راضی ہوں، مجھے اس تشدد کی کوئی پرواہیں ہے۔“ (ع سر تسلیم خم ہے جو مزان یار میں آئے!)

أَعُوذُ بِنُورِ وَجْهِكَ الَّذِيْ أَشْرَقْتَ لَهُ الظُّلُمَتْ

”اے رب! میں تیرے روئے انور کی ضیاء کی پناہ میں آتا ہوں جس سے خلمات بھی منور ہو جاتے ہیں۔“

حضرت عائشہ رضی اللہ عنہا نے یومِ احد کے بعد نبی اکرم ﷺ سے دریافت کیا تھا کہ ”یا رسول اللہ! کیا اس سے زیادہ سخت دن بھی آپؐ کی زندگی میں آیا ہے؟“ تو آپؐ نے جواب میں فرمایا تھا: ”ہاں! یومِ طائف میری زندگی کا سب سے زیادہ سخت دن تھا۔“ یہ تمام مصائب و مشکلات کے ادوار نبی اکرم ﷺ پر بھی آئے اور صحابہ کرام ﷺ پر بھی۔ اس میں ایک لکنے کی بات ہے، اس پر غور کیجئے۔ وہ یہ کہ ہمارا صغیری کبریٰ یہ ہے کہ جناب محمد رسول اللہ ﷺ اور آدمؑ کے ساتھیوں کو اپنی انقلابی جدوجہد میں بدترین مصائب و مشکلات کا سامنا کرنا پڑا۔ ان دونوں کو جوڑ یئے۔ کیا اللہ اس پر قادر نہ تھا کہ انقلاب بھی آ جاتا اور محمد ﷺ کے پاؤں میں کاشا بھی نہ چھبھتا؟۔ یہ ہو سکتا تھا، لیکن ہوانہیں! سوچئے کیوں نہیں ہوا؟

اس کا جواب یہ ہے کہ اگر ایسا ہو گیا ہوتا تو مجھ پر اور آپؐ پر جحت قائم نہ ہوتی۔ انقلاب صرف عرب میں لانا مقصود نہیں تھا، اسے پوری دنیا میں لانا تھا اور وہ انسانوں کے ہاتھوں آنا تھا۔ معجزے تو رسولوں کے لئے ہیں، عام انسانوں کے لئے تو نہیں ہیں۔ آگے جو کام کرنا تھا، اس کے لئے اُسوہ کیسے بنتا اگر محمد رسول اللہ ﷺ کو کوئی تکلیف نہ پہنچی ہوتی؟۔

اس لفظ اُسوہ کو یہاں سمجھئے۔ اللہ کر سکتا تھا، لیکن اس نے نہیں کیا۔ اس کا حکم تو یہی تھا کہ ”اے محمدؐ! جھیلو، برداشت کرو“۔ اللہ کی شان بہت اعلیٰ وارفع ہے۔ اس لئے صرف بطورِ تفہیم بہت ڈرتے عرض کرتا ہوں کہ اگر ہم اپنے احساسات پر قیاس کریں تو کیا بتی ہوگی اللہ پر! جب طائف میں اس کا محبوب پھروں کی زد میں تھا۔ جب تالیاں پڑ رہی تھیں۔ لیکن اُس کا فیصلہ یہی تھا کہ اے محمدؐ! صبر کرو، جھیلو، برداشت کرو۔ وہی بات جو آنحضرت ﷺ اپنے صحابہ ﷺ سے کہہ رہے ہے ہیں۔ جیسا کہ آل یاسر پر ظلم و ستم کے واقعے کے دوران ذکر ہوا۔ اسی طرح کمی دور میں مصائب و شدائیں ایذا

رسانی، جور و تعدی اور طنز و استہزاء کے مختلف موقع پر رسول اللہ ﷺ کو بھی وحی الہی کے ذریعے یہ ہدایات مل رہی ہیں کہ: ﴿وَكُرِّبَكَ فَاصْبِرْ﴾۔ ﴿فَاصْبِرْ صَبِرًا جَمِيلًا﴾ ﴿فَاصْبِرْ عَلَىٰ مَا يَقُولُونَ﴾۔ مختلف اسالیب سے صبر کی ہدایات اور تلقین ہو رہی ہے: ﴿فَاصْبِرْ كَمَا صَبَرَ أُولُو الْعَزْمِ مِنَ الرُّسُلِ﴾ ”جیسے ہمارے اولوالعزم رسولوں نے صبر کیا ہے ویسے آپ بھی صبر کیجئے۔“ ﴿وَاصْبِرْ وَمَا صَبْرُكُ إِلَّا بِاللَّهِ﴾ ”صبر کیجئے اور آپ کا سہارا بس اللہ ہی ہے۔“ یعنی صبر کے لئے بھی کوئی سہارا چاہئے تو آپ کا سہارا ہم خود ہیں۔ ﴿فَاصْبِرْ لِحُكْمِ رَبِّكَ وَلَا تَكُنْ كَصَاحِبِ الْحُوْتِ﴾۔ ”پس صبر کیجئے اور اپنے رب کے حکم کا انتظار کیجئے اور کہیں چھلی والے کی طرح جلدی نہ کر لیجئے گا۔“ ﴿وَاصْبِرْ فَإِنَّ اللَّهَ لَا يُضِيعُ أَجْرَ الْمُحْسِنِينَ﴾ ”اور صبر کیجئے، اللہ محسینین یعنی خوب کاروں کا اجر ضائع نہیں کرتا۔“

یہ سب کچھ کیوں ہے؟ اس کو جانئے اور سمجھئے۔ یہ اس لئے ہے کہ جناب محمد رسول اللہ ﷺ کی ذات اقدس ﷺ کو ہمارے لئے اسوہ بننا تھا۔ یہ سب کچھ نہ ہوتا تو آپ کی ذات گرامی ہمارے لئے اسوہ کیسے بنتی! یہ مجھ پر جوت ہے، آپ پر جوت ہے کہ اللہ کے رسول ﷺ نے جو کچھ کیا، وہ خالص انسانی سطح (Human Level) پر کیا ہے، سارے دکھ اٹھا کر کیا ہے، فاقہ جھیل کر کیا ہے، پھر او برداشت کر کے کیا ہے، قید و بند کی تکالیف اٹھا کر کیا ہے، اپنے دنداں مبارک شہید کروا کر کیا ہے، اپنے عزیزوں اور جان ثاروں کے لاثے اپنی آنکھوں سے دلکھ کر کیا ہے، پیٹ پر ایک نہیں دودو پھر باندھ کر کیا ہے۔ یہ سارے مصائب جھیلے ہیں، تب انقلاب بپا ہوا ہے۔ چنانچہ نبی اکرم ﷺ کی سیرت مطہرہ کا سب سے زیادہ نمایاں اسوہ کیا ہوا؟ یہ ساری گفتگو ﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾ کے تحت ہو رہی ہے۔ اس اعتبار سے پہلا اسوہ تو یہ ہوا کہ بحثیت مجموعی نبی اکرم ﷺ کی جدو جہد خالصتاً انقلابی جدو جہد کے مشابہ ہے۔ جبکہ دوسرا اسوہ یہ ہے کہ یہ ساری جدو جہد انسانی سطح (Human Level) پر قدم بقدم مصائب و تکالیف، جور و تعدی اور ظلم و ستم جھیل کر ہوئی ہے۔

نصرتِ الٰہی کا ظہور

اس موقع پر مباداً کوئی اشکال پیدا ہو جائے یا مغالطہ لاحق ہو جائے، لہذا عرض کر دوں کہ اس میں شک نہیں کہ اس جدوجہد میں اللہ تعالیٰ کی نصرت و تائید بھی آئی ہے۔ اور اس نصرت و تائید کا دروازہ اب بھی کھلا ہوا ہے۔

فضائے بدر پیدا کر فرشتے تیری نصرت کو

اتر سکتے ہیں گردوں سے قطار اندر قطار اب بھی!

لیکن یہ نصرت و تائید کب آئی ہے؟ یہ اُس وقت آئی ہے جب مومنین صادقین جو کچھ کر سکتے تھے وہ سب کر گزرے۔ اس سے پہلے نصرتِ الٰہی نہیں آیا کرتی۔ اس نصرت کی لازمی شرط یہ ہے کہ: ﴿يَا أَيُّهَا الَّذِينَ آمَنُوا إِنْ تَنْصُرُوا اللَّهَ يَنْصُرُكُمْ وَيُشَتِّتُ أَفْدَامَكُمْ﴾ (سورۃ محمد: ۷) ”اے ایمان والو! اگر تم اللہ (کے دین) کی مدد کرو گے تو وہ تمہاری مدد کرے گا۔“ غزوہ بدر کے موقع پر جنگ سے ایک رات قبل نبی اکرم ﷺ نے دعا فرمائی تھی کہ ”اے اللہ! میں نے پندرہ برس کی کمائی لا کر میدان میں ڈال دی ہے۔ اگر کل یہ شہید ہو گئے تو دنیا میں تیرانام لینے والا کوئی نہیں ہو گا، اس لئے کہ میں آخری رسول ہوں اور میری پندرہ برس کی کمائی یہ ہے کہ جو دین کی سربندی کے لئے میں نے میدان میں لا ڈالی ہے۔“ چنانچہ بدر کے معمر کہ میں اللہ کی نصرت آئی اور ۳۱۲ بے سرو سامان مومنین صادقین کے ہاتھوں کیل کا نٹ سے لیں ایک ہزار لشکر کو شکست نصیب ہوئی۔ لیکن ہمارا یہ حال ہے کہ تجھے کراور تحفظ کا خیال رکھ کر اور اپنی جیبوں کو سکیڑ کر رکھنے کے ساتھ ہم یہ امید رکھیں کہ اللہ کی تائید و نصرت ہمیں حاصل ہو جائے تو ایسا کبھی نہیں ہو گا۔ اپنے حلے مانڈے میں ہم کوئی کمی کرنے کے لئے آمادہ نہیں، کاروبار میں سود شامل ہے تو اس کو چھوڑنے کے لئے ہم تیار نہیں، کیونکہ اس طرح تو کاروبار میں اور سکٹر جائے گا۔ دین کے کام کے لئے وقت لگا میں تو پھر ہمارا یہ معیار اور status کیسے برقرار رہے گا! ہم تو تجھے کراRam سے گھروں میں بیٹھے رہیں اور یہ چاہیں کہ اللہ اپنی نصرت و تائید لئے ہمارے پیچھے پیچھے آئے کہ مجھے میری

نصرت و تائید قبول فرمائیجئے، تو یہ ہونے والی بات نہیں ہے۔ ع ایں خیال است و محال است و جنوں!۔ یہ کبھی ہوا ہے اور نہ کبھی ہو گا۔ محبوب رب العالمین ﷺ اور آپؐ کے صحابہ رضوان اللہ تعالیٰ علیہم اجمعین کے ساتھ نہیں ہوا تو ہمارے سر پر کون سا سرخاپ کا پر لگا ہوا ہے کہ ہمارے ساتھ یہ معاملہ ہو جائے گا؟ کبھی نہیں ہو سکتا! ہوتا تو نبی اکرم ﷺ کے ساتھ ہوتا۔ اس معاملے میں استثناء (Exception) اگر ہوتا تو اس قاعدہ کلییہ سے منتشی آپ ﷺ ہو سکتے تھے۔

نصرت و تائید کے ضمن میں آپؐ کو یہ بھی بتاتا چلوں کہ یوم طائف کے موقع پر نبی اکرم ﷺ نے جو دعا کی تھی اس کے بارے میں یہ کہا جائے تو غلط نہ ہو گا کہ ع اجابت از در حق ببر استقبال می آیہ۔ چنانچہ روایات میں آتا ہے کہ فوراً ملک الجبال یعنی وہ فرشتہ جو پہاڑوں کی دلکشی بھال کے لئے مامور ہے حاضر ہو کر عرض کرتا ہے کہ ”حضور! اللہ نے مجھے آپؐ کی خدمت میں بھیجا ہے کہ اگر آپؐ حکم دیں تو میں ان پہاڑوں کو نکرا دوں جن کے مابین وادی میں طائف کا شہر واقع ہے تاکہ اس کے رہنے والے پس کر سرمه بن جائیں“۔ اس پر رحمۃ للعلیمین ﷺ ارشاد فرماتے ہیں کہ ”میں لوگوں کے عذاب کے لئے نہیں بھیجا گیا۔ اگرچہ یہ لوگ مجھ پر ایمان نہیں لائے لیکن کیا عجب کہ ان کی آئندہ نسلوں کو اللہ تعالیٰ ایمان کی توفیق عطا فرمائے!“، دلکشیجئے کہ جس موقع پر غیبی نصرت بھیجی گئی وہ کون سا موقع تھا؟ یہ وہ موقع تھا کہ جس سے سخت دن خود حضور ﷺ کے بقول آپؐ کی زندگی میں کوئی اور نہیں گزر۔ اس سے پہلے بھی خفی غیبی امداد و نصرت ہوئی ہے۔ لیکن نصرتِ الہی کا اصل ظہور ہوتا ہے یوم طائف کے بعد۔ چنانچہ فوری طور پر تو ملک الجبال کی حاضری ہے۔ لیکن اب تھدی ہوا نہیں یثرب کی طرف سے آنے لگیں۔ آپؐ ﷺ تو مکہ سے ما یوس ہو کر طائف تشریف لے گئے، لیکن نصرت و حکمتِ الہی نے مدینہ منورہ کی طرف سے کھڑکی کھول دی۔ یوم طائف کے سلسلہ میں مولانا مناظر احسن گیلانی مرحوم نے اپنی کتاب ”النبی الخاتم ﷺ“ میں بہت ہی عمدہ نکتہ ارشاد فرمایا ہے کہ ”یوم طائف نبی اکرم ﷺ کی زندگی کا Piont Turning“ اُس دن تک

اللہ تعالیٰ نے اپنے پیارے نبی کو دشمن کے حوالے کیا ہوا تھا کہ جس طرح چاہو ہمارے رسول کے صبر کا امتحان لے جس طرح چاہو ان کی استقامت کو جانچ پر کھلو ہمارے رسول کی سیرت و کردار کو خوب ٹھونک بجا کر دیکھ لو۔ اُس دن کے بعد نبی اکرم ﷺ کے لئے خصوصی نصرت اور تائید کا ظہور شروع ہوتا ہے۔“

آنحضرت ﷺ کی اجتماعی جدوجہد میں قرآن کا مقام

اب میں سیرت مطہرہ اور خاص طور سے اس اسوہ حسنہ کے ان تین مراحل کے اعتبار سے ایک تجزیہ آپ کے سامنے پیش کرنا چاہتا ہوں جن کا میں نے آغاز میں ذکر کیا تھا۔ اس کے بعد میں نے اسوہ حسنہ کے دشمن میں دو باتیں بحثیت مجموعی بیان کی ہیں کہ محض آرزو یا مرشیہ پڑھنے سے کچھ نہیں ہوتا۔ دین کا دل میں درد ہے تو ہمیں اسوہ حسنہ کے مطابق انقلابی جدوجہد کرنا ہوگی۔ ہمیں مرشیہ پڑھنا اور رونا بہت آتا ہے۔ لیکن اگر یہ رونا نبی اکرم ﷺ کے اجتماعی اسوہ حسنہ کے ساتھ ہو تو یہ سونا ہے، اس کے مطابق عمل نہیں ہے تو یہ ٹسوے ہیں، جو عورتیں بھایا کرتی ہیں، جن کی دنیا میں کوئی قدر و قیمت نہیں ہے۔

اب ذرا ان تین اجزاء کو لیجئے، جن کو میں نے دو دلفظوں کے جوڑوں کے ساتھ تین مراحل کے عنوانات کے تحت آپ کے سامنے پیش کیا تھا۔

سب سے پہلی بات یہ کہ ”دعوت و تربیت“، کے دشمن میں نبی اکرم ﷺ کا اسوہ یہ ہے کہ ان دونوں کاموں کا مرکز، مبنی، مدار اور محور قرآن اور صرف قرآن رہا ہے۔ آپ ﷺ کو اللہ تعالیٰ کی جانب سے حکم دیا گیا تھا کہ لوگوں کو ایمان کی دعوت دو قرآن کے ذریعے۔ تذکیر و قرآن کے ذریعے۔ انذار کرو قرآن کے ذریعے۔ تبیشر کرو قرآن کے ذریعے۔ نصیحت اور موعظت کرو قرآن کے ذریعے۔ بحث و مباحثہ اور جدال و مواجهہ کرو اس قرآن کے ذریعے۔ تبلیغ کرو قرآن کی۔! دعوت کی مختلف سطحوں کے لئے یہی الفاظ آتے ہیں۔

اب ذرا ان الفاظ کے مطابق وہ ہدایات الہی سنئے جو قرآن حکیم میں نازل ہوئی

ہیں۔ فرمایا: ﴿فَذَكِّرْ بِالْقُرْآنِ مَن يَخَافُ وَعِيدٍ﴾ (ق: ۲۵) پس یاد دہانی کرو اور بذریعہ قرآن ہر اس شخص کو جو میری پکڑ اور سزا سے ڈرتا ہو۔ ﴿وَأُوحِيَ إِلَيْهِ هَذَا الْقُرْآنُ لِأُنذِرَ كُمْ بِهِ وَمَنْ يَكُنْ بَالغَ﴾ (الانعام: ۱۹) ”اور میری طرف یہ قرآن وہی کیا گیا ہے تاکہ میں اس کے ذریعے تمہیں بھی خبردار کر دوں اور ان کو بھی جن کو یہ (قرآن) پہنچے۔ ﴿فَإِنَّمَا يَسِّرْنَاهُ بِلِسَانِكَ لِتُبَشِّرَ بِهِ الْمُتَقِينَ وَتُنذِرَ بِهِ قَوْمًا لُّدُّا﴾ (مریم: ۹۷) ”پس (اے نبی) ہم نے اس کتاب کو آپ کی زبان میں اس لئے آسان بنایا ہے کہ آپ اس کے ذریعے خدا ترسوں کو بشارت پہنچا دیں اور جھੜکاں اقوام کو اس کے بُرے انجام سے آگاہ اور خبردار کر دیں۔ اس آیت میں خاص بات نوٹ کرنے کی یہ ہے کہ لتبیشر کے ساتھ بھی ”بِهِ“ اور ”نذیر“ کے ساتھ بھی ”بِهِ“ آیا ہے۔ یعنی دونوں کام بشارت و انذار اسی کتاب ”قرآن“ کے ذریعے ہوں گے۔ مزید فرمایا: ﴿يَا أَيُّهَا الرَّسُولُ يَلْعُغْ مَا أُنْزِلَ إِلَيْكَ مِنْ رَبِّكَ ط﴾ (المائدۃ: ۶۷) ”اے ہمارے رسول! پہنچائیے جو کچھ نازل کیا گیا ہے آپ کی طرف آپ کے رب کی جانب سے۔ تبلیغ کس کی؟ قرآن کی! ﴿إِنَّ هَذَا الْقُرْآنَ يَهْدِي لِلّٰتِي هِيَ أَقْوَمُ وَيُنَذِّرُ الْمُؤْمِنِينَ الَّذِينَ يَعْمَلُونَ الصَّلِحَاتِ أَنَّ لَهُمْ أَجْرًا كَيْرِيًّا﴾ (بنی اسرائیل: ۹) ”بے شک یہ قرآن اس راستے کی رہنمائی کرتا ہے جو بالکل سیدھا ہے اور بشارت دیتا ہے ان اہل ایمان کو جو نیک عمل کرتے ہیں کہ ان کے لئے بہت بڑا اجر ہے۔“ بشارت دینے والا کون؟ قرآن! اس انداز اور تبیشر بالقرآن کا ذکر سورۃ الکھف کے آغاز ہی میں بڑے مہتمم بالشان انداز میں ہوا۔ فرمایا:

﴿الْحَمْدُ لِلّٰهِ الَّذِي أَنْزَلَ عَلٰی عَبْدِهِ الْكِتَبَ وَلَمْ يَجْعَلْ لَهُ عِوَاجًا فَيَمَّا لَيْبَنِدَرَ بَا سَ شَدِيدًا مِنْ لَدُنْهُ وَيُنَذِّرَ الْمُؤْمِنِينَ الَّذِينَ يَعْمَلُونَ الصَّلِحَاتِ أَنَّ لَهُمْ أَجْرًا حَسَنًا﴾

”شکر اور تعریف کے لا اقت ہے وہ اللہ جس نے اپنے بندے پر کتاب اتاری اور اس میں اس نے کوئی کمی نہیں رکھی۔ بالکل سیدھی اور ہموار واستوار تاکہ وہ

لوگوں کو اپنی جانب سے ایک سخت عذاب سے آگاہ کر دے اور ایمان لانے والوں کو جو نیک عمل کر رہے ہیں، اس بات کی خوشخبری سنادے کہ ان کے لئے بہت اچھا اجر ہے۔

میں نے جو آیات آپ کو سنا تھیں ان سب کا حاصل یہ نکلا کر:

دَعْوَةٌ مُّحَمَّدٌ عَلَىٰ صَاحِبِهَا الصَّلَاةُ وَالسَّلَامُ كَمَرْكَزٍ وَمُحَوِّرٍ أَوْ مِنْ وَادِيٍّ صَرْفٍ أَوْ صَرْفٍ قُرْآنٌ هُنَّ هُنَّ اَنْذَارٌ هُوَ يَا تَبَشِّيرٌ تَبَلِّغٌ هُوَ يَا تَذْكِيرٍ مُّبَاحَثَةٌ هُوَ يَا مُجَادَلَةٌ مَوْعِظَةٌ هُوَ يَا نَصِيحَةٌ يَهُ تَبَلِّغٌ كَمَ صَرْفٍ قُرْآنٌ مُجِيدٌ هُنَّ كَذَرِيعَ سَرَانِجَامٍ دَيْنَ جَائِمَنَ گَرَّ.

”دعوت“ کا لفظ ہمارے دین کی غالباً سب سے جامع اصطلاح ہے، جس کے لئے سورۃ النحل کی آیت ۱۲۵ سے استشہاد کیا جاسکتا ہے، جس میں دعوت کے ضمن میں یہ جامع و مانع ہدایت دی گئی ہے کہ: ﴿أَدْعُ إِلَيِّ سَيِّلِ رَبِّكَ بِالْحِكْمَةِ وَالْمُوَعِظَةِ الْحَسَنَةِ وَجَادِلْهُمْ بِالْبَيِّنَاتِ هَيْ أَحْسَنُ طِّ﴾ (اے نبی! دعوت دو اپنے رب کے راستے کی طرف حکمت اور موعظہ حسنے کے ساتھ، اور لوگوں سے مباحثہ و مجادله کرو اس طور سے جو نہایت ہی عمدہ ہو۔) یہ ہے اسوہ جناب محمد رسول اللہ ﷺ کا۔ سیرت مطہرہ میں آپ کو یہ بات نہیں ملے گی کہ کہیں نبی اکرم ﷺ نے طویل تقریر و خطاب فرمایا ہو۔ جہاں تشریف لے گئے تو یہی فرمایا کہ ”لوگو! میرے اوپر اللہ کی طرف سے ایک کلام نازل ہوا ہے اسے سن لو!“۔ معلوم ہوا کہ فلاں وادی میں کوئی قافلہ آ کرتا رہا کلام ہے وہاں تشریف لے گئے اور فرمایا تو یہ فرمایا کہ ”لوگو! میرے پاس اللہ کا اتنا رہا کلام ہے وہ میں تمہارے سامنے پیش کرتا ہوں“۔ مجموعوں میں آپ قرآن پڑھ پڑھ کر سنایا کرتے تھے۔ ہمیں تو قرآن کا ترجمہ کر کے اس کا مطلب اور مفہوم سمجھانا پڑتا ہے، جبکہ وہاں معاملہ یہ تھا کہ از دل خیزد بر دل ریزد۔ وہاں تو حال یہ تھا کہ نبی اکرم ﷺ کی زبان مبارک سے قرآن سننا اور سعید روح کے قلب و ذہن اور رگ و پے میں سراہیت کر گیا۔ بہت سے جلیل القدر صحابہ کرام رضوان اللہ علیہم اجمعین قرآن اور محض قرآن سن کر مشرف بہ اسلام ہوئے۔ عمر بن الخطاب کو عمر فاروق رضی اللہ تعالیٰ عنہ کس نے بنایا؟

قرآن نے! یہ سورہ طٰ کی مجzenمائی تھی جس نے عمرؑ کی زندگی میں انقلاب برپا کر دیا۔ ع
دگر گوں کر دلقدیر عمر را!

ابوذر غفاریؓ جو ڈیکٹی کا پیشہ رکھنے والے ایک قبیلے کے فرد تھے، انہیں اس مقام
تک کس نے پہنچایا کہ یعنی ”رہننا از حفظِ اور ہبہ شدند!“، جن کے متعلق بنی اکرم ﷺ
فرماتے ہیں کہ ”جس نے زہد عیسیٰ ﷺ دیکھنا ہو تو وہ میرے ساتھی ابوذرؓ کو دیکھ
لے!“۔ لبیدؓ شعراء سبعہ معلقہ کے سلسلے کے آخری شاعر ہیں، ان کے ایک شعر پر
سوق عکاظ میں تمام شعراء وقت نے ان کو سجدہ کیا تھا۔ وہ ایمان لے آئے تو قرآن
کے ذریعے۔ کسی نے ان سے پوچھا کہ آپ اب شعر نہیں کہتے؟ تو جواب ملا: **أَبْعَدَ**
الْقُرْآنَ؟ یعنی قرآن کے نزول کے بعد میری کیا مجال کہ میں شاعری کے میدان میں طبع
آزمائی کروں۔ طفیلؓ دوسری یمن کے رہنے والے قادر الکلام شاعر تھے۔ جب مکہ آئے تو
قریش کے بہکانے پر کانوں میں روئی ٹھونس لی کہ مبادا کانوں میں کلام اللہ پڑ جائے۔
لیکن ایک دن خود ہی رسالت مآب ﷺ کی خدمت میں حاضر ہو کر قرآن سننے کی
فرمائش کرتے ہیں اور جیسے ہی کچھ حصہ سنتے ہیں، بے اختیار پکارا ٹھتے ہیں کہ یہ کسی
انسان کا کلام ہو ہی نہیں سکتا، بے شک یہ وجہ الہی ہے۔ اور اُسی وقت مسلمان ہو جاتے
ہیں۔ الغرض اس کتاب بہداشت کے طفیل، جو رہن تھے وہ رہبر بن گنے، جو اُمیٰ تھے، آن
پڑھ تھے وہ دنیا کے لئے معلم بن گئے، جو زانی و شرابی تھے، وہ عصموں کے محافظ اور
مکارِ اخلاق کے علمبردار بن گئے۔ یہ سب کچھ قرآن کی مجzenمائی تھی۔

میری اس گفتگو کا نتیجہ بھی یہ نکلا کہ دعوت و انقلابِ نبویؐ کا اساسی منبع عمل پورے کا
پورا قرآن مجید کے گرد گھومتا ہے۔ یا سادہ الفاظ میں یوں کہہ لیا جائے کہ بنی اکرم ﷺ
کا آلہ انقلاب ہے قرآن حکیم! اس بات کو مولا نا حالی مرحوم نے تو نہایت سادہ اور
سلیمانی الفاظ میں یوں بیان کیا کہ

اتر کر حرا سے سوئے قوم آیا
اور اک نسخہ کیا ساتھ لایا
وہ بجلی کا کڑ کا تھا یا صوتِ ہادیؓ
عرب کی زمیں جس نے ساری ہلادی!

اور علامہ اقبال مرحوم نے اسی بات کو یوں الفاظ کا جامہ پہنایا۔
در شہستانِ حرا خلوت گزید قوم و آئین و حکومت آفرید!
پھر علامہ مرحوم نے حد درجہ پُر شکوہ الفاظ میں اس حقیقت کو یوں بیان کیا ہے کہ:
گرتومی خواہی مسلمان زیستن نیست ممکن جز بقرآن زیستن!
آں کتاب زندہ قرآن حکیم حکمت او لایزال است و قدیم
فاش گویم آنچہ در دل مضر است ایں کتابے نیست چیزے دیگر است!
مثیل حق پہاں وہم پیدا است ایں زندہ و پائندہ و گویا است ایں!
چوں بجاں درافت جاں دیگر شود جاں چوں دیگر شد جہاں دیگر شود!
اب ایک بات اچھی طرح سمجھ لیجئے۔ اگر کوئی دعوت اس قرآن سے پرے پرے
دی گئی ہو، قرآن کو Bypass کر کے دی گئی ہو، قرآن کے بجائے کسی شخصیت کے
لڑپچر کے بل پر چل رہی ہو، کسی اور کی تصافیف پر چل رہی ہو، وطنیت و قومیت کے نام پر
چل رہی ہو تو وہ دعوت اسوہ رسول ﷺ سے ہٹی ہوئی ہے۔ اس سے زیادہ میں اور کچھ
نہیں کہتا۔ اسوہ رسول تو یہ ہے دعوت و تسلیق، انذار و تبیشر، تلقین و فتحت ان سب کا مبنی،
مدار اور مرکز و محور صرف اور صرف قرآن ہوگا۔

تربیت و تربیت کیہ کامسنون ذریعہ۔ قرآن حکیم

اب آئیے چوتھی بات کی طرف۔ وہ ہے تربیت۔ یہ معاملہ اس اعتبار سے سب
سے زیادہ تکلیف دہ ہے کہ تربیت اور تربیت کیہ نفس کے بارے میں یہ سمجھ لیا گیا ہے کہ شاید
اس کے لئے تو یہ قرآن مفید ہے ہی نہیں، کتاب اللہ اس کام کے لئے مؤثر ہی نہیں ہے،
لہذا ذکر کے کچھ اور طریقے ایجاد کرنے پڑیں گے، تربیت کا کوئی دوسرا نظام بنانا پڑے گا۔
گویا نبی اکرم ﷺ کا اسوہ اس کے لئے مکمل رہنمائی نہیں کر سکتا۔ اس کے لئے دلیل یہ
دی جاتی ہے کہ آنحضرت ﷺ کی شخصیت کا جواہر ہوتا تھا وہ اب ہمارے لئے ممکن نہیں
ہے، کیونکہ آپ ﷺ کا وجود اقدس ہمارے درمیان موجود نہیں۔ تصوف کے حلقوں

میں جو دیانت دار اور خدا ترس لوگ ہیں، وہ یہ بات تسلیم کرتے ہیں کہ ہمارے ہاں تربیت، تزکیہ اور سلوک کے جو طریقے رائج ہیں، وہ مسنون بہر حال نہیں ہیں۔ دیانت کا تقاضا ہے کہ ہم بھی اس کو تسلیم کریں۔ ضریب لگانے کے طریقے کو مسنون ٹھہرانے کے لئے کہاں سے دلیل لائیں گے؟ یہ بات نتوکسی حدیث سے ثابت ہے نہ کسی صحابی سے اور نہ ہی کسی تابعی سے۔ جو حضرات اس کے قائل ہیں وہ زیادہ سے زیادہ یہ عذر و معدرت یا Plea لاتے ہیں کہ ان طریقوں کو انہوں نے اپنے تجربات میں مفید پایا ہے۔ ٹھیک ہے، مجھے اس سے انکار نہیں۔ ایسا ممکن ہے کہ یہ طریقے مفید ہوں۔ لیکن یہ مائنے اور اس کا اعلان بھی کیجئے کہ یہ طریقے مسنون نہیں ہیں۔ یہ طریقے اسوہ محمدی علی صاحبها الصلاۃ والسلام سے مطابقت نہیں رکھتے۔ کیا ایسے حضرات کا یہ خیال ہے کہ جناب محمد رسول اللہ ﷺ نے تزکیہ کیا؟ قرآن حکیم میں تین مقامات پر تلاوت کے بعد تزکیہ ہی کا ذکر آتا ہے۔ يَتَلَوُ عَلَيْهِمُ آیَتَهُ وَيَزْكُرُهُمْ

اس تزکیہ کا ذریعہ کیا ہے؟ دعوت و تبلیغ کا مدار اور انذار و تبیشر کا مرکز و محور تو قرآن ہے اور تذکیر و نصیحت کا مبنی بھی قرآن ہی ہے، اس بات کو ہم نے قرآن کی آیات ہی سے سمجھ لیا۔ اس کے سمجھنے کا معاملہ آسان ہے، البتہ تزکیہ کا معاملہ تجوڑا اس باریک ہے۔ تزکیہ و تربیت کے لئے بھی ہمیں ہر حال میں قرآن ہی کی طرف رجوع کرنا ہوگا۔ آئیے اس بات کو قرآن ہی سے سمجھنے کی کوشش کرتے ہیں۔ سورہ یونس (آیت ۵) میں فرمایا:

﴿يَا أَيُّهَا النَّاسُ قَدْ جَاءَتُكُم مَوْعِظَةٌ مِنْ رَبِّكُمْ وَشَفَاءٌ لِمَّا فِي

الصُّدُورِ وَهُدًى وَرَحْمَةٌ لِلْمُؤْمِنِينَ﴾

”اے لوگو! تمہارے پاس تمہارے رب کی طرف سے نصیحت آگئی ہے۔ یہ وہ چیز ہے جو دلوں کے امراض کی شفا ہے اور جو اسے قبول کر لیں ان کے لئے ہدایت اور رحمت ہے۔“

چنانچہ دل کے تمام امراض دینیہ و اخلاقیہ کے لئے شفاء یہ قرآن مجید ہے۔ ذکر یہ قرآن ہے: ﴿إِنَّا نَحْنُ نَزَّلْنَا الْدِّرْكَ وَإِنَّا لَهُ لَحَفِظُونَ﴾ (الحجر) جو اس ذکر کو bypass

کرے گا اس کے متعلق کم سے کم یہ بات کہی جائے گی کہ وہ غیر مسنون طریقے پر عمل کر رہا ہے۔ امر ارض قلبیہ و صدر یہ کا علاج جو اس سے علیحدہ کیا جائے گا وہ اسوہ رسول ﷺ نہیں ہو گا۔ اپنی جگہ موثر ہوا کرے۔ اسوہ رسولؐ کے نقشے سے وہ ہٹا ہوا ہے۔

دیکھئے ہمارے ہاں ایک ہے ”وعظ“، آج یہ وعظ ہمارے ہاں گالی بن گیا ہے۔ لوگ کچھ تی چست کرتے ہیں کہ لو جی وعظ کر رہے ہیں۔ گویا بہت گھٹیا سی بات کہی جا رہی ہے۔ یہ ہر دو کی ایک چھاپ ہوتی ہے۔ ایک زمانے میں ایسے وعظ ہوا کرتے تھے جو بہت موثر ہوتے تھے۔ سامعین ان سے اپنے قلوب میں گداز اور ایک روشنی محسوس کرتے تھے، ان کے جذبات کو جلا ملتی تھی۔ لیکن ہمارے ہاں، میری یادداشت کے مطابق، جو ”وعظ“ ہوا کرتے تھے ان میں بھی قرآن نہیں ہوتا تھا (الاما شاء اللہ) اکثر وعظ ”مثنوی مولوی معنوی“ کی بنیاد پر ہوتے تھے۔ اس کی بھی ایک تاثیر تھی، اس سے انکار نہیں۔ اکثر ہوتا یہی تھا کہ ایک خاص ترمذ آمیز لمحے میں مثنوی کو پڑھا جاتا تھا۔ میرے ہوش کے زمانے میں اکثر وعظوں کی یہی نوعیت ہوتی تھی جو میں نے خود سنے ہیں۔ قرآن کہتا ہے کہ موعظ حسنة اور نصیحت یہ قرآن ہی ہے۔ دلوں میں اترنے والی چیز یہ قرآن ہے، جذبات کو جلا بخشنشے والی چیز یہ قرآن ہے۔

علامہ اقبال مرحوم نے اپنے اشعار میں، بہت سے آنی حقائق کی نہایت عمدہ اور اعلیٰ وارفع ترجمانی اور وضاحت کی ہے۔ چنانچہ رواینی واعظوں کے متعلق وہ کہتے ہیں ع ”معنی اوپست و حرف او بلند“، یعنی الفاظ بڑے بھاری بھر کم اور معنی تلاش کرو تو ہیں ہی نہیں۔ دھواں دھار بات ہے لیکن معنی سے بالکل خالی۔ علامہ مزید کہتے ہیں۔

از خطیب و دلیلی گفتار او
با ضعیف و شاذ و مرسل کار او

یعنی اپنے وعظوں کے لئے حدیث لا کئیں گے تو کوئی بہت ہی ضعیف یا شاذ حدیث لا کئیں گے۔ واعظوں کی یہ بڑی کمزوری شمار کی گئی ہے کہ ان کے وعظ میں اکثر ویژت کمزور و ضعیف حدیثیں ہوتی ہیں۔ امام غزالیؓ اس سے نہ بچ سکے۔ ”احیاء العلوم“ جیسی کتاب

بھی اس سے مبرانہیں۔ وہ کسی موضوع پر سات آٹھ صحیح حدیثیں درج کرنے کے بعد دو تین ضعیف حدیثیں بھی شامل کر دیتے ہیں۔ پتہ نہیں ایسا کیوں ہوا! شاید ان کا جی بھرتا نہیں تھا اور وہ چاہتے تھے کہ دو تین دلیلیں اور دے دی جائیں۔ حالانکہ ایک بات صحیح حدیث سے ثابت ہو جاتی ہو تو پھر اس کے لئے ضعیف احادیث سے استدلال کی کیا ضرورت ہے! ہمارے ہاں جو عام واعظین ہیں ان کا حال یہ ہے کہ ساری گفتگو اور وعظ کا مرکز و مخور صرف ضعیف احادیث ہوں گی۔ الاماشاء اللہ۔ مطلب یہ ہے کہ اگر کسی چیز سے ہمارے واعظین کو اعتناء نہیں ہے تو وہ یہ قرآن ہے۔

مولانا شیر احمد عثمانیؒ نے اپنے والد مرحوم کے یہ حد درجہ سادہ مگر پر تاثیر اشعار حواشی ترجمہ قرآن میں درج کئے ہیں

سنتے سنتے نغمہ ہائے محفل بدعاں کو
کان بھرے ہو گئے دل بے مزہ ہونے کو ہے
آؤ سنواں میں تمہیں وہ نغمہ مشروع بھی
پارہ جس کے لحن سے طور ہدای ہونے کو ہے
حیف گرتا شیر اس کی تیرے دل پر کچھ نہ ہو
کوہ جس سے خواشیغاً مُقصِّدِ عَ ہونے کو ہے!

میں کہا کرتا ہوں کہ ایک محفل سماع جناب محدث رسول اللہ ﷺ کی بھی ہوتی تھی، لیکن اس میں کیا سناجاتا تھا؟ قرآن ﴿وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا﴾ (الاعراف: ۲۰) اور جب قرآن تمہارے سامنے پڑھا جائے تو اسے توجہ سے سنو اور خاموش رہو۔ بخاری و مسلم میں حضرت عبد اللہ بن مسعود رضی اللہ عنہ سے مروی ہے کہ بنی اکرم ﷺ نے ان سے فرمائش کر کے قرآن کریم سننا چاہا۔ انہوں نے عرض کیا کہ حضورؐ آپ کو سناؤں! آپ پر تو قرآن نازل ہوا ہے۔ آجنباب ﷺ نے فرمایا کہ ہاں سناؤ، مجھے دوسروں سے سن کر حظ اور لطف حاصل ہوتا ہے۔ چنانچہ حضرت عبد اللہ بن مسعود رضی اللہ عنہ نے سورۃ النساء پڑھنی شروع کی اور جب اکتا لیسوں آیت پر آئے تو حضور ﷺ

نے فرمایا: حَسْبُكَ حَسْبُكَ ”بس کرو، بس کرو!“، حضور ﷺ کی آنکھوں سے آنسو روں ہو گئے جب حضرت عبد اللہ بن عباس نے یہ آیت پڑھی: ﴿فَكَيْفَ إِذَا جَئْنَا مِنْ كُلِّ أُمَّةٍ بِشَهِيدٍ وَجِئْنَا بَكَ عَلَى هُؤُلَاءِ شَهِيدًا﴾ ”پس سوچو کہ اس وقت کیا ہو گا جب ہم ہر امت میں سے ایک گواہ لائیں گے اور ان لوگوں پر (اے محمد) آپ کو گواہ کی حیثیت سے کھڑا کریں گے۔“ یہ ہے سماع جناب محدث رسول اللہ ﷺ کا!

وعظ کا مقصد کیا ہے؟ جذبات کے اندر ایک حرارت پیدا کرنا۔ کیا یہ حرارت قرآن سے پیدا نہیں ہوتی؟ گویا ترکیہ نفس کے لئے تو غالباً یہ دنیا کی ناکام ترین کتاب سمجھی گئی ہے۔ نعوذ بالله من ذلك۔ نہایت افسوس کے ساتھ عرض کرتا ہوں کہ قرآن حکیم کی سب سے زیادہ نادری اس کوچے میں آ کر ہوئی ہے۔ اس کا مرشیہ بھی اقبال نے کہا ہے

صوفی، پشمیہ پوش حال مست
از شراب نغمہ قول مست!
آتش از شعر عراقی در دش
در نمی سازد بقر آں مخلفش!

عراقی، جامی یا رومی کا شعر سنیں گے تو وجد میں آ جائیں گے، لیکن قرآن سنیں گے تو کوئی اثر ہی نہیں ہو گا، بلکہ قرآن ان کی محفلوں میں جگہ ہی نہیں پاتا۔ حالانکہ اگر جذبات کی جلا، ان میں حرارت اور سوز و گداز اور کیف و سرور کی کیفیات مطلوب ہوں تو اس مقصد کے لئے بھی یہ قرآن ہے جو جناب محدث رسول اللہ ﷺ پر اُترتا۔ ان کے لئے بھی سب سے بڑا منبع و سرچشمہ قرآن مجید ہی ہے۔

اسوہ حسنہ کے ضمن میں اب تک قدرے تفصیل کے ساتھ میں نے جو اسوے گنوائے ہیں، انہیں پھر ذہن میں تازہ کر لیجئے۔ پہلا اسوہ ہے دعوت و تبلیغ، اذار و تبیشر اور موعظہ و تذکیر، ان سب کو جمع کر لیجئے، ان سب کا مرکز و محور اور مبنی و مدار ہے قرآن۔ دوسرا اسوہ ہے تزکیہ و تربیت، اس کی اساس، جڑ اور بنیاد بھی قرآن ہی

ہے۔ ذکر قرآن سے۔ محفل سامع قرآن سے۔ وعظ قرآن سے۔ تطہیر فکر قرآن سے ہوگی، اور فکر کی تطہیر ہوگی تو اعمال خود بخود درست ہوں گے۔ ظاہر ہے کہ انسانی شخصیت فکر و عمل کا مجموعہ ہے اور یہ دونوں لازم و ملزم ہیں، باس معنی کہ ”گندم از گندم بروید جوز جو“ کے مصادق غلط فکر، غلط عمل ہی کو جنم دے سکتا ہے اور صحیح عمل کے لئے صحیح فکر ناگزیر ہے۔ گویا اگر کسی انسان کی فکر کی تطہیر ہو جائے اور غلط افکار و نظریات اور فاسد خیالات اس کے قلب و ذہن سے پت جھٹکے پتوں کی طرح جھٹتے چلے جائیں تو اعمال صالحہ اور اخلاقی حسنے کے برگ و بار بلا تکلف از خود نمایاں ہو جائیں گے۔ اسی عمل (Phenomenon) کو قرآن حکیم ”يَكْفِرُ عَنْهُمْ سَيِّئَاتِهِمْ“، بھی قرار دیتا ہے اور يُبَدِّلُ اللَّهُ سَيِّئَاتِهِمْ حَسَنَاتٍ بھی۔ اور یہی ربط و تعلق ہے اس میں کہ تلاوت آیات کے متعلقاً بعد تذکرہ کا ذکر قرآن میں آیا ہے: يَتَلَوُا عَلَيْهِمْ أَيْتَهُ وَيَنْزَلُونَهُمْ وَاللَّهُ أَعْلَمْ!

تنظيم کے لئے اسوہ رسول سے رہنمائی

اب آئیے دوسرے مرحلے کی طرف یعنی تنظیم و بحربت۔ تنظیم کے ضمن میں جناب محمد رسول اللہ ﷺ کی اسوہ رہا ہے! اب اس مسئلہ کو ہمیں سمجھنا ہے۔ اس میں تو کوئی شک نہیں کہ تنظیم کے بغیر کوئی بھی اجتماعی کام نہیں ہو سکتا۔ یہاں تک کہ آپ کو لوگوں کی جیسیں کافی ہوں تو بھی ایک تنظیم قائم کرنی پڑتی ہے۔ گرد کثوں کے بھی گروہ (Gangs) ہوتے ہیں۔ ڈاکہ ڈانا ہو تو گینگ بنانا ہو گا۔ سو شلزم لانا ہو تو آپ کو تنظیم بنانی ہوگی۔ اور اگر اسلام کے لئے کوئی کام کرنا ہے تو بھی تنظیم سے مفرنجیں ہے۔ حضرت عمر رضی اللہ عنہ کا قول ہے: لَا إِسْلَامَ إِلَّا بِجَمَاعَةٍ۔ یعنی جماعت کے بغیر کوئی اسلام نہیں۔ اور نبی اکرم ﷺ کا توجہ ہے کہ:

((أَنَا أَمْرُ كُمْ بِخُمُسٍ بِالْجَمَاعَةِ وَالسَّمْعِ وَالطَّاعَةِ وَالْهِجْرَةِ وَالْجِهَادِ فِي سَبِيلِ اللَّهِ))

”(مسلمانو!) میں تمہیں پانچ باتوں کا حکم دے رہا ہوں: (i) جماعت کا، (ii) سنن کا، (iii) اطاعت کرنے کا، (iv) هجرت کا، اور (v) اللہ کے راستے میں جہاد کا۔“

ہمارا آج کا مزاج اس سے کافی دور چلا گیا ہے۔ بڑے بڑے اہل دانش و بنیش اور صاحب علم و فضل کہتے ہیں ”اجی جماعت کی کیا ضرورت ہے؟ کام تو ہم بھی کرہی رہے ہیں، نماز روزہ تو ہو ہی رہا ہے، کسی کی کوئی خدمت بھی کر دی جاتی ہے۔“ اگر واقعی کوئی کام کرنا ہے، اگر اسوہ محمدی پیش نظر ہے اور انقلابِ محمدی کو دنیا میں دوبارہ لانے کی سعی و جہد کرنی ہے تو تنظیم سے رستگاری نہیں ہو سکتی، تنظیم کے بغیر کچھ نہیں ہو سکے گا۔ آج کے دور کا سب سے کٹھن کام یہی ہے۔ دیکھئے قرآن مجید (سورہ مریم) میں عرب کے لوگوں کو قوماً لَدَا کہا گیا ہے کہ یہ بڑی بھگڑا القوم ہے۔ ہر ایک اپنی جگہ پر فرعون بے سامان ہے، کون کسی کی سنے گا! کون کسی کے سامنے سر جھکائے گا! آج کا دور بھی ایسا ہی دور ہے کہ سب سقراط و بقراط ہیں، کون کسی کی سنے گا! لوگوں کے اپنے اپنے نظریات اور خیالات ہیں جو ایک دوسرے سے مختلف ہیں۔ چنانچہ اس دور میں کسی نظم کا پابند ہونا سب سے کٹھن کام ہے۔ کسی کی بات مانی جائے، کسی کا حکم مانا جائے، خود کو کسی ڈسپلن میں دے دیا جائے، سمع و طاعت کا نظم قبول کیا جائے، یہ بڑا مشکل اور کٹھن کام ہے۔

میرے نزدیک حضرت ابو بکر صدیق رض کی قربانیوں میں سب سے بڑا ایثار یہی تھا کہ انہوں نے اپنی شخصیت کی کامل نفی کر کے اس کو نبی اکرم ﷺ کی ذاتِ اقدس میں گم کر دیا تھا۔ حالانکہ بہت سے دینیوی اعتبارات سے آپ رض نبی اکرم ﷺ سے آگے تھے۔ حضور ﷺ کے پاس اپنا ذاتی سرمایہ کوئی نہیں تھا۔ از روئے الفاظ قرآنی : ﴿وَوَجَدَكَ عَائِلًا فَأَغْنَى﴾ ”اور تمہیں نادر پایا اور پھر مالدار کر دیا“، اللہ تعالیٰ نے آپ رض کو جب غنی کیا ہے تو سرمایہ اہلیہ محترمہ کا تھا۔ نقل کفر کفرنہ باشد، طائف والوں نے یہی طعنے تو دیئے تھے کہ اللہ کو ایک مفلس و قلاش کے سوا اپنا نبی بنانے کے لئے کوئی اور نہیں ملا تھا؟ مکہ والے بھی کہا کرتے تھے کہ اللہ کو نبی بنانا تھا تو دو عظیم شہروں (مکہ اور

طاائف) میں سے کسی صاحبِ ثروت سردار کو بناتا۔ حضور ﷺ کے پاس قریش کے اس قبائلی نظام کا کوئی منصب نہیں تھا، جبکہ ابو بکر صدیق رضی اللہ عنہ کے پاس سب سے زیادہ نازک اور حساس ذمہ داری تھی۔ یعنی دیت کا فیصلہ کرنا۔ آپؐ کے اختیار میں تھا کہ کسی مقتول کا کتنا خون بہا دیا جائے گا۔ گویا اس معاشرے میں کسی کی معاشرتی حیثیت (Social Status) کے تعین کرنے کا کام آپؐ کے سپرد تھا۔ اس سے آپؐ اندازہ لگایں کہ اس معاشرے کے قبائلی نظام میں حضرت ابو بکرؓ کو کیا مقام حاصل تھا! لیکن انہوں نے اپنی شخصیت کی ایسی نفی کی ہے اور اپنے آپؐ کو محمد رسول اللہ ﷺ کی شخصیت میں اس طرح گم کیا ہے کہ ”ابو بکر“ تو نظر ہی نہیں آتے۔ نظر تو وہ آیا کرتا ہے جو اختلاف کرتا ہے۔ ایسے شخص کی شخصیت علیحدہ اور جدا نظر آئے گی جو کسی درجے میں اپنی بات کرتا ہو۔ لیکن جس کی اپنی کوئی بات ہی نہیں ہے، جو خود گوگم کر چکا ہو محمد رسول اللہ ﷺ کی شخصیت میں، وہ کہاں نظر آئے گا! یہ ہے حضرت ابو بکرؓ کا سب سے بڑا ایشارا اور سب سے بڑی قربانی۔

آج جو سب سے بڑا خناس ہمارے دماغوں میں بیٹھا ہوا ہے وہ یہی انسانیت ہے۔ کوئی نظم ہو گا اور کوئی تنظیم ہو گی تو بہر حال اس کے امیر اور اس کے نظامِ العمل کی پابندی بھی کرنی ہو گی۔ لہذا اپنے آپؐ کو اس ”کھلکھلیر“ سے بچانے کے لئے یہ فلسفہ تراش لیا جاتا ہے کہ ابھی کسی جماعت یا تنظیم کی ضرورت ہی کیا ہے؟ دین کا کام کسی نہ کسی درجے میں ہم بھی کرہی رہے ہیں۔ جماعتوں اور تنظیموں تو عموماً فتنہ بن جایا کرتی ہیں۔ اس لئے اس سے خذر ہی بہتر ہے۔ ان حیلوں سے دل کو مطمئن کر لیا جاتا ہے۔ لوگ سڑک پر چلتے ہوئے حادثے کا شکار ہو جاتے ہیں، لیکن اس کے باوجود باہر رکنا ترک نہیں کرتے۔ دل میں اصل چوری ہی ہے کہ میں کیوں کسی کی مانوں؟ لیکن یہ جان لیجئے کہ تنظیم و جماعت کے بغیر دنیا میں کبھی کوئی کام نہیں ہو سکتا۔

تنظیمِ نبویؐ کی نوعیت

اب رسول اللہ ﷺ کے اسوہ حسنة کی روشنی میں مجھے تنظیم و ہجرت کے بارے میں

کچھ عرض کرنا ہے۔ نبی اکرم ﷺ کی تنظیمیں دو نوعیتوں کی تھیں۔ ایک تنظیم کی نوعیت تو یہ تھی کہ، آپ ﷺ کے بر بنائے نبی و رسول ہونے کے جو شخص آپ پر ایمان لے آیا، اس نے کلمہ شہادت پڑھ لیا، تو وہ خود بخوبیت مومن آپ کا مطع و فرماں بردار ہو گیا اور آپ سے آپ اس بڑی تنظیم میں شامل ہو گیا جس کو امت مسلمہ سے موسم کیا جاتا ہے۔ اب کسی دوسری تنظیم کی حاجت ہی نہیں۔ وہ حضور ﷺ کے احکام کا پابند ہے۔ آپ ﷺ کی اطاعت سے سرموانحراف کرے گا تو اس کا ایمان ہی سلامت نہیں رہے گا۔ اس سے زیادہ مضبوط تنظیم کا دنیا میں وجود ممکن ہی نہیں ہے۔ دنیا میں ہر شخص کی رائے سے اختلاف کیا جا سکتا ہے، لیکن رسول اللہ ﷺ سے تو اختلاف ممکن نہیں۔ اختلاف کیا تو ایمان کی خیر نہیں۔ اختلاف کرنا تو دور رہا، بات مان بھی لی لیکن اگر دل میں کوئی اضطراب یا تنگی رہ گئی تو بھی ایمان کی خیر نہیں۔ از روئے الفاظ قرق آنی:

﴿فَلَا وَرِبَّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِي أَنفُسِهِمْ حَرَجًا فِيمَا قَضَيْتَ وَيُسَلِّمُوا تَسْلِيمًا﴾ (النساء: ٦٥)

”نہیں (اے محمد ﷺ!) آپ کے رب کی قسم یہ ہرگز مومن نہیں ہو سکتے جب تک کہ اپنے باہمی اختلافات میں آپ کو فیصلہ کرنے والا نہ مان لیں، پھر جو کچھ آپ فیصلہ کریں اس پر اپنے دل میں کوئی تنگی بھی محسوس نہ کریں بلکہ سربر سلیم کر لیں۔“

آپ نے دیکھا کہ آنحضرت ﷺ کے حکم کو سلیم نہ کرنے پر ہی نہیں بلکہ آپ کے فیصلوں کو خوش دلی سے قبول نہ کرنے پر بھی ایمان کی لنگی کی جا رہی ہے اور اللہ تبارک و تعالیٰ اپنی ذات کی قسم کھا کر لنگی فرمار ہے ہیں۔۔۔ پھر دیکھئے سورۃ الحجرات میں فرمایا:

﴿يَا أَيُّهَا الَّذِينَ آمَنُوا لَا تَرْفُعُوا أَصْوَاتَكُمْ فَوْقَ صَوْتِ النَّبِيِّ وَلَا تَجْهَرُوا لَهُ بِالْقَوْلِ كَجَهْرِ بَعْضِكُمْ لِبَعْضٍ أَنْ تَحْبَطَ أَعْمَالُكُمْ وَأَنْتُمْ لَا تَشْعُرُونَ﴾ (آیت ۲)

”اے اہل ایمان! مت بلند کرو اپنی آوازوں کو نبی کی آواز پر اور نہ ہی ان سے اوپنجی آواز میں بات کرو جس طرح تم باہم ایک دوسرے سے گفتگو کرتے

ہوئے بلند آوازی اختیار کرتے ہو، مبادا تمہارے سارے اعمال بر باد ہو جائیں (تمہاری ساری نیکیاں اکارت جائیں، تمہارے اب تک کئے کرائے پر پانی پھر جائے) اور تمہیں شعور و احساس تک نہ ہو۔

شعور و احساس توبہ ہوتا ہے جب انسان یہ سمجھے کہ وہ نبی اکرم ﷺ کی کسی نافرمانی کا ارتکاب کر رہا ہے۔ غور کیجئے کہ یہاں نافرمانی، حکم عدولی اور معصیت رسولؐ کا کوئی سوال پیدا نہیں ہوا، بلکہ مجرد سوئے ادب کی وجہ سے سارے اعمال کے جھٹ ہونے کی وعید سنائی جا رہی ہے۔

آگے چلنے اور دیکھنے کے قرآن مجید میں اللہ تعالیٰ نے اطاعتِ رسول کے لئے کتنا حکم اور غیرہم ضابط و قانون بیان فرمادیا ہے: ﴿مَنْ يُطِعِ الرَّسُولَ فَقَدْ أطَاعَ اللَّهَ﴾ (النساء: ۸۰) ”جس نے رسولؐ کی اطاعت کی پس اس نے اللہ کی اطاعت کی۔“ اسی ضمن میں خود نبی اکرم ﷺ کا قول بھی سن لیجئے: ((لَا يُؤْمِنُ أَحَدُ كُمْ حَتَّى يَكُونَ هُوَ أَهْ شَيْئًا لِمَا جِئْتُ بِهِ)) ”تم میں سے کوئی شخص مومن نہیں ہو سکتا جب تک اس کی خواہش لشک اس ہدایت کے تابع نہ ہو جائے جو میں لے کر آیا ہوں۔“ قرآن وحدیث کی یہ تعلیمات و ہدایات پیش نظر رکھئے اور غور کیجئے کہ اس سے زیادہ مضبوط کسی اور تنظیم کا آپ تصور کر سکتے ہیں؟

مسنون ہدایت تنظیمی - بیعت سمع و طاعت

واقعہ یہ ہے کہ میں نے اس مسئلہ پر کافی طویل عرصے تک بہت غور کیا ہے اور آپ کو بھی غور و فکر کی دعوت دیتا ہوں کہ آنحضرت ﷺ نے مختلف مواقع اور اوقات میں صحابہؓ سے جو ہدایتیں لی ہیں، ان کی کیا ضرورت تھی؟ نبی اکرم ﷺ تو اپنی ذات میں خود مطاع ہیں، پھر بیعت کی ضرورت کیا ہے؟ غزوہ بدر سے پہلے جو مشاورت ہوئی ہے کہ آیا قافلے کا رخ کیا جائے جس میں صرف پچاس نفوس ہیں یا اُس لشکر کا جو پوری طرح کیل کائنے سے لیس اور ایک ہزار جنگجوؤں پر مشتمل ہے، تو اسی موقع پر ہی تو حضرت سعد بن عبادہ رضی اللہ تعالیٰ عنہ نے، جو قبلہ خزر ج کے سرداروں میں سے تھے،

یہ بات کہی تھی کہ: إِنَّا آمَنَّا بِكَ وَصَدَقْنَاكَ لِعْنِي حضور! ہم آپ پر ایمان لاچکے، آپ کی بحیثیت رسول اللہ تصدیق کر چکے، اب کوئی Option ہمارے لئے کہاں رہ گیا ہے؟ انہوں نے مزید عرض کیا کہ آپ ہمیں ساحل کے کنارے کھڑے ہو کر سمندر میں چھلانگ لگانے کا حکم دیجئے، ہم تعقیل کریں گے۔ آپ ہمیں برک الغماڈتک (جو یمن کا ایک دور راز علاقہ ہے) چلنے کا حکم دیجئے، ہم چلیں گے، چاہے ہماری اوٹیشن لاغر ہو جائیں۔ لیکن اس کے باوجود مختلف مراحل پر آپ نے بیعتیں کیوں لیں؟۔ اس سوال کے جواب کو اسوضاحت سے سمجھئے جو میں پہلے پیش کر چکا ہوں کہ اللہ تعالیٰ اس پر قادر تھا کہ عرب میں انقلاب بھی آ جاتا اور اپنے محبوب ﷺ کے پائے مبارک میں ایک کائنات بھی نہ چھبتا۔ اللہ نے ایسا نہیں کیا۔ کیوں نہیں کیا؟ اس لئے نہیں کیا کہ نبی اکرم ﷺ کی اسلامی انقلاب کی انسانی سطح پر جدوجہد ہمارے لئے نمونہ بنے۔ اسی طرح صحابہ کرام ﷺ سے حضور ﷺ کو کسی بھی موقع پر بیعت لینے کی کوئی ضرورت نہیں تھی۔ لیکن باس ہمہ آپ نے بیعتیں لیں تاکہ امت کو معلوم ہو جائے کہ اسلامی نظم جماعت کی بنیاد بیعت ہے۔

حدیبیہ کے موقع پر جب حضرت عثمان رضی اللہ عنہ کی شہادت کی خبر پہنچتی ہے تو نبی اکرم ﷺ صحابہ کرام ﷺ کو دعوت دیتے ہیں کہ کون عثمانؑ کے خون کا قصاص لینے کے لئے میرے ہاتھ پر سفر فروشی کی بیعت کرتا ہے! اس پکار پر چودہ سو جان ثار صحابہ کرامؓ لبیک کہتے ہیں۔ وہ تو حضرت عثمانؑ کی شہادت کی خبر ہی غلط نکلی ورنہ صحابہ کرامؓ نے تو جان فروشی کے لئے خود کو پیش کر ہی دیا تھا۔ اسی بیعت کا نام ”بیعت رضوان“ ہے، جس کا ذکر سورۃ الفتح میں بڑے مہتمم بالشان طریقے سے دو جگہ آیا ہے۔ آیت نمبر ۱۰ میں فرمایا:

﴿إِنَّ الَّذِينَ يُبَايِعُونَكَ إِنَّمَا يُبَايِعُونَ اللَّهَ ۚ يَدُ اللَّهِ فَوْقَ أَيْدِيهِمْ﴾
”(اے نبی) جو لوگ آپ سے بیعت کر رہے تھے وہ دراصل اللہ سے بیعت کر رہے تھے ان کے ہاتھوں پر اللہ کا ہاتھ تھا“۔

آگے آیت نمبر ۱۸ میں ان بیعت کرنے والوں کو بایں الفاظ بشارت دئی جاتی ہے:

﴿لَقَدْ رَضِيَ اللَّهُ عَنِ الْمُؤْمِنِينَ إِذْ يَبْعُونَكَ تَحْتَ الشَّجَرَةِ فَعَلِمَ مَا فِيٰ

قُلُوبِهِمْ فَأَنْزَلَ السَّكِينَةَ عَلَيْهِمْ وَأَثَابَهُمْ فَتَحَّا قَرِيبًا﴾

”اللّٰہ ان مومنوں سے راضی ہو گیا جب وہ درخت کے نیچے (اے نبی!) آپ

سے بیعت کر رہے تھے۔ اللّٰہ کو ان کے دلوں کا حال معلوم تھا۔ اسی لئے اس نے

ان پر سکینیت نازل فرمائی اور ان کو قربی فتح بخشی۔“

بیعت عقبہ ثانیہ ہو رہی ہے کہ آپ سے عرض کیا جاتا ہے کہ حضور آپ مدینہ تشریف

لے آئے، ہم آپ کی اس طرح حفاظت کریں گے جیسے اپنے بال بچوں کی کرتے ہیں۔

بیعت کرنے والے وہ ہیں جو پہلے ہی سے ایمان لا چکے ہیں۔ قول وقرار کے لئے بیعت

ہو رہی ہے۔ معاهدے ہو رہے ہیں۔ احادیث میں مختلف بیعتوں کا ذکر ہے۔ میں یہاں

صرف ایک حدیث بیان کر رہا ہوں جس کے راوی حضرت عبد اللہ بن عمر رض ہیں اور

جسے امام بخاری^{رحمۃ اللہ علیہ} اور امام مسلم^{رحمۃ اللہ علیہ} اپنی ”صحیح“ میں لائے ہیں۔ گویا یہ حدیث متفق علیہ ہے

جو حدیث کا سب سے بلند مقام و مرتبہ ہے۔ حدیث کے الفاظ ہیں:

عَنْ أَبْنَ عُمَرَ رَضِيَ اللَّهُ عَنْهُمَا قَالَ: كُنَّا إِذَا بَأْيَعْنَا رَسُولَ اللَّهِ صَلَّى اللَّهُ

عَلَيْهِ وَسَلَّمَ عَلَى السَّمْعِ وَالطَّاعَةِ يَقُولُ لَنَا: ((فِيمَا اسْتَطَعْتُمْ))

”ابن عمر رضی اللہ عنہما روایت کرتے ہیں کہ ہم جب رسول اللہ ﷺ سے سمع و

طاعت کی بیعت کرتے تو آپ فرماتے کہ ”جس چیز کی تم طاقت رکھو،“

اس سے معلوم ہوتا ہے کہ نبی اکرم ﷺ صاحبہ کرام صلی اللہ علیہ وسلم سے مختلف اوقات میں مختلف

کاموں کے لئے بیعت لیا کرتے تھے۔

بیعت کا یہ نظام جو میں تعلیم دیا گیا ہے یہ درحقیقت اس تنظیم کی اساس و بنیاد ہے

کہ جو اس کام کرنے کے لئے منظم ہو جو نبی اکرم ﷺ امت کے حوالے کر گئے ہیں۔

یعنی عالمی سطح پر انقلابِ محمدی کا بول بالا کرنا۔ اس کام کے لئے طریق تنظیم یہ بیعت کا

نظام ہے۔ کوئی اللہ کا بندہ جب آگے آئے اور پکارے کہ ”مَنْ انْصَارِي إِلَى اللَّهِ“ تو

آپ اس کے ہاتھ میں ہاتھ دیں اور سمع و طاعت کی بیعت کریں۔ فرق یہ ہو گا کہ نبی

اکرم ﷺ سے جو بیعت کی جاتی تھی وہ مطلق ہوتی تھی کہ جو حکم آپؐ دیں گے وہ واجب الاطاعت ہوگا۔ اس لئے کہ عَجْفَةٌ أَوْ غَفْفَةٌ اللَّهُ بُوْدَ۔ ان کا فرمان اللہ کا فرمایا ہوا تھا۔ اور ﴿مَنْ يُطِعِ الرَّسُولَ فَقَدْ أَطَاعَ اللَّهَ﴾ ”جس نے رسولؐ کی اطاعت کی اس نے اللہ کی اطاعت کی“۔ اب جو بیعت ہوگی وہ مشروط ہوگی۔ یہ اطاعت ”فِي المَعْرُوفِ“ کی شرط کے ساتھ مشروط ہوگی۔ پس نبی اکرم ﷺ کا تیرسا اسوہ ہے کسی تنظیم کے قیام کے لئے نظامِ بیعت۔

احیائے دین اور اقامت دین کی جدوجہد کے لئے دستوری تنظیموں اور ایکشنوں کے ذریعے قائم ہونے والی تنظیموں اور امیر اور شوریٰ یا انتظامیہ کے لئے دوسال یا پانچ سال کے بعد ایکشن اور ان کے درمیان فرائض و اختیارات اور حقوق کا توازن قائم کرنے کے طریقہ کار کو میں کفر یا قطعی طور پر خلافِ اسلام نہیں کہتا، لیکن پورے شرح صدر کے ساتھ یہ ضرور کہتا ہوں کہ یہ طریقہ تنظیم اسوہ رسول کے مطابق نہیں ہے۔ میں پھر عرض کر رہا ہوں کہ نبی اکرم ﷺ کو تو بیعت لینے کی احتیاج ہی نہ تھی۔ حضورؐ نے مختلف اوقات میں جو بیعتیں لیں وہ میرے نزدیک اس لئے تھیں کہاں کہاں کندہ کے لئے ہمیں روشنی ملے اور حضورؐ کا طرزِ عمل ہمارے لئے اسوہ بنے۔ لہذا حضرت ابو بکرؓ کی خلافت کا نصب ہو رہا ہے تو بیعت کی بنیاد پر۔ حضرت عمر فاروقؓ کا ہو رہا ہے تو بیعت سے۔

حضرت عثمان غنیؓ کا ہو رہا ہے تو بیعت پر۔ حضرت علیؓ کا نصب خلافت بھی بیعت کی بنیاد پر ہوا ہے۔ اس کے بعد بیعتیں تقسیم ہو گئیں۔ بیہاں تک تو بیعت ایک تھی۔ وہ دینی بیعت بھی، سیاسی بیعت بھی اور انتظامی بیعت بھی تھی، لیکن خلافت راشدہ کے بعد یہ وحدت ختم ہو گئی۔ اس دور میں نظام حکومت کا عنوان تو خلافت ہی رہا لیکن اصلاح و ملوکیت میں تبدیل ہو گیا اور خلفاء تقویٰ کے لحاظ سے اس معیار مطلوب کے مطابق نہ رہے جو خلفاء راشدین میں نظر آتا تھا، لہذا بیعت دو حصوں میں تقسیم ہو گئی۔ چنانچہ ایک سیاسی بیعت یعنی خلیفہ وقت کی اطاعت کے لئے ہوتی تھی جو بتدریج ایک معروف کا درجہ حاصل کر گئی جو دو بنی اُمیّہ بنو عباس اور دو بنو عثمانیہ تک ہمیں کسی نہ صورت میں نظر

آتی ہے۔ اور دوسری بیعت، ”بیعت ارشاد“ کسی بزرگ، خدا ترس، متقی، متندِین مزگ کی و مرّبی اور مرشد کے ہاتھ پر ہونے لگی۔ پھر اس بیعت ارشاد کے بھی کئی سلاسل وجود میں آ گئے۔ جیسے فقہی مسائل میں چار مسالک فقہ مشہور ہوئے اسی طرح انفرادی رشد و ہدایت اور تربیت کیہ و تربیت نفس کے لئے بھی چار سلاسل مشہور ہیں۔

اس بات کو بھی سمجھ لیجئے کہ یہ دونوں بیعتیں اس وقت تک راجح رہیں جب تک شریعت اور قانونِ اسلام کا ڈھانچہ قائم (intact) رہا۔ تا آنکہ وہ دور شروع ہوا جب ایک طرف وحدتِ ملی پارہ پارہ ہوئی اور دوسری طرف متعدد مسلم ممالک بر اہ راست سیاسی طور پر مغربی استعمار کے استیلاء کے پنجے میں گرفتار ہو کر سیاسی طور پر غلامی سے دو چار ہوئے اور ہمارے دین کا براۓ نام ڈھانچہ بھی برقرار رہا اور پوری عمارت زمین بوس ہو گئی۔ شریعت اور اسلامی قانون مختلف ممالک میں مختلف ادوار میں منسوخ کر دیا گیا اور قاضیوں کی عدالتیں بر طرف کر دی گئیں۔ ان حالات میں تجدید و احیائے دین کی تحریکیں اور تنظیمیں ابھرنے لگیں۔ اور پھر ہمیں نظر آتا ہے کہ یہ دونوں بیعتیں کیجا جمع ہو گئیں۔ سو ان میں مہدی سوڈانی ابھرے۔ طرابس (موجودہ لیبیا) میں سنوی تحریک اور رجح میں محمد بن عبد الوہابؓ کی تحریک اٹھی (جو وہابی تحریک کے نام سے مشہور ہے)۔ یہ تمام تحریکیں بیعت کے نظام پر سمع و طاعت اور بھرت و جہاد کے لئے پاہوئیں۔ اس طرح ہمیں ان تحریکوں میں اس سنت بیعت کی تجدید نظر آتی ہے۔

سید احمد بریلویؒ کی تحریک میں عجب شان نظر آتی ہے۔ وہ مسلک کے اعتبار سے حنفی ہیں، مستند عالم دین بھی نہیں، لیکن ان کے ہاتھ پر بیعت کرنے والوں میں امام الہند شاہ ولی اللہ دہلویؒ کے خانوادے کے چشم و چراغ شاہ اسماعیل شہیدؒ بھی شامل ہیں، جو اہل حدیث ہیں۔ آج برعظیم پاک و ہند میں جو اہل حدیث ہمیں نظر آتی ہے وہ گل کی گل ان ہی کی مساعی کا ظہور ہے۔ لیکن وہ بیعت جہاد ایک حنفی کے ہاتھ پر کر رہے ہیں۔ سید صاحب رحمۃ اللہ علیہ نے پہلے بیعت ارشادی، پھر بیعت جہادی۔ اس طرح ایک ہی شخصیت میں دونوں بیعتیں جمع ہو گئیں۔ یہ تو بیسویں صدی میں مغرب کے سیاسی

استیلاء کے ساتھ ڈھنی مرعوبیت کے پیش نظر دستوری اور قانونی تنظیمیں قائم ہونی شروع ہو گئی، ورنہ اس سے قبل اس قسم کی کسی تنظیم اور جماعت کی تشکیل کا کوئی سراغ نہیں اپنی تاریخ میں نہیں ملتا۔ صحابہؓ و تابعین کے دور میں صدارتی نظام کہیں نظر نہیں آتا کہ اتنے سال کے بعد صدر ہٹ جائے اور پھر دوبارہ انتخاب ہو۔ وہاں تو یہ نظر آتا ہے کہ جس کے ہاتھ پر بیعت ہوتی تھی وہ تحسین حیات ہوتی تھی۔ آپؐ کو ایک مقصد پورا کرنا ہے، جب امیر وہ مقصد پورا کر رہا ہے تو آخر کس دلیل سے آپؐ اس کو ایکشن کے ذریعے بدلا چاہیں گے؟ ہاں اگر وہ مقصد سے ہٹ گیا ہے تو آپؐ اپنا راستہ عینہ کر لیں، بیعت فتح کریں اور اپنے طور پر کام شروع کریں۔ کوئی اور ایسا نظر آئے جس پر اطمینان ہو کہ وہ بہتر کام کر رہا ہے تو اس کے ہاتھ پر بیعت کر لیں۔ حاصل بحث یہ ہے کہ تجدید و احیائے دین کے لئے کام کرنے کا جو طریقہ سنت نبویؐ اور تعامل سلف صالحین سے ثابت ہے وہ بیعت کا نظام ہے۔ اس کے علاوہ جو طریقے اختیار کئے جاتے ہیں، وہ اسوہ رسول اور سنت سے ہٹے ہوئے ہیں۔

یہ باتیں کہتے ہوئے دل روتا ہے کہ اس وقت ہمارا حال یہ ہے کہ جس طرح ہمارے ہاں ”وعظ“ گالی بن گیا ہے جو قرآن کی اصطلاح ہے، اسی طرح ”بیعت“ کے ساتھ، جو خالصتاً قرآن و سنت کی اصطلاح ہے، ذہن میں فوراً دکانداری کا تصور آتا ہے۔ قبیلے، عما میں، جبے اور ایک خاص اندازِ نشست و برخاست اور ایک خاص اندازِ گفتار کے ساتھ کسی شخصیت کا نقشہ ذہن میں اُبھرتا ہے، جن کے ساتھ مریدین کا ایک حلقة، خدام ادب کی حیثیت سے موجود ہوتا ہے۔ اس کے سوا کچھ نہیں۔ اگر بہت ہو گا تو یہ کہ کچھ ذکر کے حلقے ہو جائیں گے۔ اللہ اللہ تیر صلا۔ اس سے آگے ان کی کوئی دعوت نہیں۔ اس طرح ہم نے اس بیعت کو بھی بدنام کر کے رکھ دیا ہے۔ ہم نے کس چیز کو بدنام نہیں کیا ہے؟ بقول اقبال۔

یہی شیخ حرم ہے جو چرا کر بیچ کھاتا ہے
گلگلیم بوزرؓ و دلتؓ اویسؓ و چادرؓ زہراؓ

ہم نے ہر چیز بچ کھائی ہے۔ دکان دار ہم ہیں۔ بدنام ہم نے دین کو کیا ہے۔ بچ اور عمرے کے موقع پر اسم گلنگ ہم کرتے ہیں لیکن بدنام بچ ہوتا ہے۔ صوم و صلوٰۃ کے ساتھ سودی لین دین، بلیک مارکیٹنگ، ذخیرہ اندوزی، ملاوٹ اور بہت سی بد معاملگیاں ہم کرتے ہیں اور بدنام دین ہوتا ہے۔ لیکن باس ہمہ اگر ہم چاہتے ہیں اسوہ رسول کی پیروی کریں تو بیعت خواہ کتنی ہی بدنام ہو چکی ہو تھیں تو اسی پر چلنا ہے۔ اگر وعظ گالی بن گیا ہے تو بنائے ہمارے لئے تو قرآن ہی وعظ ہے۔ از روئے الفاظ قرآنی: ﴿يَأَيُّهَا النَّاسُ قَدْ جَاءَكُمْ مَوْعِظَةٌ مِّنْ رَبِّكُمْ وَشَفَاءٌ لِّمَا فِي الصُّدُورِ وَهُدًى وَرَحْمَةٌ لِّلْمُوْمِنِينَ﴾۔ لڑپروں سے دعوییں چلتی ہوں تو چلا کریں، ہمارا لڑپرو تو قرآن ہے۔ اسی کو پڑھو اور پڑھاؤ۔ اسی کو سمجھو اور سمجھاؤ۔ اسی کی شرح ووضاحت کرو تحریر سے بھی، تقریر سے بھی۔ ہر ایک کی اساس قرآن ہو۔ بخوائے ارشاد ربانی: ﴿يَلْعَغُ مَا أُنزِلَ إِلَيْكَ مِنْ رَبِّكَ﴾ اور بوجب فرمان نبوی: ((يَلْغُو عَنِّي وَلَوْ آيَةً))

آپ حضراتِ بخوبی واقف ہیں کہ میں قرآن حکیم کا ادنیٰ طالب علم ہوں۔ قرآن مجید اور سیرتِ مطہرہ پر غور و فکر کے نتیجے میں جو بات مجھ پر منکشf ہوئی ہے اس پر الحمد للہ عمل بھی شروع کر دیا ہے۔ وہ یہ کہ اقامتِ دین کی جدوجہد کوئی اضافی نیکی نہیں بلکہ میرا اور ہر مسلمان کا فرض عین ہے۔ اس کے لئے تنظیم کا قیام لازم ہے اور اس تنظیم کی بیت تنشیلی بیعت کے نظام پر ہونی عین سنت کا تقاضا ہے۔ میں اگر محض درس قرآن ہی دیتا رہتا اور سیرتِ مطہرہ کا بیان ہی کرتا رہتا لیکن قرآن حکیم اور سیرت مبارکہ سے جو پیغام اور تعلیم مجھے ملتی، اس پر عمل پیرا ہونے کی کوشش نہ کرتا تو مجھ سے بڑا دھوکے باز کوئی اور نہ ہوتا۔ میں درس قرآن، سیرتِ مطہرہ کے بیان اور وعظ کہنے کی حیثیت سے بہت مشہور (Popular) ہو گیا ہوں۔ تحدیث نعمت کے طور پر عرض کر رہا ہوں کہ میرے درسِ قرآن کو پاکستان ہی میں نہیں بہت سے پیروی ممالک میں بھی انتہائی قبول عام حاصل ہوا ہے۔ میں یہی کام کرتا رہتا اور کبھی عمل کی دعوت نہ دیتا تو میرا خیال ہے کہ اس وقت اگر یہاں چار پانچ سو کی حاضری ہے تو ایسی صورت میں یہ حاضری ہزاروں سے مجاہد

ہوتی۔ اس لئے کہ ہمارے ہاں صرف ”سننے“ کا انتہائی ذوق و شوق ہے۔ ہم سننی ہیں اور خالص ”سننی“ ہیں۔ یہ بار بار عمل کی دعوت دی جاتی ہے اور غلط کاموں پر جو ڈانٹ پڑتی ہے، اسے آدمی ایک دفعہ سن لے گا، دو مرتبہ سن لے گا، بار بار کون سننے آئے گا؟ میرے چند قریبی واقف کار میرے پیچھے جمعہ پڑھنا چھوڑ گئے۔ انہوں نے مجھ سے صاف گوئی سے کام لیتے ہوئے کہ تمہاری تقریر بہت سخت ہوتی ہے۔ تم کار و بار میں سود کی آمیزش پر قرآن و حدیث کے حوالے سے تقیدیں کرتے ہو اور وہ عید یہ سناتے ہو۔ تم متعدد غیر اسلامی معتقدات اور رسوم و رواج پر شدید گرفت اور نکیر کرتے ہو۔ ہم جس معاشرے میں رہ رہے ہیں اور جن حالات سے گزر رہے ہیں، ان میں ان کا ترک کرنا ہمارے لئے مشکل ہی نہیں محال ہے۔ تمہاری تقریر یہ سن کر ہمارا ضمیر ملامت گر ہمیں سرزنش کرتا ہے۔ اس کشمکش سے بچنے کے لئے ہم نے تمہارے پیچھے جمعہ پڑھنا اور تمہارے درس میں شریک ہونا ہی چھوڑ دیا ہے۔ اگر مجھے صرف درس قرآن اور بعض علمی نکات ہی کو بیان کرنا ہوتا تو موجودہ حاضری سے دس گناہ یادہ حاضری ہو سکتی تھی۔ لیکن میں قرآن کا عملی پیغام پیش کرتا ہوں، صرف علمی نکات پیش کرنا اور اس میدان میں موشگان فیاں کرنا ڈھنی عیاشی بن جائے گی۔ میرا قلب وذہن مجھ سے پوچھتا ہے کہ اگر تم نے صرف یہی کچھ کیا تو اللہ کے ہاں کیا جواب دو گے؟ تم نے سب کچھ ہضم کر لیا ہے، اگر اس قرآن کو بھی ہضم کر گئے تو ﴿فَإِنِّي حَدَّيْتُ بَعْدَهُ يُؤْمِنُونَ﴾ (المرسلت) ”پس کے بعد کون تی بات ہے جس پر تم ایمان لاوے گے؟“۔

خلاصہ بحث

یہ چند باتیں بطورِ جملہ ہائے معترضہ درمیان میں آگئیں۔ اب خوب توجہ سے میری آج کی تقریر کا خلاصہ پھر سن لیجئے۔ میں پہلے بھی عرض کر چکا ہوں کہ میں نے اپنے فہم کی حد تک قرآن کا جو پیغام سمجھا ہے، وہی پیغام ہمیں احادیث میں ملتا ہے اور وہی پیغام ہمیں سیرت مطہرہ سے ملتا ہے۔ اسی بات کو میں نے آج اس وہ حسنے کے حوالے سے

آپ کے سامنے رکھا ہے۔ اور وہ اُسوہ حسنے یہ ہے:

محمد رسول اللہ ﷺ کی دعوت ایمان باللہ، ایمان بالآخرۃ اور ایمان بالرسالت کسی تبلیغی، رفاهی، اصلاحی، علمی و تحقیقی اور سیاسی نوعیت کی نہیں تھی، بلکہ خالص انقلابی نوعیت کی دعوت تھی۔ یہ تمام کام اس میں بطور اجزاء شامل تھے۔ چنانچہ اس دعوت کے نتیجے میں جو انقلاب عظیم دنیا میں برپا ہوا، اس سے پوری انسانی زندگی میں تبدلی رومنا ہوئی۔ عقائد و نظریات، سیرت و کردار، نظام حکومت و سیاست، علوم و فنون، قانون و اخلاق، تہذیب و تمدن اور معاشرت و معیشت، الغرض حیات انسانی کا کوئی گوشہ بھی بدلتے بغیر نہ رہا۔

یہ انقلابی جدوجہد خالص انسانی سطح (Human Level) پر قدم بقدم چل کر کی گئی اور ایک انقلابی جدوجہد کو جن مراحل سے گزرنما پڑتا ہے، وہ سب مراحل نبی اکرم ﷺ کی اس انقلابی دعوت کو بھی پیش آئے۔ اللہ کی نصرت و تائید بھی حاصل ہوئی لیکن اُس وقت جب نبی اکرم ﷺ اور آپ کے جان ثار صحابہ کرام ﷺ نے اپنی امکانی حد تک اس جدوجہد میں مثالی قربانی اور ایثار پیش کیا۔

آپؐ کی جدوجہد جن مراحل سے گزری ان کو دودو الفاظ کے جوڑوں کے ساتھ میں نے تین حصوں میں منقسم کر کے قدر تفصیل کے ساتھ آپ کے سامنے پیش کیا ہے۔

☆ پہلا مرحلہ: دعوت و تربیت

☆ دوسرا مرحلہ: تنظیم و تحریث

☆ تیسرا مرحلہ: جہاد و فتوح

اس منحصر وقت میں، میں نے کوشش کی ہے کہ دعوت و تربیت اور تنظیم و تحریث کے ضمن میں ضروری نکات آپ کے سامنے پیش کر دوں۔ دعوت و تربیت کے مرحلے کے متعلق میں نے آپ کے سامنے چند اہم نکات اسوہ حسنے کی روشنی میں بیان کر دیئے ہیں۔ دعوت ایمان قبول کرنے والوں کی تنظیم تو آپ سے آپ ہو جاتی تھی، کیونکہ جناب محمد رسول اللہ ﷺ کی تقدیق اور آپ کو رسول اللہ تسلیم کرنے کا لازمی تقاضا تھا کہ تمام اہل ایمان، ایک

تنظيم، ایک جماعت اور ایک امت بن جائیں اور اللہ اور اس کی رسول کے احکام کی بے چون و چراستیم و رضا کی کیفیات کے ساتھ پیروی کریں۔ پھر بھرت تو تنظیم کے ساتھ جڑی ہوئی ہے۔ کچھ اختیار کرو گے تو کچھ ترک بھی کرنا پڑے گا۔ اللہ اور اس کے رسول کی اطاعت کرنی ہے تو ہر اس چیز کو چھوڑنا ہوگا جو اللہ اور اس کے رسول کو ناپسند ہے۔ کسی سے جڑو گے تو کسی سے کٹو گے بھی۔ سیدھی سیدھی بات ہے۔ دین پر عمل کرنے کے باعث آج اپنے دوست سے کٹے تو کل اپنے بھائی سے کٹو گے۔ ہو سکتا ہے کہ یوں سے بھی کثنا پڑ جائے۔ ہو سکتا ہے وہ قت بھی آجائے کہ ہر ایک چیز سے کثنا پڑ جائے۔ تو جو لوگ اللہ اور اس کے رسول پر پختہ یقین رکھتے ہیں، وہ کٹ جایا کرتے ہیں۔ وہ گھر بار کوحتی کہ وطن کو بھی چھوڑ کر ایسے نکل جاتے ہیں جیسے جانتے ہی نہیں تھے کہ یہ ہمارا وطن تھا۔ لیکن جو کسی اصول کی خاطر ایک دوست اور ایک بھائی سے نہ کٹ سکا وہ اللہ اور اس کے دین کے لئے اپنا وطن کیسے چھوڑ دے گا؟ جو ایک پیسے میں امین ثابت نہ ہو کیا وہ لاکھ روپے میں امین ثابت ہو گا؟ جو چھوٹا سا وعدہ پورا نہ کر سکے، وہ بڑے بڑے وعدے پورے کرے گا؟ یہ باقیں ناممکنات میں سے ہیں۔ بھرت تنظیم کے ساتھ بطور ضمیمہ مسلک ہے۔

پھر جہاد ہے۔ ”جہاد“ دراصل اس جدوجہد کا نام ہے جس میں ایک بندہ مومن باطن میں اپنے نفس سے اس کو اللہ اور رسول کا مطیع فرمانبردار بنانے کے لئے کشمکش کرتا ہے اور ظاہر میں دعوتِ حق کی تبلیغ کے لئے بھاگ دوڑ، سمعی و کوشش اور اس کے قیام کے لئے محنت و مشقت بھی اسی جہاد میں شامل ہوتی ہے۔ پھر قفال ہے۔ جب بھی اس کا مرحلہ آ جائے تو ایک بندہ مومن اس کے لئے تیار بھی رہے اور اس کی تمنا کی دل میں پروش بھی کرتا رہے۔ حضور ﷺ کا ارشاد ہے: ”جس شخص نے نہ اللہ کے راستے میں جنگ کی اور نہ ہی اس کے دل میں اس کی تمنا پیدا ہوئی اس کی موت ایک نوع کے نفاق پر واقع ہوئی“۔

اہل ایمان سے مطلوب رویہ

سورہ الاحزاب میں زیر درس آیت ﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾ کے بعد کی دو آیات یہ ہیں:

﴿وَلَمَّا رَأَ الْمُؤْمِنُونَ الْأُخْرَابَ قَالُوا هَذَا مَا وَعَدَنَا اللَّهُ وَرَسُولُهُ وَصَدَقَ اللَّهُ وَرَسُولُهُ وَمَا زَادُهُمْ إِلَّا إِيمَانًا وَتَسْلِيمًا مِنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهُ عَلَيْهِ فَمِنْهُمْ مَنْ قَضَى نَحْبَةً وَمِنْهُمْ مَنْ يَنْتَظِرُ وَمَا يَكُلُّوا تَبَدِيلًا﴾ (آیات ۲۲۳-۲۲۴)

”اور سچے مونوں کا حال یہ تھا کہ جب انہوں نے (غزوہ احزاب کے موقع پر) حملہ آور لشکروں کو دیکھا تو پکارا تھے کہ یہ ہی چیز ہے جس کا اللہ اور اس کے رسول نے ہم سے وعدہ کیا تھا (۱) اور اللہ اور اس کے رسول کی بات سچی تھی۔ اس واقعہ نے ان کے ایمان اور پسروگی کو اور زیادہ بڑھا دیا۔ ایمان لانے والوں میں ایسے لوگ موجود ہیں جنہوں نے اللہ سے کئے ہوئے وعدے کو سچ کر دکھایا ہے (یعنی وہ صبر و ثبات سے ڈٹے بھی رہے) اور ان میں سے کوئی اپنی نذر پوری کر چکا (یعنی اللہ کی راہ میں اپنی جان کا نذر انہوں نے پیش کر چکا) اور کوئی اپنی باری آنے کا منتظر ہے۔ اور انہوں نے اپنے رویے میں کوئی تبدیلی نہیں کی۔“
اس آیت میں ”وَمِنْهُمْ مَنْ يَنْتَظِرُ“، خاص طور پر قبل توجہ ہے۔ ایک مومن کے ایمان کا تقاضا ہے کہ وہ بڑے ذوق و شوق اور اشتیاق کے ساتھ اس بات کا منتظر رہے کہ کب وہ وقت آئے کہ وہ اللہ کی راہ میں گردن کٹا کر سرخرو ہو۔ اس لئے کہ سورۃ التوبۃ کی آیت نمبر ۱۱۱ کی رو سے اہل ایمان اللہ سے سودا کر چکے ہیں اور جنت کے عوض اپنا مال اور اپنی جان اس کے ہاتھ پیچ چکے ہیں:

﴿إِنَّ اللَّهَ أَشْتَرَى مِنَ الْمُؤْمِنِينَ نَفْسَهُمْ وَأَمْوَالَهُمْ بَأَنَّ لَهُمُ الْجَنَّةَ طَبَقَاتُلُونَ فِي سَبِيلِ اللَّهِ فَيُقتَلُونَ وَيُقْتَلُونَ قَدْ وَعَدْنَا عَلَيْهِ حَقًا فِي التَّورَاةِ وَالْأُنْجِيلِ وَالْقُرْآنَ طَوْمَانٌ أَوْ فِي بَعْدِهِ مِنَ اللَّهِ فَاسْتَبِشُرُوا بِسَعْكُمُ الَّذِي بَأَيْعُمْ بِهِ طَوْلِكَ هُوَ الْفُوزُ الْعَظِيمُ﴾ (التوبۃ: ۱۱۱)

”یقیناً اللہ نے مومنوں سے ان کی جانیں اور ان کے مال جنت کے عوض خرید لئے ہیں۔ وہ اللہ کی راہ میں جنگ کرتے ہیں، پھر قتل کرتے ہیں اور قتل ہوتے ہیں۔ اللہ کی طرف سے ان کے اس طرز عمل پر پختہ وعدہ ہے تورات میں بھی،

(۱) اشارہ ہے سورۃ البقرۃ کی آیت ۱۵۵ کی طرف

انجیل میں بھی اور قرآن میں بھی۔ اور کون ہے جو اللہ سے بڑھ کر اپنے عہد کو پورا کرنے والا ہو! پس خوشیاں مناؤ اپنے اس سودے پر جو تم نے اللہ کے ساتھ چکالیا ہے۔ یہی سب سے بڑی کامیابی ہے۔“

آپ نے ملاحظہ کیا کہ اس آیت شریفہ میں لفظ ”بیعت“، جس سے ”بیعت“ بنتا ہے پوری جامعیت کے ساتھ قول و قرار اور عہد و پیمان کے لئے استعمال ہوا ہے۔ اس آیت کی رو سے مومنین تو اپنے مال اور اپنی جان اللہ کے ہاتھ پتچ چکے۔ اب جب بھی یہ مرحلہ آئے تو وہ اپنی جان ہتھیلی پر رکھ کر اللہ کی یہ امانت اسے لوٹانے کے لئے میدان کا رزار میں نکلیں گے۔ لیکن اس کے متعلق کوئی کچھ نہیں کہہ سکتا کہ یہ مرحلہ کب آئے گا۔ آگے کے مرحلے کے بارے میں کوئی کچھ نہیں کہہ سکتا۔ کچھ پتہ نہیں کہ کب کیا مرحلہ آجائے اور کیا صورت حال پیدا ہو جائے! یہ بھی ہو سکتا ہے کہ ایک شخص دعوت دیتا رہے اور اسی میں اس کی زندگی تمام ہو جائے اور اس کو ایک ساختی بھی نہ ملے۔ نبیوں کے باب میں بھی ایسا ہوا ہے۔ یہ بھی ہو سکتا ہے کہ اللہ تعالیٰ کسی جگہ تملک عطا فرمادے۔ اس کا دار و مدار ہماری سوچ پر نہیں ہے۔ جیسا کہ میں بیان کر چکا ہوں کہ نبی اکرم ﷺ تو مکہ سے ماپس ہو کر طائف تشریف لے گئے تھے۔ مدینہ کی کھڑکی تو اللہ نے خود کھوئی۔ مکہ میں اہل یثرب کے چھ اشخاص ایمان لے آئے۔ اگلے سال بارہ آدمی آگئے اور اس سے اگلے سال پچھتر آگئے اور بیعت عقبہ ثانیہ منعقد ہوئی۔ پھر نبی اکرم ﷺ کے قدم مبارک ابھی وہاں پہنچ بھی نہیں تھے کہ مدینہ کو دارالحجرت بننے کی سعادت حاصل ہو گئی اور وہاں حضور ﷺ کی تشریف آوری کا بڑے اشتیاق کے ساتھ انتظار ہونے لگا اور استقبال کی تیاریاں ہونے لگیں۔ جبکہ مکہ جہاں حضور ﷺ کے نفس نفس تیرہ برس سے دعوت دے رہے ہیں، وہ خون کا پیاسا بننا ہوا ہے۔ کون سے حساب کتاب میں یہ چیز آتی ہے؟ یہ مشیت الہی ہے۔ آگے کے مرحلے کے بارے میں کوئی لال بھکڑہ بن کر کہے کہ یوں ہو گا تو اس کی بات درخور اعتناء نہیں ہو گی۔ ہم اُسوہ رسول ﷺ کے راستے پر چلنے کی کوشش کریں گے۔ اگر اخلاص ہمارے شامل حال رہا تو اس راہ میں پوری زندگی کھپا کریا سر کٹا کر دُنیوی اعتبار سے ناکام ہو جانا بھی ہمارے لئے

کامیابی ہے، اور کامیاب ہو گئے تو پھر تو کامیاب ہیں ہی۔ اسی کو قرآن ”إِنَّمَا
الْحُسْنَىٰ“ سے تعبیر کرتا ہے۔ اس راہ میں آخرت کے اعتبار سے ناکامی کا کوئی سوال
ہی نہیں۔ بالا کوٹ کے میدان میں راہ حق میں سر کٹانے والے کیا ناکام ہوئے؟ ہرگز
نہیں!۔ ان کی کامیابی پر تو فرشتہ رشک کرتے ہوں گے۔ وہ تو شہادت کے مرتبے پر فائز
ہیں، جوانبیاء اور صدیقین کے بعد آخرت میں سب سے اعلیٰ مقام ہے۔

ہم نے اسوہ رسول ﷺ کی روشنی میں ”تیظیمِ اسلامی“، سمع و طاعت کی بیعت کی
بنیاد پر بنائی ہے۔ اگرچہ ہم بہت کچے ہیں، تعداد کے لحاظ سے بھی قافلہ بہت ہی چھوٹا ہے
اور اب تک جو ساختی ملے ہیں وہ معیارِ مطلوب سے بہت نیچے ہیں۔ لیکن میں اس پر بھی
اللہ کا شکر ادا کرتا ہوں۔ اس معاشرے میں سے مجھے جو ساختی ملے ہیں وہ بھی غنیمت
ہیں۔ میں اللہ کے ہاں اپنا جواب تیار کر رہا ہوں کہ اے میرے رب! میں نے کچھ اور
نہیں کیا۔ مجھے تو نے جو صلاحیت، طاقت، تو انائی اور استعداد عطا فرمائی تھی میں نے اسے
تیری کتاب مبین کے پیغام اور اسوہ رسول ﷺ کی طرف دعوت دینے میں لگایا اور کھپایا
ہے۔ میں نے مداحت نہیں کی جس میں زہر ہلال کو بھی کہہ نہ سکا قدرا۔ میں نے کبھی اس کی
پروانہیں کی کہ یہ کہوں گا تو اہل حدیث ناراض ہو جائیں گے اور وہ کہوں گا تو احباب مجھ
سے خنا ہو جائیں گے یا لوگ میرے دروس و خطابات میں آنا چھوڑ دیں گے۔ میں نے
جس بات کو قرآن و سنت کے مطابق حق سمجھا ہے اسے ڈنکے کی چوٹ کہا ہے، بر ملا کہا ہے
”بِغَيْرِ خُوفٍ لَوْمَةَ لَا إِيمَانٌ“ کہا ہے، صرف اللہ کے خوف اور اس بات کو پیش نظر کرنے کی
شوری کوشش کرتے ہوئے کہا ہے کہ: ﴿مَا يَلْفِظُ مِنْ قَوْلٍ إِلَّا لَدَيْهِ رَقِيبٌ عَتِيدٌ﴾
﴿(ق:۱۸)﴾ ”کوئی لفظ اس کی زبان سے نہیں نکلتا جسے محفوظ کرنے کے لئے ایک
حاضر باش نگران نہ ہو“۔ اور آج میں نے اسوہ رسول کے حوالے سے اپنی استعداد کی حد
تک ساری بات آپ کے سامنے رکھ دی ہے۔ اب آپ سوچئے کہ آپ کس مقام پر
کھڑے ہیں؟ فیصلہ آپ کا ہے۔ ذمہ داری آپ کی ہے۔ جواب دہی آپ کو کرنی ہے۔
بات پوری سامنے آ چکی ہے۔ لیکن اگر کوئی تیظیمِ اسلامی کی دعوت کو مزید سمجھنا چاہتا ہو تو

میں اس کو دعوت دوں گا کہ وہ تنظیم کے کتابوں کا مطالعہ کر لے، پھر فیصلہ کرے۔ میں آپ کو یہ حدیث نبوی سنا چکا ہوں کہ: ((أَنَا أَمْرُكُمْ بِخَمْسٍ : بِالْجَمَاعَةِ وَالسَّمْعِ وَالطَّاعَةِ وَالْهِجْرَةِ وَالْجِهَادِ فِي سَبِيلِ اللَّهِ)) ”میں تمہیں پانچ باتوں کا حکم دیتا ہوں: جماعت کا اور سمع و طاعت کا اور اللہ کی راہ میں ہجرت اور جہاد کا۔“ چنانچہ جماعت کے بغیر زندگی بسر کرنا خلافِ سنت زندگی ہے۔ کوئی اپنی جگہ بڑے سے بڑا سنت کا پرچار کے بناء ہوا اور خود کو تبعیع سنت سمجھتا ہوا اگر وہ نظم جماعت کے بغیر زندگی بسر کر رہا ہے تو اس کی پوری زندگی خلافِ سنت ہے۔ اسی لئے حضرت عمر رضی اللہ تعالیٰ عنہ نے فرمایا تھا کہ لا إِسْلَامَ إِلَّا بِجَمَاعَةٍ۔ رضاۓ الہی اور اسوہ رسول کی پیروی کے لئے جب تک اپنے آپ کو ایسی جماعت کے حوالے نہ کر دیا جائے جو اعلائے کلمۃ اللہ کے لئے قائم ہو، زندگی بحیثیت مجموعی سنت کے مطابق نہیں ہوگی اور بات وہی ہوگی جو حضرت مسیح علیہ السلام نے فرمائی تھی کہ مجھ پر چھانے جائیں گے اور سمو پے اونٹ نگلے جائیں گے۔ اسوہ رسول ﷺ سے میں نے دین کے انقلابی پیغام کے لئے دعوت و تربیت، تنظیم و ہجرت اور جہاد و قتال کے مرافق اور اس کام کے لئے ایک ”تنظیم“ کی ضرورت کے دلائل آپ کے سامنے رکھ دیئے ہیں۔ یہ بات قرآن حکیم سے سمجھنا چاہیں تو تھوڑے سے غور و تدبر کے بعد ان شاناء اللہ سورۃ آل عمران کی یہ آیت مبارکہ تنظیم کی دعوت کو سمجھنے کے لئے کفایت کرے گی:

﴿وَلَسْكُنْ مِنْكُمُ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَنَهَايُونَ عَنِ الْمُنْكَرِ طَوْأَلَنِكَ هُمُ الْمُفْلِحُونَ ﴾ (آیت ۱۰۲)

”تم میں سے ایک جماعت تو ایسی ضرور ہونی چاہئے جو نیکی کی طرف بلائے بھلائی کا حکم دے اور برا نیکوں سے روکتی رہے۔ یہی لوگ فلاح پانے والے ہوں گے۔“

وَإِخْرُذُعُونَا أَنَّ الْحَمْدُ لِلَّهِ رَبِّ الْعَالَمِينَ